

تذکرہ مشاہیر ہند

کاروانی رفته

تالیف
مولانا سیرادروی

دارالمؤلفین، دیوبند (یو پی، انڈیا)

تذکرہ مشاہیر ہند

کاروانِ رفته

== تالیف ==

اسیر ادرومی

== ناشر ==

دارالعلوم حیدرآباد، آندھرا پردیش

== منتظر اشاعت ==

دارالمؤلفین دیوبند، یوپی، ۲۲۷۵۵۴

جملہ حقوق محفوظ

سلسلہ تالیفات دارالمؤلفین دیوبند ۲۱

سلسلہ مطبوعات دارالعلوم حیدرآباد ۴

طبع اول ۱۴۱۵ھ - ۱۹۹۴ء

قیمت: = ۵۰ روپے

صلنے کے پتے :

(۱) دارالعلوم حیدرآباد - شیورام پٹی - حیدرآباد - آندھرا پردیش

(۲) دارالمؤلفین دیوبند ۲۴۷۵۵۴ (پو پی)

(۳) کتب خانہ حسینہ دیوبند ۲۴۷۵۵۴ (پو پی)

جملہ حقوق محفوظ

سلسلہ تالیفات دارالمؤلفین دیوبند ۲۱

سلسلہ مطبوعات دارالعلوم حیدرآباد ۴

طبع اول ۱۴۱۵ھ - ۱۹۹۴ء

قیمت: = ۵۰ روپے

ملنے کے پتے:

(۱) دارالعلوم حیدرآباد - شیورام پٹی - حیدرآباد - آندھرا پردیش

(۲) دارالمؤلفین دیوبند ۲۴۷۵۵۴ (پو پی)

(۳) کتب خانہ حسینہ دیوبند ۲۴۷۵۵۴ (پو پی)

بِسْمِ اللّٰهِ الرَّحْمٰنِ الرَّحِیْمِ

ابتدائیہ

حَمْدٌ وَصَلَاةٌ :

”کاروانِ رفت“ مؤلف مولانا اسیر ادروی صاحب
استاذ جامعہ اسلامیہ بنارس و رکن مجلس تالیف دارالمؤلفین
دیوبند، پانچ سو علماء و مشائخ کی مختصر و جامع سوانحی کتاب
ہے۔ جس سے بہت مختصر وقت میں ہندوستان کی بلند پایہ
شخصیات سے واقفیت حاصل ہو سکتی ہے۔ اختصار کے
باوجود اس کے فوائد اور اس کی ضرورت کو فاضل مؤلف نے
اپنے مقدمہ ”پیش لفظ“ میں واضح کر دیا ہے یہ کتاب طلبہ
اساتذہ، ارباب تصنیف و صحافت سب کے لیے یکساں
مفید ہے، امید ہے کہ ناظرین کرام سے یہ کتاب انشاء اللہ
خراج تحسین حاصل کرے گی۔ واکہ الوفق

رحیم الدین انصاری
معمد دارالعلوم حیدرآباد
شیورام پٹی۔ حیدرآباد۔ آندھرا پردیش

بِسْمِ اللّٰهِ الرَّحْمٰنِ الرَّحِیْمِ

کاروانِ رفتہ

مولانا اسیر ادروی صاحب کی مختصر و جامع مگر انتہائی
مفید و معلومات افزا تالیف ہے جس میں دبستان دیوبند
کے اکابر علماء و مشائخ کے علاوہ ہندوستان کی دیگر ممتاز
شخصیتوں کا سوانحی خاکہ بطور عجلۃ نافعہ ہدیہ ناظرین ہے۔
انشاء اللہ یہ علمی کاوش علمی حلقوں میں بظہر استحصان دیکھی
جائے گی۔

وجہد الزمان قاسمی کیرانوی
معتد دارالمؤلفین، دیوبند

پیش لفظ

”کاروان رفتہ“ ان لوگوں کے لئے مرتب کی گئی ہے جو اہل قلم ہیں، اسلامیات پر لکھتے ہیں یا اسلامی ہند کی ملی، تہذیبی، مذہبی اور سیاسی تاریخ ان کا موضوع ہے، اور تصنیف و تالیف کا کام کرتے ہیں۔

اسلامیات یا اسلامی ہند کے جس پہلو پر لکھا جائے اس میں بیشتر شخصیات کا ذکر آتا ہے، ان کے حوالے سے بات کی جاتی ہے، ان شخصیات میں بعض کا نام سائید و موافقت کے موقع پر آتا ہے اور بعض کا نام تردید و مخالفت میں، اہل قلم یا مصنف اگر اس شخصیت کے افکار و کردار، علم و کمال، عقیدہ و مسلک، نقطہ نگاہ و نظریہ، اس کے ماحول اور اس کے گرد و پیش کے حالات اور اس کے زمانہ سے صحیح طور پر واقف نہیں تو اس کو قدم قدم پر ٹھوکریں لگیں گی اور اس سے مضحکہ خیز غلطیوں کا صدور ہو سکتا ہے۔

کتاب میں دبستان دیوبند کے ممتاز علماء و مشائخ اور اہم شخصیتوں کا ذکر خصوصیت سے کیا گیا ہے بلکہ ان کا ہی تذکرہ مقصود تھا اس لئے جتنے نام قابل ذکر ملے ان کا تعارف پیش کر دیا گیا ہے، ان کو اپنے دائرہ کار میں مخالفتوں سے بھی واسطہ پڑا، بحث و مناظرہ کی بھی نوبت آئی، دوسروں سے قلمی جنگیں بھی ہوئیں نظری و فکری اختلاف کرنے والے بھی ملے تو ان کے ناموں کے ساتھ ان کی مخالفت کرنے والوں کے ناموں کا آنا بھی ناگزیر تھا اس لئے کوشش کی گئی ہے کہ ہر مکتبہ فکر کے جو نمایاں نام ہیں، ان کا بھی کتاب میں تعارف پیش کر دیا جائے، کتاب میں ادیبان کبار اور مشاہیر شہینہ طریقت کا بھی اس موقع پر ذکر افاذیت سے خالی نہیں۔

ولادت و وفات کی تاریخوں کے سلسلہ میں یہ عرض کرنا ہے کہ مختلف ماخذوں میں مختلف تاریخیں ہیں مجھے بہت سے ناموں کی تاریخیں یہ اختلاف ملا اس اختلاف کے

کئی اسباب ہیں انھیں اسباب میں سے ایک سبب ہجری و عیسوی سالوں کی تطبیق بھی ہے۔
 اگر اصل تاریخ ہجری میں ہے تو عیسوی سال معلوم کرنے میں ہیئتوں کا لحاظ نہیں کیا
 گیا تو ایک سال کا فرق بالعموم ہو جاتا ہے، پھر ہجری سال ترک کر کے عیسوی سال لکھا
 جانے لگتا ہے اس لئے دو ماخذوں میں اختلاف پیدا ہو جاتا ہے، میں نے ہجری سال
 کو بیشتر مقامات پر اصل مانا ہے اور عیسوی سال کی تطبیق خود دی ہے اور امتیاز کے لئے
 اس کو بریکٹ میں کر دیا ہے اگر ماخذ میں عیسوی سال ہے تو ہجری سال سے تطبیق دی ہے
 اور اگر دونوں ایک ساتھ اصل ماخذ میں مل گئے تو ہو۔ ہو وہی لکھ دیا ہے۔
 کاروان رفتہ کا چونکہ بنیادی مقصد شخصیتوں کا نظریاتی اور فکری تعارف ہے
 اور ان کے دور اور دائرہ کار کو متعین کرنا ہے اس لئے ان کی ولادت و وفات میں ایک
 یا دو سال کا فرق کچھ زیادہ اہم نہیں رہ جاتا میں نے کوشش کی ہے کہ شخصیات کا ہر
 و باطنی اعمال و افکار کی روشنی میں پہچان یا جائے۔ اس لئے شخصیتوں کی تصویر کشی میں
 اسی رخ کو نمایاں کرنے کی کوشش کی گئی ہے۔

استیرادروی

جامعہ اسلامیہ ریوڑی تالاب بنارس

۲ فروری ۱۹۹۲ء

بسمہ تعالیٰ

(الف)

علامہ محمد ابراہیم بلیاوی

ولادت قاضی پورہ، بلیا (اتر پردیش) ۱۳۰۳ھ

منطق و فلسفہ کے امام، حضرت شیخ الہند کے شاگرد، نصف صدی سے زیادہ عرصہ تک دارالعلوم دیوبند میں استاذ رہے، بعد میں دارالعلوم کے رئیس الاساتذہ ہوئے اور حدیث کا درس دیتے رہے، درسی تقریر مختصر مگر انتہائی جامع، ذہین اور نکتہ آفرین، دارالعلوم کی مسند درس سے کئی نسلوں کو پڑھایا، اس لمبی مدت میں ایک بار کچھ دنوں کے لئے دارالعلوم دیوبند سے علیحدہ ہوئے اور بعض دوسرے مدارس میں فرائض تدریس انجام دیئے لیکن پھر دارالعلوم دیوبند میں آگئے اور یہیں زندگی کے اخیر لمحات تک انتہائی اعزاز و احترام کے ساتھ رہے، اور یہیں سے سفر آخرت پر روانہ ہوئے۔

وفات دیوبند، ۱۳۸۶ھ (۱۹۶۷ء)

مولانا محمد ابراہیم آروی۔

ولادت، ۱۲۶۳ھ (۱۸۳۸ء)

مدرسہ احمدیہ آرہ (بہار) کے بانی ہیں، جلیل القدر اور ممتاز علماء میں ان کا شمار تھا، مولانا محمد یعقوب نافو قوی صدر المدرسین دارالعلوم دیوبند اور استاذ العلماء مولانا لطف اللہ علی گڑھی کے تلامذہ میں ہیں، مظاہر علوم سہارنپور میں صلاح ستہ کی کتابیں مشہور محدث حضرت مولانا احمد علی محدث سہارنپوری اور بعض دوسرے اساتذہ سے پڑھ کر سند فراغت حاصل کی، پھر سفر حج میں چلے گئے اور وہاں شیخ احمد زینی و حلان شیخ احمد الدہان المالکی، مفتی محمد بن عبد اللہ، شیخ عبد الغنی ابن ابی سعید الکھنقی الدہلوی اور شیخ محمد بن عبد الرحمن سہارنپوری اور شیخ عبد الجبار انصاری سے سند و اجازت حدیث حاصل کی، ہندوستان واپسی کے بعد علامہ حسین

بن محسن یمانی اور شیخ نذیر حسین بہاری ثم دہلوی سے سند حدیث لی، پھر اے بریلی کے شیخ ضیاء النبی سے بیعت ہوئے، ان کے وعظ میں بڑی تاثیر تھی اور قرآن پڑھنے کا انداز بڑا دلکش تھا، مسلک اہلحدیث تھے، مولانا امانت اللہ حفنی غازی پوری سے کچھ دنوں ان کے بحث و مباحثے بھی ہوتے رہے اور رسالے لکھے اور دونوں میں ذاتی اختلافات پیدا ہوئے، ندوۃ العلماء کے ایک اجلاس میں دونوں جمع ہوئے تو دوسرے علمائے درمیان میں پڑ کر بحث و مباحثہ کو ختم کر دیا پھر دونوں نے مصافحہ کر کے آئندہ اس طرح کے اختلافی مسائل سے کنارہ کشی اختیار کر لی۔

اپنے وطن آ رہے ہیں مدرسہ احمدیہ کی ۱۳۹۵ھ میں بنیاد ڈالی تھی جس میں مشہور علمائے درس دیئے، جو آج بھی قائم ہے، آخر عمر میں آپ حجاز ہجرت کر گئے تھے اور مکہ مکرمہ میں وفات پائی، اسی کی پاک سرزمین میں مدفون ہیں۔

وفات مکہ مکرمہ ۱۳۱۹ھ (۱۹۰۲ء)

مولانا محمد ابراہیم ندوی

فضلاء ندوہ میں سے تھے، جامعہ عثمانیہ حیدرآباد میں شعبہ عربی کے صدر تھے، عربی ادب کی خدمات کے صلے میں آپ کو صدر جمہوریہ کی طرف سے ایوارڈ ملا تھا، آخر زندگی تک حیدرآباد میں رہے اور وہیں سے سفر آخرت پر روانہ ہوئے۔

وفات حیدرآباد جون ۱۹۹۱ء (۱۴۱۲ھ)

مولانا ابوبکر محمد شہید جوہپوری

ولادت محلہ قنڈیازہ شہر جوہپور، ۱۲۸۵ھ (۱۸۶۷ء)

آپ مولانا سخاوت علی جوہپوری شہر شیخ طریقت کے پوتے تھے، علی گڑھ مسلم یونیورسٹی میں صدر شعبہ دینیات تھے، مولانا حانظا عبداللہ مسوی ثم غازی پوری کے شاگرد تھے، علم الفلکیات میں ماہر تھے، انتہائی نیک، دیندار اور سادہ طبیعت کے مالک تھے، سیاست میں جمعیۃ علماء ہند کے ہم نوائے تھے اور اس کے اجلاسوں میں برابر شریک ہوتے تھے اور جماعت کے رہنماؤں سے ان کے اچھے تعلقات تھے۔

وفات جوہپور ۲۳ شعبان ۱۳۵۹ھ ۲۶ ستمبر ۱۹۴۰ء

شیخ ابوسعید مجددی۔

ولادت نام پور ۱۱۹۶ھ (۱۷۸۲ء)

محدث وقت تھے، مشہور محدث شیخ عبدالغنی مجددی کے والد ہیں۔ شیخ شرف الدین دہلوی اور شاہ رفیع الدین دہلوی سے تعلیم حاصل کی، حدیث کی سند و اجازت حضرت شاہ رفیع الدین کے علاوہ حضرت شاہ عبدالعزیز محدث دہلوی سے بھی حاصل تھی، اصلاح باطن اور تزکیہ نفس اور باطنی علوم کی تحصیل پہلے اپنے والد شیخ صافی القدر مجددی سے کی، پھر دہلی جا کر شاہ غلام علی دہلوی سے بیعت ہوئے، انھیں سے ان کو اجازت اور خلافت بھی حاصل ہوئی اور جب شیخ کی وفات کا سانحہ پیش آیا تو انھیں کو انھوں نے اپنا قائم مقام اور اپنا جانشین بنایا اور اپنے تمام ستر شہین کو ان سے استفادے کا حکم دیا تھا، ۱۲۳۹ھ میں آپ نے سفر حج کیا، وہیں آپ کی طبیعت علیل ہوئی بیماری کی حالت میں ہندوستان واپس ہوئی، ٹونک میں پہنچے تو حالت زیادہ خراب ہو گئی یہاں تک کہ وہیں حادثہ وفات پیش آگیا، ان کی نعش دہلی لے جانی گئی اور تدفین دہلی میں ہوئی۔ وفات ٹونک ۱۲۴۲ھ (۱۸۲۳ء) دفن مرزا منیر جان جاناں کے مزار کے قریب دہلی۔

ابوالفضل عباسی۔

ولادت چریاکوٹ ضلع غلٹم گڈھ۔

علامہ شبلی کے استاذ مولانا محمد فاروق چریاکوٹی کے مخصوص تلامذہ میں سے تھے، یہ اس زمانے میں جب انگریزی تعلیم کی مخالفت میں ایک شور مچا رہا تھا علی گڈھ جا کر اور باقاعدہ داخلے کر تعلیم حاصل کی جب کہ ان کا پورا گھرانہ دینی تعلیم سے بہرہ ور تھا، آپ دکیل تھے۔ اور گورکھپور میں پریکٹس کرتے تھے چونکہ ذہن و مزاج دینی و مذہبی جذبات سے مملو تھا اس لئے اسلامیات سے ان کی دلچسپی برقرار رہی، انھوں نے قرآن پاک کا اردو میں ترجمہ کیا، اور کئی دوسری مذہبی کتابیں ان کے قلم سے نکلیں ان میں - الاسلام، تاریخ الاسلام - اور - انگریزی راج میں قانون مسدس - شامل ہیں، ستر سال کی عمر میں وفات پائی۔

وفات گورکھپور، ۱۲۳۴ھ (اگست ۱۹۲۵ء)

مولانا ابوالکلام آزاد -

ولادت مکہ مکرمہ ۱۰ نومبر ۱۸۸۸ء (۱۳۰۶ھ)

ہندوستان کے عظیم المرتبت قائد، مدبر سیاست داں، ادیب و محقق، صاحب طرز اور منفرد انشا پرداز، مفسر قرآن اور عبقری شخصیت کے مالک تھے، آپ کے والد کا نام مولانا خیر الدین تھا، جو بہت بڑے پیر اور مرشد تھے، آپ کی والدہ شیخ حرم و تری کی صاحبزادی تھیں، آپ کی نشوونما کلکتہ میں ہوئی، بچپن ہی سے انتہائی زیرک و ذہین اور کم عمری ہی سے عقل و شعور کی پختگی نمایاں تھی، ۱۹۰۲ء میں جب کہ آپ کی عمر ۱۴ سال تھی آپ نے ایک رسالہ "الصدق" جاری کیا، ۱۹۰۵ء میں آپ مصر گئے اور دو سال بعد وہاں سے واپس ہوئے، ۱۹۱۲ء میں آپ نے ہفتہ وار "الہلال" جاری کیا جس نے پورے ملک میں دھوم مچا دی جس کی شرافشاں تحریروں نے ہزاروں لاکھوں سینوں میں آزادی وطن کی آگ لگا دی، بالآخر برطانوی حکومت نے "الہلال" اور پریس دونوں ضبط کر لئے، پھر آپ نے "البلاغ" جاری کیا، ایک ہی سال میں حکومت نے اس کا بھی گلا گھونٹ دیا، ۱۹۱۵ء میں آپ کی سیاسی سرگرمیوں کی وجہ سے حکومت بنگال نے آپ کو جلا وطن کر دیا، اور ۱۹۱۶ء میں گرفتار کر کے رانچی (بہار) میں منظر بند کر دیا، چار سال کی نظر بندی کے بعد ۱۹۲۰ء میں رہا ہوئے، رہائی کے بعد دہلی آئے یہاں گاندھی جی سے ملاقات ہوئی اور عدم تعاون کی تحریک میں سرگرم حصہ لیا جس کی وجہ سے دو سال کے لئے پھر جیل بھیج دیے گئے، ۱۹۲۳ء میں رہائی ملی، اسی سال انڈین نیشنل کانگریس کے سالانہ اجلاس کی صدارت فرمائی، ۱۹۲۳ء میں جب آپ قائم مقام صدر تھے پھر گرفتار کر لئے گئے اور ۱۹۳۲ء تک جیل میں رہے، ۱۹۳۲ء میں آپ کو کانگریس کا صدر منتخب کیا گیا، آپ کے عہدہ صدارت کی مدت ۱۹۳۶ء تک مسلسل سات سال رہی، ۱۹۴۲ء میں کوئٹہ انڈیا کی تجویز بمبئی میں آپ کی صدارت میں منظور کی گئی اس کے نتیجے میں جو طوفان آیا اس نے انگریزی حکومت کے تحت اقتدار کو ہلا کر رکھ دیا، آپ تین سال سے زیادہ دوسرے لیڈروں کے ساتھ قائد احمد نگر میں نظر بند رہے اسی دوران آپ کی اہلیہ محترمہ کا انتقال ہو گیا۔

کریس مذاکرات، برطانوی کیبنٹ مشن اور شملہ کانفرنس میں آزادی وطن اور انتقال اختیارات کے سلسلہ میں بحیثیت صدر کانگریس کلیدی رول ادا کیا، آزادی سے پہلے جو انٹریم گورنمنٹ بنائی گئی

اس میں آپ وزیر تعلیم رہے، ۱۹۳۷ء میں ملک آزاد ہوا، اور حکومت تشکیل ہوئی اس میں بھی آپ وزیر تعلیم ہی رہے۔

آپ بے مثال صحافی اور مخصوص طرز انشار کے مالک تھے، سیاسی مصروفیتوں کے باوجود آپ کی کئی کتابیں اہل علم کے سامنے آئیں اور ہاتھوں ہاتھ لی گئیں، آپ کی تصانیف میں "تذکرہ"، "ترجمان القرآن"، "انڈیا ونس فریڈم"، "کاروان خیال"، اور "غبار خاطر" مشہور ہیں اور اپنے ادب و انشار کے لحاظ سے بے مثال ہیں، دہلی میں انتقال ہوا، اور دہلی جامع مسجد کے مشرقی جانب کے پارک میں دفن ہوئے، مزار پر پھتری بنی ہوئی ہے۔

وفات دہلی ۲۳ فروری ۱۹۵۷ء دفن جانب مشرق مسجد شاہجہانی دہلی۔

مولانا ابواللیث اصلاحی۔

ولادت چاندپٹی ضلع غلٹم گڈھ۔

جماعت اسلامی ہند کے ایک عرصہ تک امیر رہے، آپ کی ساری تعلیم مدرسۃ الاصلاح سرگرمیر میں ہوئی، فراغت کے بعد اخبار "مدینہ"، "بجور کے ادارہ تحریر میں شامل ہو گئے، ابتدا ہی سے جماعت اسلامی سے وابستہ تھے، ملک کی تقسیم کے بعد ہندوستانی جماعت اسلامی کے امیر بنائے گئے جب کہ حالات انتہائی نامساعد تھے پھر بھی انھوں نے اپنی حکمت عملی اور خلوص کی وجہ سے جماعت کو بچایا، امارت سے سبکدوشی کے بعد آپ اپنے وطن چاندپٹی آ گئے تھے، یہیں انتقال کیا۔

وفات چاندپٹی ضلع غلٹم گڈھ ۵ دسمبر ۱۹۹۹ء (۸۱ سال)۔

مولانا ابوالاعلیٰ مودودی۔

ولادت اورنگ آباد ۲ رجب ۱۳۲۱ھ ۲۵ دسمبر ۱۹۰۳ء

جماعت اسلامی کے بانی ہیں، حیدرآباد کے رہنے والے اور انگریزی تعلیم یافتہ تھے، مزاج دینی تھا، اس لئے انھوں نے ذاتی مسائل سے اسلامیات پر عبور حاصل کیا، تعلیم سے فراغت کے بعد جمعیۃ علماء ہند کے اخبار "الجمعیت" کے ایڈیٹر ہوئے، پھر یہاں سے مستعفی ہو کر حیدرآباد چلے گئے اور وہاں سے انھوں نے پندرہ سالہ ترجمان القرآن نکالا، اس کے پر مغز مقالات نے بہت جلد اہل علم کی نگاہوں کو اپنی طرف منقط کر دیا، ۱۹۷۳ء کے آس پاس انھوں نے ایک جماعت کی تشکیل کی

س کا نام انھوں نے جماعت اسلامی رکھا، آپ اس جماعت کے اخیر لمحہ تک امیر مطلق رہے، انھوں نے قرآن کی ایک تفسیر، تفہیم القرآن، کے نام سے لکھی ہے، درجنوں معرکۃ الآراء کتابوں کے مصنف ہیں، ان کی کتابوں نے جدید تعلیم یافتہ طبقہ میں ایک خاموش انقلاب پیدا کیا، کابجوں اور یونیورسٹیوں میں پڑھنے والے ذہنی و فکری ارتداد میں مبتلا ہوتے جا رہے تھے، آپ کی کتابوں نے ان کو ایک نیا رخ دیا، ان کے زادیہ نگاہ میں تبدیلی پیدا کرنے میں اہم رول ادا کیا، ان کی تحریر میں شگفتگی اور دلکشی ہے، ان کی ہر تحریر راستہ دہانی ہوتی ہے اس لئے موثر ہوتی ہے۔

جماعت اسلامی کے دستور العمل اور بعض کتابوں اور خود ان کی تفسیر میں کچھ ایسی باتیں بھی دخیل ہو گئیں جن کی وجہ سے "مودودیت" مستقل ایک مکتبہ فکر بن گئی اور اس کے خلاف بہت سی کتابیں لکھی گئیں، اور آج بھی یہ سلسلہ بند نہیں ہوا، ان کی جماعت آج بھی ہندو پاک میں سرگرم عمل ہے اور وہ حکومت الہیہ قائم کرنے کی مدعی ہے، موصوف جماعتی کار کے سلسلہ میں یورپ گئے ہوئے تھے وہیں انتقال ہوا۔

وفات: ۲۰ ستمبر ۱۹۷۹ء (سنہ ۱۴۰۰ھ) مدفن لاہور۔

مولانا ابوالعرفان ندوی۔

ولادت پیری، ضلع جون پور۔

دارالعلوم ندوۃ العلماء لکھنؤ میں شعبہ دینیات کے صدر تھے، آپ کا وطن موضع پیری ضلع جون پور ہے، جو کھیتا سرائے کے قریب ایک چھوٹا سا گاؤں ہے، آپ کے والد کا نام مولانا دین محمد تھا، جو اس دیار کے سربراہ اور وہ علماء میں سے تھے، انھوں نے شاہ گنج ضلع جون پور میں ایک دینی مدرسہ بدر لام کے نام سے قائم کیا تھا، جس کو ان کے بھتیجے مولانا جمیل احمد مرحوم نے بہت ترقی دی۔ موصوف کی تعلیم مدرسہ امدادیہ در بھنگہ میں ہوئی، سند فراغت دارالعلوم دیوبند سے حاصل کی، مزید تعلیم ندوہ میں ہوئی، اس لئے ان میں قاسمیت و ندویت دونوں رنگ تھا، تعلیم سے فراغت کے بعد کچھ عرصہ دارالمصنفین اعظم گڑھ میں بحیثیت رفیق رہے اور ان کو سید سلیمان ندوی کی سرپرستی حاصل رہی، اس لئے ان کا ذہن و مزاج، تصنیف و تالیف کا بن چکا تھا، لیکن جب وہ ندوہ میں استاد مقرر ہو گئے اور تدریس اچھا کر بڑھا تو تصنیف و تالیف کے لئے وہ وقت نہ نکال سکے

البتہ رسائل و اخبارات میں ان کے مضامین شائع ہوتے رہے، ملک میں ہونے والے سیمینار میں وہ شرکت کرتے رہے اور مقالے پیش کرتے رہے، مگر مستقل تصنیف دو یا تین ہیں، تقریباً ہم سال وہ ندوۃ العلماء کے تعلیمی و انتظامی نظام سے بھی وابستہ رہے اور ادارہ کی سر بلندی کے لئے شب و روز انھوں نے محنت کی، ظریف الطبع اور بذلہ سخن تھے، گفتگو بہت ہی دلچسپ کرتے جس بے تکلف محفل میں وہ ہوتے وہ ان کے لطائف و ظرائف سے فہم زار بن جاتی تھی۔

وفات ۱۲ نومبر ۱۹۸۸ء (ربیع الآخر ۱۴۰۹ھ)

مولانا ابوالحسن سجاد بہاری

ولادت پنہتا (بہار)

جمیعتہ علماء ہند کی صف اول کے رہنماؤں میں شامل تھے، مدبر، سیاست دان اور نکتہ رس و مار کے مالک تھے، آپ کی تعلیم کا آغاز مدرسہ اسلامیہ قصبہ بہار سے ہوا، پھر آپ مدرسہ سبانیہ الہ آباد چلے گئے، وہاں آپ تقریباً چھ سال رہے جہاں آپ کے خاص استاد مولانا عبد الکاظم تھے، ۱۳۲۳ء میں آپ فارغ ہوئے، فراغت کے بعد آپ مدرسہ اسلامیہ بہار میں مدرس ہو گئے جہاں سے آپ نے اپنی تعلیم کا آغاز کیا تھا۔ کچھ عرصہ بعد آپ مدرسہ سبانیہ الہ آباد کے مدرس ہو گئے جہاں آپ ۱۳۲۹ء تک رہے، وہاں سے ترک تعلق کرنے کے بعد اسی سال آپ نے شہر گیا (بہار) میں مدرسہ انوار العلوم قائم کیا اور پھر زندگی پھر اس کی ترقی کے لئے کوشش کرتے رہے۔

۱۹۱۹ء میں جمیعتہ علماء ہند قائم ہوئی، اس کے یوٹا سیس ہی سے اس سے وابستہ ہو گئے، اور تحریک آزادی میں قائدانہ رول ادا کیا، تحریکات چلائے، طریقہ کار اور لائحہ عمل مرتب کرنے میں ان کی رائے کو بڑی اہمیت دی جاتی تھی، ہندوستان میں سب سے پہلے امارت شریعیہ کا تصور انھوں نے پیش کیا اور نمونے کی بہار میں امارت شریعیہ قائم کی اور پھلواری شریف کے سجادہ نشین کو امیر شریعت بنایا اور خود نائب امیر شریعت رہے۔

بہت ہی متحرک اور فعال عالم تھے، ساری زندگی قوم و ملت کی اصلاح و تنظیم اور آزادی کی جدوجہد میں صرف کر دی، معاشی اعتبار سے ہمیشہ غیر مطمئن رہے لیکن ان کے پائے ثبات میں کوئی جنبش نہیں ہوئی، استلزام آزمائش کی خازن راہبوں سے گذرتے ہوئے راہی ملک بچا ہو گئے۔

وفات ۲۳ نومبر ۱۹۸۳ء ۱۶ شوال ۱۴۰۵ھ

مولانا ابوالقاسم سیف بنارسى۔

ولادت محلہ دارانگر بنارس صفر ۱۳۲۶ھ (اگست ۱۸۸۲ء)

اہل حدیث علماء میں ممتاز اور بہت تیز طبع اور بہت متحرک و فعال عالم تھے، یہ ایک نو مسلم خاندان سے تعلق رکھتے ہیں ان کے والد مولانا محمد سعید نے سکھ مذہب ترک کر کے اسلام قبول کیا اور بنارس میں سکونت اختیار کر لی تھی، مولانا سیف کی ساری تعلیم بنارس میں ہوئی ان کے والد ہی ان کے استاد بھی تھے، مجالس سے انھیں سے پڑھ کر فراغت حاصل کی، تکمیل کے بعد شاہ نذیر حسین بہاری ثم دہلوی اور شیخ حسین بن عسین یامانی مقیم بھوپال اور مولانا شمس الحق ڈیانوی سے بھی سند و اجازت حدیث حاصل کی، مسلک اہل حدیث تھے اور جماعت کے مشہور مناظر تھے، تصنیف و تالیف کا اچھا ذوق تھا، چھوٹے چھوٹے بہت سے رسالے لکھے ہیں جن کی تعداد چار درجن سے کم نہیں ہے، اپنے مقرر تھے، اس لئے جماعت کے جلسوں میں برابر بلائے جاتے تھے، ابتداءً وہ اہل حدیث کا نفرنس کے سفیر و داعی رہ چکے تھے۔

وفات بنارس ۳ صفر ۱۳۶۹ھ ۲۵ نومبر ۱۹۴۹ء

مولانا ابوالقاسم ہنسوی فتح پوری۔

ولادت نصیر آباد ریح الاول ۱۲۷۵ھ (اکتوبر ۱۸۵۸ء)

عالم و فاضل اور عابد و زاہد علماء میں سے تھے، صوفی مشرب تھے، آپ ایک علمی خاندان کے فرد تھے، ان کے چچا مولانا عبدالسلام حسینی نقشبندی عالم بھی تھے اور شیخ طریقت بھی، آپ نے انھیں سے ظاہری و باطنی تعلیم حاصل کی، تکمیل تعلیم کے بعد ان سے آپ کو اجازت بھی حاصل ہوئی، ان کے علاوہ کئی دوسرے بزرگوں سے بھی آپ کو اجازت و خلافت حاصل تھی، ان مشائخ طریقت میں قاری عبدالرحمن محدث پانی پتی، شیخ امیر الدین اکلیم لکھنوی، اور سید ضیاء النبی حسینی بریلوی شامل ہیں، متعدد بزرگوں سے آپ کا رابطہ تھا اور ان سے خط و کتابت بھی تھی، مولانا رشید احمد گنگوہی اور حضرت حاجی امداد اللہ تھانوی مہاجر مکی کی خدمت میں برابر خطوط لکھتے تھے اور ان حضرات کے جوابات بھی آتے تھے ان تمام جوابات کو بڑی احتیاط کے ساتھ محفوظ رکھتے تھے، ان کو اکابر کے تبرکات اور تحریروں اور خطوط کو جمع کرنے کا انتہائی شوق تھا اور اس کی جستجو میں رہتے تھے، اسی سلسلہ میں انھوں نے حضرت

شاہ ولی اللہ محدث دہلوی اور شاہ عبدالعزیز محدث دہلوی اور مولانا شیخ عاشق الہی پھلتی کے جو خطوط مولانا شیخ ابوسعید نقشبندی بریلوی کے پاس آئے تھے ان تمام خطوط کو ایک رسالہ میں جمع کیا تھا، جس کا نام انھوں نے "مکتوب المعارف" رکھا تھا، تصنیف و تالیف سے بھی دیکھی تھی اس لئے اردو زبان میں ان کی کئی کتابیں ہیں، ان کی تالیفات میں شاہ ولی اللہ محدث دہلوی کی سیرت میں ایک کتاب "سرور المحزون" اس کا ترجمہ "نور علی نور" کے نام سے کیا، دوسری کتابیں "عرض مخلصاں"، "شعلہ جاں سوز"، "ماثر اسلام اور برکات احمدیہ" ہیں، ان کے علاوہ ان کے قادی کا ایک مجموعہ بھی ہے، وفات ۱۲ ربیع الاول ۱۳۲۹ھ (۱۹۱۱ء) مدفن نصیر آباد

مولانا ابوالقاسم شاہ جہاں پوری

ولادت شاہ جہاں پور

دارالمعلوم دیوبند میں تعلیم حاصل کی، عوامی تحریکات سے ہمیشہ دیکھی رہی یہ دیکھی یہاں تک بڑھی کہ انھوں نے اپنی پوری زندگی قومی و ملی خدمات کے لئے وقف کر دی، جمیۃ علماء اتر پردیش کے ایک عرصہ تک ناظم اعلیٰ رہے، انتہائی جری اور بہادر تھے، خطرات سے کھیلنا ان کی ہابی رہی مرغوبیت اور دب کربات کرنا انھوں نے جانا ہی نہیں، آزادی کی تحریک میں بھرپور حصہ لیا بہت گرم اور پرجوش تقریریں کرتے تھے جس کے نتیجے میں ایک بار سیداپور جیل کے مہمان بھی بنائے جاپکے تھے، گھر بار اور وطن سے کوئی تعلق نہیں تھا، دفن جمیۃ علماء واقعہ باغ نواب گونگے لکھنؤ میں مستقل سکونت تھی، دفتر کی عمارت ایک سندھی رفیوجی نے مالک مکان سے خرید لی تھی اور جب ۱۹۷۲ء میں صوبائی دفتر کرا میں سکریٹری بنایا گیا تو اس کے انخلاء کا مسئلہ پیش آگیا میں نے کچری روڈ پر ایک مکان خرید کر دفتر وہاں منتقل کر دیا تب مولانا موصوف نے وہاں کی سکونت ترک کر دی اور فتح پور کے ایک گھاؤں میں چلے گئے جہاں ان کی ایک بیٹی رہتی تھی، کبھی کان پور کبھی لکھنؤ آتے جاتے رہتے تھے ۱۹۷۵ء میں میری ان سے ملاقات لکھنؤ میں ہوئی تھی، پھر وہ فتح پور چلے گئے، وہیں انتقال کیا، اہل و عیال سے فارغ تھے۔

وفات فتح پور

مولانا ابوالوفاشا، بھہا پوری۔

اپنے دور کے بے مثال خطیب اور زبردست مناظر تھے، انھوں نے آدھی صدی تک سیرۂ نبوی کے موضوع پر دلکش پاکیزہ لب و لہجہ اور اپنی شیریں زبان میں عالمانہ تقریریں کیں، روایات صحیحہ سے سرمو تجاویز ممکن نہ تھا، مسلمانوں کا کوئی اہم اور بڑا جلسہ ان کی شرکت کے بغیر ناممکن سمجھا جاتا تھا، آپ کا اپنا ایک مخصوص اور خوبصورت انداز بیان تھا، ہندوستان کے بہت سے واعظین نے اس کے نقل کرنے کی کوشش کی مگر کامیاب نہیں ہوئے، دارالعلوم دیوبند کے فاضل اور علامہ انور شاہ کشمیری کے مخصوص اور قابل اعتماد تلامذہ میں تھے، فراغت کے بعد دارالعلوم میں استاد بھی رہے لیکن قدرت نے ان کی فطرت میں صحرائوردی لکھ دی تھی اس لئے وہ تقریر و خطابت کے بادشاہ بن کر ہندوستان کے ایک سرے سے دوسرے سرے تک چکر لگاتے رہے، قلوبانیوں اور رضاخانیوں سے بہت سے مناظر کئے، آپ جمیعۃ علماء ہند کے اہم رہنماؤں میں تھے، برطانوی حکومت کے خلاف ان کی تقریروں نے قید و بند کی بھی راہ دکھائی لیکن ان کے پائے ثبات میں کوئی جنبش نہیں آئی، شعر و شاعری سے بھی آپ کو دلچسپی تھی، عارف آپ کا تخلص تھا، صرف نعت پاک کہتے تھے اور سیرۃ النبی کے جلسوں میں جب پڑھی جاتی تھی تو ایک سماں بندھ جاتا تھا، آخر عمر میں آپ پر فاجعہ کا حملہ ہوا اور خاندان نشین ہو گئے، بڑی عسرت اور تنگدستی کی حالت میں اس سرائے فانی سے کوچ کیا، چمنستان رسول کا چمکتا ہوا بلبل خوشنوا ہمیشہ کے لئے خاموش ہو گیا اور اپنی شیریں اور مترنم نغمہ سنجیوں سے ہم کو ہمیشہ کے لئے محروم کر گیا۔

وفات شاہجہاں پور سنہ ۱۲۸۳ھ (۱۹۶۹ء)

حکیم اجمل خاں سیح الملک

ولادت دہلی سنہ ۱۲۸۳ھ (۱۸۶۶ء)

ہندوستان کی ہر دلعزیز شخصیت، ہر مکتبہ فکر، ہر ادارہ اور ہر تنظیم کے سربراہ اور وہ لوگوں میں ان کا اعزاز و اکرام تھا، ایک طرف وہ طبی دنیا میں ایک بے مثال معالج اور نبض شناس کی حیثیت سے مشہور تھے اور ان کو سیح الملک کا خطاب حاصل تھا تو دوسری طرف تمام مذہبی و سیاسی جماعتوں کے ساتھ حسن سلوک اور حسن رابطہ کی وجہ سے معزز و محترم تھے، جامعہ ملیہ دہلی کی کیمپری کے دور میں

اس ادارہ کے سب سے بڑے ہمدرد اور خیر خواہ تھے اور اس کے لئے فکر مند تھے اور اپنی شبانہ روز جدوجہد کے نتیجہ میں اس کو مالی بحران سے نکال لائے، ریاست رام پور میں ایک عرصہ تک شاہی مہاجر رہے اور آپ کو وہاں رئیس الاطباء کا منصب حاصل تھا۔

وفات دہلی رجب ۱۳۳۶ھ جنوری ۱۹۲۸ء

حافظ احمد نانوتوی -

ولادت نانوتہ ۱۲۷۹ھ ۱۸۶۲ء

بانی دارالعلوم دیوبند مولانا محمد قاسم نانوتوی کے صاحبزادے تھے، دارالعلوم دیوبند کے صدر مہتمم ایک عرصہ تک رہے، ریاست حیدرآباد میں مفتی اعظم کے جلیل القدر منصب پر فائز تھے۔ حیدرآباد سے دیوبند تعطیلات میں آرہے تھے کہ ٹرین میں وفات ہو گئی، لاش حیدرآباد واپس لے جانی گئی اور وہیں تدفین عمل میں آئی۔ ان کے دور اہتمام میں دارالعلوم کئی آزمائشوں سے گذرا لیکن آپ کے تدبیر و فراست نے سارے مراحل طے کر دیئے اور دارالعلوم ترقی کی راہ پر گامزن رہا۔

وفات ٹرین جمادی الاول ۱۳۳۶ھ ۱۹۳۰ء مدفن حیدرآباد

سید احمد شہید رائے بریلوی

ولادت دائرہ شاہ علم الشہید رائے بریلی ۱۲۸۱ھ

ہندوستان کے مشہور شیخ طریقت، مرشد و مصلح، بیشمار غیر مسلموں نے آپ کے ہاتھوں پر اسلام قبول کیا، بدعات و خرافات اور مشرکانہ رسم و رواج اور مسلمانوں سے شیعہ اثرات کو ختم کرنے میں اہم کردار انجام دیا۔

آپ ہندوستان کے مایہ ناز محدث حضرت شاہ عبد العزیز محدث دہلوی کے شاگرد ہیں، خاندان ولی اللہی کے ایک فرو جلیل حضرت مولانا شاہ اسماعیل شہید دہلوی آپ کے ہاتھ پر بیعت ہوئے اور مولانا عبدالحی بدھانوی جو شاہ عبد العزیز محدث دہلوی کے داماد تھے انھوں نے بھی سید صاحب کے ہاتھ پر بیعت کر لی، یہ دونوں حضرات عالم فاضل تھے اور سید احمد شہید رائے بریلوی کے جذبہ جہاد اور تحریک اصلاح کے دست و بازو بنے، ان اصحاب شہداء نے مل کر ہندوستان میں تجدید دین کا اتنا عظیم الشان اور انقلاب آفریں کارنامہ انجام دیا کہ تاریخ ہند میں اس کی کوئی دوسری

مثال نہیں ملتی۔

ان حضرات نے پورے ملک کے اصلاحی دورے کئے اور جہاد کی دعوت دی، سید صاحب خود ہزاروں مریدین کے ساتھ سرحدی علاقوں میں جہاد کے لئے گئے جہاں سکھوں کی حکومت نے مسلمانوں کی مساجد و مقابر کو بے حرمت کر رکھا تھا میدان جنگ میں سکھوں کی فوج سے مقابلہ ہوا، اور بالاکوٹ کے مقام پر شہید ہو کر زندہ جاوید ہو گئے۔

وفات و شہادت بالاکوٹ ۱۲۴۲ھ ۶ مئی ۱۸۲۱ء

مولانا محمد احمد پرتاب گڈھی۔

ولادت پھولپور ضلع پرتاب گڈھی ۱۲۱۶ھ (۱۸۹۹ء)

ولی کامل، عالم باعمل، عالم جذب وستی کے شاعر، انتہائی متواضع اور منکسر المزاج، شان جمالی کے مالک آخری دور میں آپ کی ذات علماء و مشائخ کا مرجع بن گئی تھی۔

آپ مولانا سید بدر علی خلیفہ حضرت شاہ فضل الرحمن گنج مراد آبادی سے بیعت تھے اور انھیں سے حدیث بھی پڑھی تھی، اور انھیں کے خلیفہ بھی تھے، الہ آباد کو آپ نے اپنا وطن ثانی بنایا تھا، الہ آباد میں آپ کی آمد ۱۲۹۲ھ سے شروع ہوئی پھر یہیں مستقل سکونت اختیار کر لی، طبیعت موزوں تھی، آپ اردو کے قادر الکلام شاعر بھی تھے، ان کی شاعری محبت کی شاعری اور سراسر کیف وستی کی شاعری ہے جو جذب و سلوک کی ایک منزل ہے، آپ کا مجموعہ کلام "عرفان محبت" کے نام سے شائع ہو چکا ہے جو پورے دو سو صفحات پر مشتمل ہے، ان کی غزلوں میں ایک ایسی محبت کی ترجمانی ملتی ہے جو اس مادی دنیا سے ماوراء ہوتی ہے۔ جس میں سوز و گداز کو ایسی کیفیت و سرشاری میں بدل دیا گیا ہے کہ غم و مصائب میں بھی لذت انگیزی محسوس ہوتی ہے اور درد و کرب میں بھی سستی و سرشاری اور سرخوشی چھوٹی پڑتی ہے، مشہور شاعروں کے وہ اشعار جو ضرب المثل کی حیثیت اختیار کر چکے ہیں ان کی تضمین کر کے اس کی معنویت کو کہاں سے کہاں پہنچا دیا ہے۔

آپ عرصہ سے مسلسل علیل چل رہے تھے، مسلسل علاج بھی چل رہا تھا، لیکن آپ کے معمولات میں کوئی فرق نہیں آیا، علماء و مشائخ آپ کی خدمت میں آتے رہے اور ان کی مجلس میں خاموش رہ کر استفادہ کرتے رہے، آخر ایک دن پیام اجل آ ہی گیا۔

وفات الہ آباد ۲ ربیع الثانی ۱۳۴۳ھ (اکتوبر ۱۹۹۱ء)

مولانا احمد حسن امر دہوی

ولادت امر دہ ضلع مراد آباد ۱۲۶۶ھ (۱۸۵۰ء)

محمد الا سلام مولانا قاسم نانوتوی بانی دارالعلوم کے خاص تلامذہ میں سے ہیں، علم حدیث سے خصوصاً شغف تھا، اور محدث امر دہوی کے نام سے مشہور تھے۔ یہ حضرت نانوتوی کے اس دور کے شاگرد ہیں جب وہ میرٹھ کے مطبع ہاشمی میں کتابوں کی تصحیح کی خدمت انجام دے رہے تھے، اس دور میں چند ذہین طلبہ کو اپنے ساتھ رکھ کر گھر پر تعلیم دیتے تھے، موصوف بھی انہیں طلبہ میں سے تھے جنہوں نے ان کے گھر پر تعلیم حاصل کی۔ حضرت شیخ اہند اور مولانا فخر الحسن گنگوہی غالباً مولانا امر دہوی کے ہمدرس تھے کیونکہ تینوں کی ایک ہی ساتھ دستار بندی ہوئی تھی، حضرت نانوتوی نے اپنے یہاں سے فارغ کے تینوں کو دارالعلوم دیوبند میں بھیج کر دورہ حدیث کی تعلیم مکمل کرائی، فراغت کے بعد حضرت نانوتوی نے ان کی تقرری مدرسہ شاہی مراد آباد میں کی پھر کچھ دنوں بعد ان کو خوجہ ضلع بلند شہر کے مدرسہ میں بھیج دیا، ان کے علاوہ بعض دوسرے مدرسوں میں بھی آپ نے تدریسی فرائض انجام دیئے بعد میں آپ مدرسہ شاہی میں صرف حدیث کا درس دیتے رہے، آپ کو سند حدیث حضرت شیخ عبد الغنی مجددی محدث دہلوی سے بھی حاصل تھی، حضرت حاجی امداد اللہ تھانوی مہاجر کی سے بیعت تھے، بعض کتابیں بھی آپ کی علمی یادگار ہیں جن میں "افادات احمدیہ"، دو جلدوں میں۔ "ازالہ الوسواس"، اور "المعلومات الالہیہ" مشہور ہیں۔ ان کتابوں کے علاوہ آپ کے فتاویٰ کی بھی بڑی تعداد ہے۔ حورام پورا اور پھلاؤدہ کے کتب خانوں میں موجود ہے، آپ مناظر تھے، گلاؤنٹی، نگینہ اورام پور میں ہونے والے مناظروں کی روداد سے اس کا پتہ چلتا ہے، آپ کی وفات امر دہ میں ہوئی، حافظ احمد صاحب ہستم اعلیٰ دارالعلوم دیوبند نے نماز جنازہ پڑھائی اور تدفین میں شرکت کی۔

وفات امر دہ ۲۹ ربیع الثانی ۱۳۳۳ھ ۱۸ مارچ ۱۹۱۳ء دفن حسن جامع مسجد امر دہ

مولانا احمد حسن کانپوری -

ولادت بنار ضلع گورداس پور پنجاب،

ولادت اور نشوونما پنجاب میں ہوئی اور وہیں بچپن گذرا، مقامی طور پر کچھ تعلیم حاصل کر کے آپ یوپی میں آئے اور مولانا لطف اللہ علی گڑھی کے شاگرد ہوئے، فراغت کے بعد ایک عرصہ تک

مظاہر علوم سہارن پور میں مدرسہ فیض انجام دیے، پھر کانپور کے مدرسہ فیض عام میں چلے گئے، پھر یہیں کانپور میں مستقل سکونت اختیار کر لی اور تا زندگی یہیں رہے، زندگی کے اخیر لمحہ تک اسی مدرسہ میں رہے ایک ایک دن میں چودہ پنذرہ اسباق پڑھاتے تھے، بڑے دیندار اور متقی تھے حاجی امداد اللہ تھانوی مہاجر کی سے بیعت تھے، منطق کی مشہور کتاب حمد اللہ پر اور مشنوی معنوی پر حاشیہ لکھا تھا، امکان کذب اور امتناع تنظیب پر بھی رسالے تحریر کئے تھے،

وفات و دفن کانپور ۱۳۲۲ھ ۶۱۹۰۳

مولانا احمد سعید مجددی

ولادت ۱۲۱۶ھ

آپ شہر شیخ طریقت و محدث حضرت مولانا ابوسعید مجددی کے صاحبزادے ہیں، خود بھی محدث ہیں حدیث کی تعلیم شیخ رشید الدین دہلوی اور فرزند ان حضرت شاہ ولی اللہ محدث دہلوی سے حاصل کی، صحاح ستہ کی اجازت حضرت شاہ عبد العزیز محدث دہلوی سے بھی حاصل تھی، تعلیم سے فراغت کے بعد سفر حج میں گئے اور مدینہ منورہ میں تھے کہ وہیں پیک اجل آپہونچا، وہیں وفات پائی اور اسی پاک سرزمین میں دفن ہونے کی سعادت پائی۔

وفات مدینہ منورہ ۱۳۲۶ھ (سنہ ۱۸۹۶ء) دفن جنت البقیع

مولانا احمد سعید دہلوی (سحبان الہند)

ولادت کوچہ ناہر خان دریا گنج دہلی ۱۸۸۸ء

دہلی کے رہنے والے مشہور خطیب اور کمر البیان و اعظمتھے، اپنے دور میں سبمان الہند کے خطاب سے سرفراز تھے، عرصہ دراز تک جمیۃ علماء ہند کے ناظم اعلیٰ رہے۔

آپ کے آباء و اجداد کو مغل دربار میں رسوخ اور خواجہ محل زادہ کا خطاب حاصل تھا، آپ نے اپنی تعلیم کا آغاز حفظ قرآن سے کیا اور مٹیا محل کے مدرسہ میں حفظ قرآن مکمل کیا ۱۳۲۲ھ میں مدرسہ امینیہ دہلی میں داخل ہوئے اور ۱۳۲۶ھ میں قازغ تحصیل ہوئے، سرگرم سیاست میں حصہ لیا، سنہ ۱۹۲۶ء میں آپ جمیۃ علماء ہند کے ناظم اعلیٰ تھے اس دور میں نان کو آپریشن کی تحریک شباب پر تھی، آپ نے اس تحریک میں حصہ لیا اور پہلی بار گرفتار ہو کر جیل گئے، پھر تو جیل جانے کا سلسلہ چل پڑا،

اپنی سیاسی زندگی میں آٹھ بار جیل گئے اور ۵ سال زندگی کا بیش قیمت زمانہ برطانوی جیلوں میں گذارا، بڑا حصہ ملتان، گجرات اور میانوالی کی جیلوں میں گذرا۔

۱۹۴۷ء میں ہندوستان کی آزادی کے بعد مسلمانوں پر جو قیامت ٹوٹی اور بالخصوص دہلی کے مسلمانوں پر جو تباہی و بربادی، قتل و غارتگری کا عذاب آیا اس خطرناک دور میں آپ نے اپنے رفقاء کار کے ساتھ جان، تنہیلیوں پرے کر مسلمانوں کی حفاظت اور بچاؤ کے لئے مثالی اور ناقابل فراموش کارنامہ انجام دیا اور دہلی میں مسلمانوں کا قدم چمانے میں اہم رول ادا کیا، آپ بہترین واعظ اور خطیب تھے تین تین گھنٹے مسلسل تقریر کرتے اور محسوس ہوتا کہ کچھ زیادہ دیر نہیں ہوئی، آپ کی کتابیں بھی یادگار ہیں، قرآن پاک کی ایک تفسیر کشف القرآن، کے نام سے لکھی جو دو جلدوں میں شائع ہوئی ہے، اس کے علاوہ اردو میں ان کی دو کتابیں، جنت کی کنجی، اور۔ دوزخ کا کھسکا، کافی مشہور ہیں۔

وفات دہلی ۳ دسمبر ۱۹۵۹ء (۱۳۷۹ھ)

مولانا احمد حسین رسولپوری

ولادت رسول پور ضلع اعظم گڑھ ۱۲۸۸ھ (۱۸۷۱ء)

اس دیار کے جید علماء میں شمار تھا، ساری زندگی تعلیم و تدریس اور تصنیف و تالیف میں گذری، آپ کے اساتذہ میں مولانا محمد فاروق چریا کوٹی، مولانا ہدایت اللہ رام پوری، حکیم الامت مولانا اشرف علی تھانوی اور مولانا عبدالحق خیر آبادی اور شیخ طیب عرب مکی جیسے اساطین امت کے نام شامل ہیں، مولانا موصوف ان تمام عظیم المرتبت شخصیتوں کے مختلف رنگوں کے جامع تھے، آپ طیب اور اچھے نبض شناس حکیم بھی تھے، تعلیم سے فراغت کے بعد تقریباً ۲۷ سال مسلسل مختلف مدارس میں بڑے سے بڑے منصب پر فائز رہے، جامو منظر العلوم بنارس، چشمہ رحمت غازی پور، مدرسہ حسینینہ ڈھاکہ، مدرسہ حمادیہ ڈھاکہ، مدرسہ دارالعلوم ڈھاکہ اور مدرسہ عالیہ ہنگلی اور مدرسہ اسلامیہ ڈھاکہ میں آپ نے تدریسی فرائض انجام دیئے، مدرسہ اسلامیہ ڈھاکہ میں آپ دس سال رہے وہاں سے آپ گورکھپور انجمن اسلامیہ گورکھپور آگئے اور چھ سال وہاں منصب صدارت پر فائز رہے اور ۱۳۵۵ھ میں وہاں سے مستعفی ہو کر اپنے وطن آگئے پھر یہیں سے سفر آخرت اختیار کیا،

آپ کئی کتابوں کے مصنف ہیں، زیادہ تر تراجم ہیں جو عربی کتابوں کے ہیں ان کی کتابوں میں، تحفہ الجار فی فضل المدینہ و مناقب سید الشہداء، احسن المیراث فی ہدیۃ الاحیاء الدائمۃ الاموات، القلائد من الفرائد، حاشیہ ملحقی الابحر، حاشیہ قصیدہ بردہ اور سبیل الآخرة شامل ہیں، آپ عربی کے قادر الکلام شاعر بھی تھے، ان کا کلام ان کے کاغذات میں منتشر طور پر پڑا ہوا تھا جس کو ان کے صاحبزادے مولانا محمد کبیر مرحوم اور ان کے نواسے مولانا قاضی اطہر مبارک پوری نے جمع و ترتیب کے بعد دیوان احمد کے نام سے شائع کر دیا ہے۔

وفات رسول پور ضلع غلام گڑھ ۲۶ رجب ۱۳۵۹ھ (۱۹۴۰ء)

مولانا احمد علی محدث سہارنپوری

جلیل القدر محدث اور انتہائی ممتاز علماء میں شمار تھا، ہندوستان میں احادیث کی کتابوں کو سب سے پہلے طبع کر کے عام کرنے والے اور حدیث کی کتابوں پر اہم اور مفید حواشی لکھ کر اس کو شائع کرنے والے آپ ہی ہیں۔

حفظ قرآن سے جب فارغ ہوئے تو آپ کی عمر اہمال تھی، اس عمر میں ان کے ہاتھوں میں مدارس اسلامیہ کے نصاب کی ابتدائی کتابیں تھیں، سہارن پور میں مولانا سعادت علی سے عربی تعلیم کا آغاز کیا اور پھر دہلی گئے اور وہاں استاذ العلماء مولانا مملوک علی نانوتوی اور ان کے ساتھ مولانا دمی الدین سہارن پوری، مولانا وجیہ الدین سہارن پوری سے درس لیتے رہے اور حدیث محدث ہند حضرت شاہ اسحاق محدث دہلوی مہاجر مکی سے پڑھی اور اس وقت پڑھی جب آپ مکہ مکرمہ ہجرت کر کے جا چکے تھے یہ بھی ان کے ساتھ مکہ مکرمہ چلے گئے وہاں جب کہ حدیث پڑھنی شروع کی، اس زمانہ میں کتابیں کمیاب تھیں، کیونکہ قلمی ہوتی تھیں، اس لئے انھوں نے یہ معمول بنالیا تھا کہ نماز فجر کے بعد حرم شریف میں بیٹھ کر ظہر کی نماز تک حدیث نقل کرتے تھے اور ظہر بعد سے نماز عصر تک اس کو شاہ صاحب کے سامنے پڑھتے تھے، صحاح ستہ کی تمام کتابیں اسی طرح اپنے ہاتھ سے نقل کر کے پڑھیں جب اس طرح پڑھ کر فارغ ہوئے اور سند و اجازت حاصل کی تب ہندوستان واپس آئے اور یہاں تعلیم و تدریس کا سلسلہ جاری کیا اور ساری عمر صحاح ستہ کی تدریس و تصحیح میں گذاردی، جب وہ اپنی تصحیح کے مطمئن ہو گئے تو دہلی میں اپنا ایک مطبع کھولا اور اپنے تصحیح کردہ

حدیث کی کتابوں کو شائع کرنے لگے، اب تک ہندوستان میں حدیث کی کتابیں طبع نہیں ہوئی تھیں جب دوسرے پریس جاری ہوئے تو مولانا موصوف کے مطبع احمدی ہی کے نسخہ کو شائع کیا اور حدیث کی کتابیں گھر گھر پہنچیں، بخاری شریف کے پچیس پاروں پر حاشیے لکھے اور بقیہ پانچ پاروں کے حواشی اپنے شاگرد مولانا قاسم نانوتوی سے لکھوائے اور پھر بخاری انھیں حواشی کے ساتھ شائع کی، اسی کے ساتھ مظاہر علوم میں حدیث کا درس بھی دیتے رہے۔

وفات سہارن پور ۱۲۹۷ھ ۱۸۸۰ء

مولانا احمد علی لاہوری

ولادت جلال آباد (گوجرانوار) ۱۸۸۶ء

اپنے دور کے مشہور مفسر قرآن، انجمن خدام الدین لاہور کے بانی اور امیر اور ادارہ کے شیخ التفسیر تھے، فن تفسیر میں مولانا عبید اللہ سندھی کے شاگرد تھے، سلوک و طریقت میں بلند مرتبہ پر فائز تھے، جمیۃ علماء ہند کے اہم رہنماؤں میں تھے، دارالعلوم دیوبند کے طلبہ دورہ حدیث سے فراغت کے بعد ایک سال تفسیر اور حجۃ اللہ باللہ پڑھنے کے لئے لاہور آپ کی خدمت میں جلتے تھے۔

وفات لاہور ۲۳ فروری ۱۹۶۶ء (۱۳۸۶ھ)

مولانا احمد اللہ صادق پوری

ولادت صادق پور پٹنہ

آپ عالم، فاضل، عابد و زاہد، اپنے علاقہ کے بہت بڑے جاگیردار اور رئیس کبیر آدمی تھے، سید احمد شہید رائے بریلوی کے حلقہ بگوشوں میں تھے اور اس مرکز کے نگران تھے جو صادق پور میں مجاہدین سرحد کی مالی امداد کرتا تھا، خفیہ پولیس نے اس مرکز کا پتہ چلا لیا اور آپ کو گرفتار کر لیا گیا اور انبار لے جایا گیا، ان سازش اور حکومت برطانیہ کے خلاف بغاوت پھیلانے کا الزام عائد کیا گیا، مقدمہ چلا، مجسٹریٹ انگریز تھا، اس نے ۲۷ فروری ۱۸۹۵ء کو ضبطی جائداد کے علاوہ پچاسی کا فیصلہ سنوایا اور پھر اپیل پر پچاسی کو جس دوام بے مورد دیا، شور رکالے پانی، کی سنہریں بدل دیا گیا، ٹھیک عید کے دن ان کے گھر پر پولیس نے دھاوا کر کے پوری جائداد ضبط کر لی، جو کپڑا جس کے بدن پر تھا وہی پہنے ہوئے تمام گھر والوں کو گھر سے باہر نکال کر گھر پر پولیس نے تالا لگا دیا۔ ۱۵ جون ۱۸۹۵ء کو آپ کو کالے پانی

بھیج دیا گیا، مجاہدین میں سب سے پہلے آپ کو کالے پانی بھیجا گیا، جیلوں میں قیدیوں سے جس طرح کام لیا جاتا ہے اسی طرح جزیرے میں ان سے کام لیا گیا، آپ جب مشقت سے خالی ہوتے تھے تو تمام وقت تلاوت قرآن، نماز اور ذکر و میں مصروف رہتے تھے، جزیرہ میں رہنے والے قیدیوں کو نصیحت فرماتے رہتے جس کا نتیجہ یہ ہوا کہ عام قیدی، پولیس اور پٹن کے زیادہ افراد جو مسلمان تھے پابند صوم و صلوٰۃ ہو گئے۔ ۱۷ برس کالے پانی میں پُر مشقت زندگی گزار کر اسی جزیرے میں انتقال کیا اور سمندر کے کنارے ایک وحشتناک مقام ڈنڈاس پائنٹ میں دفن کئے گئے۔

وفات جزیرہ انڈمان ۱۲ نومبر ۱۸۸۱ء (۱۳۹۹ھ)

مولانا احمد رضا خاں بریلوی

ولادت بریلی

آپ کے والد کا نام مولوی علی نقی خاں تھا، بریلی کے رہنے والے تھے، رضا خانی فرقہ کے بانی ہیں، ان کی جماعت ان کو اعلیٰ حضرت کہتی ہے، حسام اکرمین، انہیں کی مرتب کردہ ہے جس میں علماء دیوبند کی عبارتوں میں کتر بیعت کر کے ان کو کافر ثابت کیا گیا ہے اور علماء حجاز سے اس فتویٰ پر دستخط لئے گئے ہیں، سیکڑوں رسالوں اور کتابوں کے مصنف ہیں انہوں نے اردو میں قرآن پاک کا ترجمہ بھی کیا ہے، وہ اردو کے قادر الکلام شاعر تھے مجموعہ کلام شائع ہو چکا ہے۔

وفات بریلی ۱۳۳۳ھ (۱۹۲۱ء)

شیخ احمد بن عثمان المالکی ثم الہندی

ولادت مکہ مکرمہ ۲ ذی قعدہ ۱۳۷۷ھ (نومبر ۱۸۶۱ء)

اپنے دور میں سیر و رجال کے مشہور علماء میں تھے، ابتدائی تعلیم مکہ مکرمہ میں حاصل کی پھر آپ ہندوستان آ گئے ۱۳۹۶ھ (۱۸۷۷ء) میں بھوپال آئے اور اس دور کے مشہور یعنی محدث شیخ حسین بن حسن یرمائی جو ان دنوں بھوپال میں سند حدیث پچھلے ہوئے تھے ان کے حلقہ درس میں شریک ہو کر علم حدیث حاصل کیا، تفسیر و اصول تفسیر کی تعلیم بھی وہیں سے حاصل کی اور عرصہ دراز تک بھوپال میں اپنے اساذ کی خدمت میں رہے، پھر آپ نے ہندوستان کے مختلف مقامات کی سیاحت کی، ہندوستان کے مرکزی مدارس اور اہم لائبریریوں میں گئے اور ان سے استفادہ کیا اور اپنی تصانیف

کے لئے مواد فراہم کرتے رہے، اسی سیاحت کے دوران آپ گنج مراد آباد حضرت شاہ مولانا فضل الرحمن کی خدمت میں حاضر ہوئے اور ان سے صولح سہ کی سند حاصل کی۔

کئی اہم اور تحقیقی کتابوں کے مصنف ہیں، ان کی تصانیف میں، اتحاف الاخوان، فی اسانید مولانا فضل الرحمن، اتحاف البشر، فی اعیان القرن الثالث عشر، اور، النفع المکی لمجمع شیوخ احمد المکی، الہدیۃ الاحمدیہ، فی انساب اولاد الشیخ احمد بن عبدالاحد السہندیہ امام الطریقۃ المجدیہ شامل ہیں، ان کی دو کتابیں شائع ہو چکی ہیں، معجم کا ایک مخطوط آصفیہ لاہوری حیدر آباد میں محفوظ ہے، آخر میں آپ حجاز واپس ہو گئے تھے اور وہیں انتقال کیا اور مدینہ منورہ کی مقدس سرزمین میں آسودہ خواب ہوئے،

وفات مدینہ منورہ ۱۳۲۸ھ (۱۹۱۰ء)

مولانا احسن نانوتوی

مولانا مملوک علی نانوتوی کے بھائی نطف علی کے صاحبزادے تھے اور بانی مظاہر علوم سہارن پور مولانا مظہر نانوتوی کے حقیقی بھائی تھے، دہلی عربک کالج میں اپنے چچا استاذ الراء مولانا مملوک علی نانوتوی سے تعلیم حاصل کی ۱۸۵۷ء کی تحریک آزادی میں عملاً شریک رہے، مختلف مدارس میں فرائض تدریس انجام دیئے، بریلی کے ایک مدرسہ میں مدتوں درس دیئے رہے، مولانا خرم علی بلہوری نے ردالمحتار کا جو اردو میں ترجمہ کیا تھا وہ صرف کتاب الاذان تک تھا موصوف نے اس ترجمہ کو مکمل کر کے غایت الاوطار کے نام سے طبع کرایا۔

وفات ۱۳۱۲ھ ۱۸۹۵ء

مولانا احسن مارہروی

ولادت مارہرہ ضلع ایبٹ آباد ۲۲ شوال ۱۲۹۲ھ ۱۰ نومبر ۱۸۷۶ء
مارہرہ کی مشہور خانقاہ برکاتیہ کے سجادہ نشین تھے، اردو کے قادر الکلام شاعر تھے، سلم نیوری علی گڑھ کے شعبہ اردو سے وابستہ تھے اور ۱۹۳۵ء تک علی گڑھ میں رہے پھر ۶۶ سال انتقال کیا۔
وفات مارہرہ ۳۰ اگست ۱۹۳۵ء ۲۵ رجب ۱۳۵۹ھ

مولانا احتشام احسن کاندھلوی

کاندھلہ ضلع مظفرنگو کے رہنے والے تھے، تعلیم مظاہر علوم سہارن پور میں حاصل کی، فراغت کے بعد مولانا حبیب الرحمن خان شیروانی نے ریاست حیدرآباد میں بلایا اور ان کو جامہ عثمانیہ میں استاذ مقرر کر دیا لیکن موصوف زیادہ دن اس منصب پر نہیں رہے، جلد ہی واپس ہو گئے، جب دہلی آئے تو بانی تبلیغی جماعت مولانا محمد ایاس کاندھلوی نے ان کو وہیں روک لیا اور تبلیغ کے کاموں میں لگا دیا۔

سلسلہ ۳۰ سال تک جماعت کی تنظیم میں مصروف رہے، ان کے دور میں تبلیغی جماعت کا دائرہ کار دور دراز تک پھیل گیا اور جماعت کی کارگزاری میں اضافہ ہوا اور بہت کامیا بیاں ملیں، موصوف حیدرآباد استعداد عالم تھے، علم مستحضر تھا، اور مطالعہ وسیع، تبلیغی مصروفیتوں کے باوجود تقریباً چالیس کتابوں کے مصنف ہیں، جو سب کی سب دینی موضوعات پر ہیں، اور سب طبع ہو چکی ہیں، کچھ تصنیفات اب بھی مسودہ کی شکل میں ہیں، ممکن ہے تادم تحریر ان میں سے بھی کچھ چھپ گئی ہوں، ان کتابوں میں جوامع الکلم، جوامع الحکم، بدائع الحکم، معارف السنۃ وغیرہ ہیں۔

وفات دہلی ۵ اشوال ۱۳۹۲ھ ۳۱ دسمبر ۱۹۷۲ء مدفن کاندھلہ

مولانا قاضی احتشام الدین مراد آبادی

ولادت مراد آباد

اپنے دور کے مشہور اہل قلم میں سے تھے، تعلیم کا آغاز مراد آباد کے مدرسوں میں ہوا پھر مولانا قاضی بشیر الدین قنوجی سے مزید تعلیم حاصل کر کے دہلی گئے اور وہاں شاہ نذیر حسین محدث دہلوی کے حلقہ درس میں شامل ہوئے اور ان سے حدیث کی تعلیم لے کر مراد آباد واپس آئے۔

فراغت کے بعد تدریس کے علاوہ تصنیف و تالیف میں لگ گئے، انھوں نے اردو میں قرآن پاک کی ایک تفسیر "اکسیر عظم" کے نام سے کئی جلدوں میں لکھی ہے، فتاویٰ عالمگیری کی جلد اول کا اردو میں ترجمہ بھی کیا ہے، ملا عبد القادر بدایونی کی مشہور کتاب منتخب التواریخ جو فارسی زبان میں ہے اس کو بھی آپ نے اردو میں منتقل کیا ہے، علم عقائد میں ان کا ایک رسالہ ہے۔

وفات مراد آباد ۱۳۱۳ھ ۱۸۹۵ء

مولانا اختر شاہ خاں سنہلی

ولادت سرے ترین سنہل ضلع مراد آباد سنہ ۱۹۲۲ء

سنہل میں تعلیم کا آغاز ہوا سنہ ۱۳۶۹ھ (سنہ ۱۹۴۹ء) میں دارالعلوم دیوبند گئے اور مولانا حسین احمد مدنی شیخ الحدیث دارالعلوم دیوبند اور دوسرے اساتذہ حدیث سے دورہ حدیث پڑھ کر سند فراغت حاصل کی۔

فراغت کے بعد یوسف پور محمد آباد ضلع غازی پور کے ایک مدرسہ میں مدرس ہو کر گئے وہاں چند سال تدریسی فرائض انجام دینے کے بعد وہاں سے ترک تعلق کر لیا اور آپ مدرسہ معہد ملت ماینگاؤں ضلع ناسک مہاراشٹر، میں صدر مدرس ہو کر چلے گئے، آپ کے جانے کے بعد ہی مدرسہ دورہ حدیث کا آغاز ہوا تو موصوف کو شیخ الحدیث بنایا گیا اور صلاح سہ میں بخاری شریف اور اور ترمذی کا درس آپ کے ذمہ ہوا۔

سنہ ۱۳۷۹ھ (سنہ ۱۹۶۰ء) میں آپ گھر کی مجبوریوں کی وجہ سے مستعفی ہو کر وطن آ گئے اور دوسرے سال سنہ ۱۳۸۰ھ میں آپ مدرسہ امدادیہ مراد آباد میں استاد بنائے گئے، لیکن وہاں زیادہ دنوں تک نہیں رہے سنہ ۱۳۸۲ھ میں وہاں سے مستعفی ہو گئے اور پھر جامعہ قاسمیہ شاہی مراد آباد میں طبعہ علیا کے مدرس ہو گئے، ترمذی شریف آپ کے حوالے کی گئی، تدریس کے علاوہ فتویٰ نویسی بھی آپ کے متعلق تھی، اور آخر عمر تک مدرسہ شاہی میں اسی عہدہ پر رہے اور اسی عہدہ پر رہتے ہوئے رہ گئے عالم آخرت ہوئے۔

انتہائی متقی اور زاہد و عابد تھے لوگ تو ان کو ولی سمجھتے تھے، ان کی بزرگی اور ولایت کا راز ان کے انتقال کے بعد کھلا، انتقال مراد آباد میں ہوا مگر تدفین آپ کے وطن سنہل میں ہوئی، چھ ماہ بعد برسات کا موسم آیا اور شدید بارش کی وجہ سے آپ کی قبر کھل گئی، حیرت خاک بات یہ تھی کہ نفش بالکل صبح و سالم اور تر و تازہ تھی۔ مولانا آفتاب علی صاحب کے مشورے سے دوسری جگہ دوبارہ باقاعدہ دفن کیا گیا تاکہ مولانا مرحوم کی نفش تماشا گاہ نہ بنے۔

وفات مراد آباد ۳ ذی الحجہ ۱۳۸۵ھ ۲۲ فروری سنہ ۱۹۶۶ء دفن سنہل

مولانا محمد ادریس کاندھلوی

ولادت کاندھلہ ضلع مظفرنگر ۱۳۱۸ھ (۱۹۰۰ء)

ہندوستان کے مشاہیر علماء میں شمار ہے، آپ دارالعلوم دیوبند کے فاضل اور حضرت شیخ الہند کے ارشد تلامذہ میں سے ہیں، فراغت کے بعد مختلف مدارس میں تدریسی فرائض انجام دیئے، پھر آپ کو دارالعلوم دیوبند میں بلایا گیا اور ایک عرصہ تک یہاں تفسیر و حدیث اور ادب کا درس دیتے رہے، پھر آپ حیدرآباد جامعہ عثمانیہ میں چلے گئے اور وہاں آٹھ نو سال تدریسی فرائض انجام دیئے، پھر آپ نے حیدرآباد سے ترک تعلق کر لیا اور دوبارہ دارالعلوم دیوبند میں آئے، اسی دور میں ہندوستان آزاد ہوا اور ملک کی تقسیم عمل میں آئی، آپ نے تقسیم ملک کے بعد ہجرت فرمائی اور پاکستان چلے گئے اور لاہور کے مشہور مدرسہ جامعہ اشرفیہ میں شیخ الحدیث رہے اور وہیں انتقال کیا۔

تفسیر و حدیث کا مطالعہ بہت وسیع تھا، اس کا اندازہ ان کی تصنیفات سے ہوتا ہے جو اپنے موضوع پر بے مثال اور تشفی بخش ہیں، آپ نے مشکوٰۃ کی ایک شرح عربی میں۔ التعلیق البصیح کے نام سے چار جلدوں میں لکھی ہے، مختلف فیہ مسائل پر آپ نے جو بحثیں لکھی ہیں وہ آپ کے تفقہ اور حدیث و رجال پر وسعت نظر کا بہترین ثبوت ہیں، درس نظامی کی مشہور کتاب مقامات حریری پر آپ کا حاشیہ اتنا اہم ہے کہ آج تک بلا بر شائع ہو رہا ہے اس کے علاوہ کوئی دوسرا اتنا مفید حاشیہ نہیں لکھا گیا ہے، سیر کے موضوع پر اردو میں انکی کتاب سیر المصطفیٰ انتہائی مستند کتاب ہے اردو زبان میں سیر کے موضوع پر لکھی جانے والی کتابوں میں علامہ شبلی کی سیر النبی لا جواب کتاب ہے لیکن سیر المصطفیٰ میں صحت روایات کا جو التزام کیا گیا ہے وہ دوسری سیر کی کتابوں میں نہیں پایا جاتا اگر ایک دو کتابوں میں اس کی کوشش کی گئی ہے تو اسکی بیشکس کا طریقہ درست نہیں ہے، آپ نے قرآن کی ایک تفسیر اردو میں مفصل لکھنے کا آغاز کیا تھا جس کا نام معارف القرآن رکھا تھا مگر ۲۲ پاروں تک یہ تفسیر پہنچتی تھی کہ پیام اجل آپہنچا، آپ کی دوسری کتابوں میں حجیت حدیث، مقدمہ صحیح بخاری، الابواب و التراجم بلغاری، تحفہ انقاری علی مشکلات البخاری اور اعجاز القرآن وغیرہ ہیں، آپ عربی زبان کے قادر الکلام شاعر بھی تھے، آپ کی ایک لغت مقدمات حریری کے ساتھ شائع ہوئی ہے جو چالیس شعروں پر مشتمل ہے اس میں تقریباً ڈیڑھ سو حضور اکرم صلی اللہ علیہ وسلم کے اسماء صفائیہ کا ذکر ہے، پوری لغت حسود و داندے پاک ہے، الفاظ کو موتیوں کی طرح

جڑا گیا ہے۔

وفات لاہور ۱۳۹۳ھ ۶۱۹۷۳

مولانا ارشاد حسین مجددی رام پوری

ولادت رام پور ۱۳ صفر ۱۲۴۲ھ ۱۳ جولائی ۱۸۳۲ء

رام پور وطن تھا، علماء احناف میں شمار کئے جاتے تھے، علامہ شبلی کے اساتذہ میں ہیں، حدیث کی تعلیم انھوں نے دہلی جا کر شیخ احمد سعید مجددی سے حاصل کی اور ان سے سند و اجازت حاصل کی، فراغت کے بعد رام پور میں درس و تدریس میں مشغول ہو گئے، ان کی فقہی بصیرت مشہور تھی اور بہت بڑے فقیہ سمجھے جاتے تھے، جامعہ قاسمیہ شاہی مراد آباد جو مولانا محمد قاسم نانوتوی کا قائم کردہ ہے اس کے جلسے میں گئے تھے تو مدرسہ کے معائنہ زجسٹر پر ان کی تحریر موجود ہے، ان کی ایک کتاب کا تذکرہ ملتا ہے جو "انتصار الی حق" کے نام سے تھی۔

وفات رام پور ۱۵ جمادی الثانی ۱۳۱۱ھ ۶۱۸۹۳

مولانا سید ازہر شاہ قیصر

ولادت دیوبند میں ہوئی، آپ علامہ انور شاہ کشمیری شیخ الحدیث دارالعلوم دیوبند کے بڑے لڑکے تھے خود بھی عالم فاضل تھے، دارالعلوم میں تعلیم پائی اور دارالعلوم دیوبند ہی کی ملازمت میں زندگی صرف کردی، آپ ادارہ کے رسالہ "دارالعلوم" کے آخر تک ایڈیٹر رہے، اور ہر ماہ پابندی سے نکالتے رہے اور قلوب کا اچھا ذوق تھا، ان کی تحریروں میں ادب کی چاشنی رہتی تھی، ہنگامہ آرائیوں سے ہمیشہ دور رہے اور کیسو ہو کر اپنے فرائض ادا کرتے رہے۔

وفات دیوبند ۱۳ ربیع الاول ۱۳۰۶ھ ۲۷ نومبر ۱۹۸۵ء

شاہ اسماعیل شہید دہلوی

ولادت دہلی ۱۱۹۳ھ ۲۹ اپریل ۱۷۷۹ء

خاندان دلی اللہی کے چشم و چراغ، مجاہد کبیر، بدعات و خرافات اور شرکاذرم درواج کے خلاف شمشیر برآں ان کے زمانہ میں مغلیہ حکومت کا آخری دور چل رہا تھا، شاہی قلعہ میں بہت سی بدعات و خرافات کو دین کا درجہ دے دیا گیا تھا، اس کا اثر شہر دہلی کے مسلمانوں پر بھی تھا،

مشرک کا رسم و رواج کا اتنا بول بالا تھا کہ اس کے خلاف آواز بلند کرنا اپنی جان کو خطرے میں ڈالتا تھا، ایسے خطرناک ماحول میں شاہ صاحب نے ان کے خلاف آواز بلند کی، آپ پر جان یو اٹھلے ہوئے، لیکن قدرت نے آپ کو بچا لیا، شاہی دربار کے ارکان سے شکایتیں کر کے شاہ صاحب کو ذیل درسا کرانے اور سزا دلانے کی کوششیں کی گئیں مگر خدا کو آپ کی ذات سے دین کا کام لینا تھا اس لئے آپ محفوظ رہے، آپ رائے بریلی کے مشہور مصلح و مرشد سید احمد شہید رائے بریلی سے بیعت تھے، بیعت کے بعد آپ اپنے شیخ کے مشن میں پوری جاں نثاری اور جذبہ فداکاری کے ساتھ شریک ہوئے اور ان کے دست و بازو بنے، سید صاحب کا دہلی سے کلکتہ تک جو اصلاحی سفر ہوا اس پر اس سفر میں آپ کے ہمراہ رہے اور ہر منزل پر ٹھہر کر وہاں کے مسلمانوں میں رائج بدعات و خرافات کے خلاف تقریریں کیں اور اس کے فوری اثرات مرتب ہوئے اس سفر میں سیکڑوں آبادیوں میں رائج مشرک کا رسم و رواج اور شیعی اثرات کو بیخ و بن سے اکھڑ دیا گیا، سید صاحب کے ہمراہ ہندوستان کے سہ ہدی علاقوں میں سکھ حکومت کے مظالم کے خلاف جہاد کے لئے گئے وہیں شہید ہوئے، آپ کی کتاب "تقویۃ الایمان" مشہور ہے جو بدعات و خرافات کی دنیا پر بجلی بن کر گری۔

شہادت بالاکوٹ (فرنیئر) ذیقعدہ ۱۲۴۶ھ ۶ مئی ۱۸۲۱ء

مولانا اسلم جیرا جپوری

ولادت جیرا جپور ضلع اعظم گڑھ ۷ ربیع الاول ۱۲۹۹ھ (۲۷ جنوری ۱۸۸۲ء)

ان کے والد کا نام مولانا سلامت اللہ تھا جو متشدداہل حدیث تھے اور شاہ نذیر حسین دہلوی کے شاگرد تھے، مولانا اسلم صاحب تعلیم حاصل کرنے کے بعد جامعہ ملیہ دہلی میں تاریخ کے استاد رہے اور عبد اللہ حجازی کی جماعت "اہل قرآن" سے وابستہ تھے، یہ جماعت احادیث کو مجموعہ خرافات کہتی اور سمجھتی ہے، اس کا یہ دعویٰ ہے کہ احادیث عہد رسالت کے بہت بعد گڑھ کر ان کو غلط طور پر حضور کی طرف منسوب کر دیا گیا ہے، بخاری و مسلم تک کی حدیثیں ناقابل اعتبار اور جھوٹی ہیں۔ مولانا اسلم کی کتاب "تاریخ الامۃ" مشہور ہے جو کئی جلدوں میں ہے، وفات دہ فن دہلی ۲۵ دسمبر ۱۹۵۵ء (۱۳۷۵ھ)

مولانا اسلام الحق اعظمی۔

ولادت قصبہ کوپانگن ضلع اعظم گڑھ ۱۳۲۲ھ

دارالعلوم دیوبند کے فاضل تھے، فراغت کے بعد گجرات وغیرہ کے کئی مدارس میں تدریسی خدمات انجام دیں، آخر میں آپ کو دارالعلوم دیوبند میں بلا لیا گیا اور طبقہ علیا کا استاذ بنایا گیا، زندگی کے اخیر لمحات تک آپ دارالعلوم سے وابستہ رہے، آپ نے کئی درسی کتابوں کی شرحیں لکھی ہیں جو چھپ چکی ہیں ان میں ملا حسن، میبذی کی شرح شامل ہیں، بہت ہی نیک سادہ دل اور سادہ مزاج بزرگ تھے۔

وفات کوپانگن ضلع اعظم گڑھ ۱۳۹۲ھ ۱۹۷۲ء

مولانا اسد اللہ منوی

ولادت مونا تھہ بھجن

عالم فاضل اور ماہر طبیب تھے، مرزا پور میں تعلیم حاصل کی، تکمیل کے بعد وطن آئے اور اپنے بھائی حکیم عبداللہ سے طب کی کتابیں پڑھیں اور بعض شناسی اور فن طبابت سیکھا پھر مرزا پور میں ایک مدرسہ کے مدرس ہو گئے، فرائض تدریس کے ساتھ آپ مطب بھی کرتے تھے۔

وفات ۱۳۴۲ھ ۱۹۲۱ء

مولانا اسعد اللہ رام پوری

مظاہر علوم سہارن پور کے جلیل القدر استاد، انتہائی ذہین و طین، درس نظامی کی کتابیں ازبر، اردو فارسی اور عربی کے قادر الکلام شاعر اور نقاد، عربی ادب کا بہترین ذوق رکھتے تھے، مظاہر علوم میں کئی ذمہ دارانہ عہدوں پر فائز رہے، حضرت تھانوی سے بیعت تھے اور چاروں سلسلوں میں خلافت و اجازت حاصل تھی، ان کے مکاتیب جو شائع ہو چکے ہیں ان میں بڑی ادبی چاشنی ہے اردو شاعروں کے کلام پر تبصرہ و تنقید بھی ہے، ان کی کلمی یادگار میں مصباح الطی اوی ہے۔

وفات سہارن پور ۱۲ نومبر ۱۹۷۹ء ۱۴۰۰ھ

شاہ محمد اسحاق محدث دہلوی

ولادت دہلی ۸ رذی الحجہ ۱۱۶۹ھ جون ۱۷۶۳ء

ہندوستان کے ایہ ناز محدث، ان کے ذریعہ ہندوستان میں علم حدیث کا شیلوع ہوا،
مقدمہ ہندوستان کے علماء میں اکثریت انھیں حضرات کی ہے جن کی سند حدیث شاہ صاحب
ہی کے ذریعہ شاہ دلی اللہ محدث دہلوی تک پہنچتی ہے اور پھر ان سے صحاح ستہ کے مؤلفین
تک جاتی ہے، آپ حضرت شاہ عبدالعزیز محدث دہلوی کے نواسے ہیں، دہلی میں ولادت
ہوئی یہیں نشوونما پائی، عربی کی ابتدائی کتابیں مولانا عبدالحی بڈھانوی داماد حضرت شاہ عبدالعزیز
محدث دہلوی سے اور بقیہ کتابیں اپنے نانا شاہ عبدالعزیز صاحب دہلوی سے پڑھیں اور انھیں
سے سند و اجازت حدیث حاصل کی پھر وہی شاہ عبدالعزیز کے جانشین بھی ہوئے کیونکہ آپ
کے اولاد ذکر نہیں تھی، اپنا گھر اپنی کتابیں ان کو سپرد کر دیں پھر انھیں کی سند درس پر بیٹھ کر ایک
عالم کی علمی تشنگی بجھائی ۱۲۲۴ھ میں آپ نے پہلا سفر حج کیا اور حرمین شریفین کے علماء سے استفادہ
کیا، خاص طور سے شیخ عمر بن عبدالکریم الملکی المتوفی ۱۲۲۴ھ سے سند حدیث لی، حج کے بعد آپ دہلی
واپس آئے اور ۱۶ سال تک درس حدیث دیتے رہے پھر آپ ۱۲۵۵ھ میں اپنے پورے خاندان
کے ساتھ مکہ مکرمہ ہجرت کی نیت سے چلے گئے اور مستقل وہیں سکونت اختیار کر لی، مکہ مکرمہ میں بھی
آپ کا علمی فیض جاری رہا اور حرم میں برابر درس حدیث دیتے رہے، سرزمین حجاز کے بہت سے
مشاہیر علماء کو آپ سے شرف تلمذ حاصل ہوا اور وہ اپنے شیخ کے علم بھر شناخاں رہے، مکہ مکرمہ ہی
میں آپ کی وفات ہوئی اور ام المومنین حضرت خدیجہ الکبریٰ رضی اللہ عنہا کی قبر شریف کے پاس دفن
ہوئے، شاہ صاحب اپنے عہد کے بے مثال محدث تھے اور شاہ عبدالعزیز محدث دہلوی کے
بعد سب سے زیادہ علم حدیث ہندوستان میں انھیں کے ذریعہ پھیلا اور عام ہوا۔

وفات مکہ مکرمہ ۲۷ رجب ۱۲۶۶ھ ۱۸۴۶ء

مولانا محمد اسماعیل سنہلی

ولادت دیپا سرائے سنہلی ضلع مراد آباد

بہترین مقرر و خطیب تھے اور ذہین مناظر، تحریک آزادی کے رہنما تھے، تحریک آزادی

اور سرگرم سیاست میں حصہ لیا، خلافت کے دور میں میدان سیاست میں اترے اور ۱۹۲۲ء میں عدم تعاون تحریک کے سلسلہ میں ایک باغیانہ تقریر کی وجہ سے گرفتار ہوئے اور دو سال قید سخت کاٹی، رہائی کے بعد آپ مدرسہ شاہی مراد آباد میں استاد حدیث مقرر ہوئے مسلم شریف کا درس خصوصیت کے ساتھ آپ کے پاس رہا مگر سیاسی سرگرمیاں موقوف نہیں ہوئیں ۱۹۳۱ء کی ہولناقتوں میں آپ نے مختلف مقامات پر جوڑ جوڑ جوش تقریریں کیں اس کے نتیجے میں پھر گرفتار کر لئے گئے اور جیل بھیج دیئے گئے، ایک سال کے بعد رہائی ہوئی، جمعہ علماء ہند کے اسی دور میں ڈکٹیٹر بنائے گئے اور دہلی جا کر جامع مسجد شاہجہانی میں ولولہ انگیز تقریر کی اور پرچم لہرایا وہیں دہلی میں گرفتار کر لئے گئے اور دو سال کے لئے جیل بھیج دیئے گئے ۱۹۳۲ء کی تحریک کوٹا اندیا میں بھی گرفتار کر کے مراد آباد جیل میں ڈال دیا گیا جہاں مولانا حسین احمد مدنی پہلے سے موجود تھے، جیل ہی میں آپ حضرت مدنی سے بیعت ہوئے اور خلافت سے سرفراز کئے گئے۔

آزادی کے بعد دوبار آپ صوبائی اسمبلی کے ممبر منتخب ہوئے، ایک جید عالم ہونے کی وجہ سے اسلام کا در دسینہ میں تھا اس لئے بدعات و خرافات کے خلاف بھی جہاد کرتے رہے بریلی میں رضا خانوں سے ہونے والے مناظرہ میں آپ اہل حق کے صدر تھے، ۲۲ برس مدرسہ شاہی مراد آباد میں استاد حدیث رہے کچھ دنوں آنند گجرات کے مدرسے میں رہے ان کے علاوہ مدرسہ انداویہ مراد آباد مدرسہ رحمانیہ مونگیر جامعہ اسلامیہ بنارس وغیرہ میں صدر المدرسین یا شیخ الحدیث رہے، آخر عمر میں سنبھل میں مستقل قیام کیا اور وہیں سے سفر آخرت پر روانہ ہوئے۔

وفات سنبھل ضلع مراد آباد ۱۳۹۵ھ ۱۹۷۵ء

پروفیسر اشتیاق احمد قریشی

ولادت پیٹالی ضلع ایٹ ۲۰ نومبر ۱۹۰۳ء

ممتاز مورخ، اور ماہر تعلیم تھے، خالص انگریزی تعلیم حاصل کی، کیمرج یونیورسٹی سے تاریخ میں پی ایچ ڈی کیا، اسٹیٹ اسٹیشن کلج دہلی اور پھر دہلی یونیورسٹی میں پروفیسر ہوئے، تقسیم ملک کے بعد پاکستان چلے گئے وہاں معزز عہدوں پر رہے، منصب وزارت پر بھی ایک زمانہ میں فائزر ہے، کولمبیا یونیورسٹی (امریکہ) میں ہمان پروفیسر بنائے گئے، پاکستان کے

ادارہ تحقیقات اسلامیہ کراچی کے سربراہ رہے، کراچی یونیورسٹی کے وائس چانسلر بھی رہ چکے تھے، حکومت پاکستان کی طرف سے ان کو کئی اعزاز بھی ملے تھے، آخر میں وہ ادارہ قوی زبان کراچی کے چیرمین رہے اور اسی عہدے پر رہتے ہوئے اسلام آباد کے ہسپتال میں انتقال کیا۔
وفات ۲۲ جنوری ۱۹۸۱ء مدفن کراچی۔

حکیم الامہ مولانا اشرف علی تھانوی

ولادت تھانہ بھون ۵ ربیع الثانی ۱۲۸۸ھ (۱۸۶۳ء)

حکیم الامہ، مجدد طریقت، شیخ الملک، حاجی امداد اللہ تھانوی مہاجر مکی مولانا محمد یعقوب نانوتوی مولانا قاسم نانوتوی، مولانا شیخ محمد تھانوی کی یادگار، عظیم المرتبت شیخ طریقت، عظیم ترین مصنف، اولوالعزم مصلح امت ہزاروں لوگوں کا تزکیہ باطن کیا، غلط راہوں سے ہٹا کر صراطِ مستقیم پر لگا دیا، اپنے دور میں پورے متحدہ ہندوستان کی مذہبی فضا پر چھائے ہوئے تھے، جھوٹے سے نکل کر شاہی درباروں تک جن کا غفلت شہرت بلند تھا۔

آپ نے ابتدائی تعلیم مولانا شیخ محمد تھانوی سے حاصل کی ۱۲۹۵ھ سے لے کر ۱۳۰۱ھ تک مسلسل دارالعلوم دیوبند میں رہ کر حضرت مولانا محمد یعقوب نانوتوی صدر المدرسین دارالعلوم دیوبند اور دیگر اساتذہ دارالعلوم سے تعلیم حاصل کر کے فارغ ہوئے، فراغت کے بعد فوراً آپ کانپور کے مدرسہ میں بحیثیت مدرس آگئے اور یہاں مسلسل چودہ سال فرائض تدریس انجام دیتے رہے اس کے علاوہ اپنے مواعظ اور فتاویٰ کے ذریعہ لوگوں کی خدمت انجام دیتے رہے۔

۱۳۱۵ھ میں مدرسہ کانپور سے ترک تعلق کر کے تھانہ بھون میں متوکلًا علی اللہ خانقاہ اداویہ میں اقامت فرمائی اور اسی خانقاہ میں بیٹھ کر اصلاح امت اور تجدید دین کا عظیم ترین کارنامہ انجام دیا، مشہور مرشد شیخ کامل مرجع علماء و مشائخ حاجی امداد اللہ تھانوی مہاجر مکی سے بیعت ہوئے اور پھر خلیفہ بنائے گئے، اس راہ سے بے شمار افراد کی دینی رہنمائی فرمائی اور ان کو صراطِ مستقیم پر لگایا، آپ سے بیعت ہونے والوں کی صحیح تعداد کا اندازہ نہیں کیا جاسکتا، البتہ آپ کے خلفاء کی جو تعداد شائع ہوئی ۱۳۹ ہے، تصنیف و تالیف

شب و روز کا مشغلہ تھا، چھوٹی بڑی ۸۷۷ کتابیں آپ کے قلم سے نکلیں اور مقبول عوام ہوئیں مستقل تصانیف کی تعداد ۲۲۵ ہے، مواعظ و ملفوظات پر مشتمل کتابوں کی تعداد ۳۲۱ ہے تلخیصات و تہیلات ۲۱۱، قرآن پاک کا اردو میں ترجمہ کیا جس کے انگنت ایڈیشن شائع ہوئے، بیان القرآن کے نام سے عالمانہ تفسیر لکھی، بدعات و خرافات اور مشرکانہ رسم و رواج کی دنیا میں آپ کے نام سے ہمیشہ زلزلہ برپا رہا، بہت سی بدعات و خرافات سے مسلمانوں کو نجات دلائی، ۸۲ سال کی عمر میں تھانہ بھون میں وفات پائی۔

وفات تھانہ بھون ۱۶ رجب ۱۳۶۲ھ ۲۰ جولائی ۱۹۴۳ء مدفن تحکیہ کلاں خانقاہ امدادیہ - تھانہ بھون

مولانا اشفاق الرحمن کاندھلوی

اپنے وقت کے مشہور صاحب درس و تدریس ممتاز عالم تھے، آپ کا ندھلہ ضلع مظفرنگر کے مردم خیز قصبہ سے تعلق رکھتے تھے دس سال مظاہر علوم سہارن پور میں مختلف تعلیمی و تنظیمی عہدوں پر رہے اور ہر علم و فن کی کتابیں پڑھاتے تھے، جب مظاہر علوم سے ترک تعلق کیا تو مسلسل ۱۸ سال جامعہ شرقیہ دہلی میں تدریسی خدمات انجام دیں، پھر وہاں سے ہٹ کر مدرسہ فقیہوری میں منصب تدریس پر فائز رہے اور تقریباً اٹھارہ سال کی طویل مدت یہاں بھی گزاری، ۳۶ سال دہلی میں تعلیمی و تدریسی خدمات انجام دیئے کے بعد آپ بھوپال گئے اور وہاں کے مشہور ادارہ جامعہ احمدیہ میں شیخ اکدریث بنا دیئے گئے۔ تقسیم ملک کے بعد بھی چند سال ہندوستان میں رہے اور ۱۹۵۵ء میں پاکستان چلے گئے اور وہاں ٹنڈو الہ یار کے مرکزی مدرسہ میں استاذ صوفیہ رہے، اور زندگی کے اخیر لمحات تک آپ اسی مدرسہ سے وابستہ رہے اور وہیں سے سفر آخرت اختیار کیا۔

طویل تدریسی تجربات اور وسعت مطالعہ نے آپ کے اندر علم کی گہرائی پیدا کی چونکہ تصنیف و تالیف کا اچھا ذوق رکھتے تھے اس لئے آپ سے کئی اہم کتابیں یادگار ہیں اور سب علمی موضوعات سے تعلق رکھتی ہیں، ان کی اہم تصانیف میں کشف الغطاء عن رجال الموطا

مشہور اور اہم ہے کتاب میں ۵۰۸ تراجم مذکور ہیں، موطا امام مالک پر آپ کا حاشیہ بھی ہے
تدوین حدیث کی تاریخ پر ان کی کتاب، علم حدیث، ایک اہم کتاب ہے، دیگر تصانیف
میں حاشیہ سنن نسائی، احسن البیان فی مایعلق بالقرآن، الطیب التذی فی شرح
الترمذی اور مرآة التفسیر وغیرہ شامل ہیں۔

وفات ٹنڈوالہ یار (پاکستان) ۱۹۵۷ء ۱۳۷۷ھ

اشفاق اللہ خان

ولادت شاہجہاں پور ۱۹۰۷ء

والد کا نام شفیق احمد خان تھا، ایک کالج میں پڑھ رہے تھے کہ ایک ایسے جیلے
نوجوان سے ان کی دوستی ہو گئی جو انقلابی پارٹی کا رکن تھا، تحریک خلافت کا طوفانی دور تھا
ہر چھوٹے بڑے کے دل میں آزادی کا سودا سمایا ہوا تھا، یہ بھی تشدد پسند انقلابی پارٹی میں
شامل ہو گئے، یہ عمر کے اس دور میں تھے جب ہوش سے زیادہ جوش سے سابقہ پڑتا ہے، اپنے
آٹھ دس انقلابی ساتھیوں کے ساتھ مل کر یہ منصوبہ بنایا کہ ۹ اگست ۱۹۲۵ء کو لکھنؤ کے قریب
ساکوری ریلوے اسٹیشن پر ریل سے جانے والے سرکاری خزانے پر حملہ کیا جائے، بات چکی
ہو گئی، ٹرین چھوٹ کر جوں ہی میدانی علاقہ میں پہنچی انھوں نے اپنے ساتھیوں کے ساتھ
ٹرین پر ہلہ بول دیا، ٹرین رک گئی، لوہے کا صندوق اتار لیا گیا لیکن صندوق کسی طرح
نہ کھل سکا تب تک پولیس پہنچ گئی، سب فرار ہو گئے، مگر جلد ہی پکڑ لئے گئے، اشفاق اللہ
خان کو فیض آباد جیل میں رکھا گیا، لکھنؤ کی عدالت میں ان پر مقدمہ چلایا گیا، عدالت نے
پھانسی کی سزا تجویز کی اور ۳ اپریل ۱۹۲۶ء کو پھانسی پر چڑھا دیا گیا، پھانسی کے تختے پر جیل
سے قبل انھوں نے اپنے اعزہ اور مجمع کے سامنے جو جرات مندانہ بیان دیا تھا وہ ایک طرف
دینی جذبے سے مملو تھا تو دوسری طرف نوجوانوں کا خون گرم کر دینے والا تھا دوسرے
کلمہ شہادت پورا پورا ادا کیا دوسری مرتبہ کلمہ ابھی پورا نہیں ہوا تھا کہ جان جاں آفریں کو سپرد کر دی۔
پھانسی جیل فیض آباد ۳ اپریل ۱۹۲۶ء (۱۳۴۵ھ)

مولانا شاہ اصغر حسین دیوبندی

ولادت دیوبند ۱۲۹۲ھ

دارالعلوم دیوبند کے قدیم اور معزز ترین اساتذہ میں تھے، اہل علم ان کی ولایت کے معترف تھے، کم آمیز اور تنہائی پسند بزرگ تھے، ہنگامہ آرائیوں سے اجتناب کرتے تھے۔ غایات النیب، کتاب لے نہ جو ایک ہنگامہ برپا کیا تھا اس سلسلہ میں انھیں سے اس کتاب کے قابل اعتراض مضامین کی اصلاح کی درخواست کی گئی تھی۔ آپ کا ترمیم کردہ ایڈیشن شائع ہوا اگرچہ فتنہ ختم نہیں ہوا لیکن اس آگ کو زیادہ بھڑکنے نہیں دیا۔
وفات دیوبند ۱۲۶۳ھ (دسمبر ۱۹۴۳ء)

قاری اصغر علی

فاضل دیوبند اور حضرت شیخ الاسلام مولانا سید حسین احمد مدنی کے فدا یوں اور جاں نثاری میں تھے آپ سے بیعت تھے اور آپ کے خلیفہ مجاز بھی، اپنے شیخ سے انتہائی وابہانہ تعلق خاطر رکھتے تھے، ساری زندگی انھیں کے آستانے پر گزاری، ان کی حیثیت مدنی خاندان کے ایک فرد کی تھی، گھر کا جملہ منظم و نسق آپ ہی سے متعلق تھا، انتہائی نیک اور مخلص اور معاملہ شناس تھے۔

وفات ۲۳ محرم ۱۳۶۳ھ (دسمبر ۱۹۴۳ء)

مولانا اعجاز علی (شیخ الادب)

ولادت امر وہہ ضلع مراد آباد محرم ۱۳۰۲ھ (نومبر ۱۸۸۶ء)

فاضل دارالعلوم دیوبند، شیخ الہند سے شرف تلمذ حاصل ہے، دارالعلوم کے انتہائی محترم اور معزز استاذ، دارالعلوم میں مختلف ذمہ دارانہ عہدوں پر فائز رہے، ادب اور فقہ کے خصوصی دلچسپی تھی اور کئی کتابوں پر ان کے حواشی ہیں، مشہور و رسی کتاب نفخۃ الیمین کی جگہ پر پڑھانے کے لئے نفخۃ العرب لکھی جو اکثر مدارس عربیہ میں داخل نصاب ہے، دیوان مقبلی پر عربی زبان میں حاشیہ لکھا جو آج تک چھپ رہا ہے، اردو میں بھی دیوان مقبلی کی ایک شرح ہے، آپ عربی اور اردو کے قادر الکلام شاعر بھی تھے، دارالعلوم میں انتہائی اعزاز و احترام کی نگاہوں سے

دیکھے جاتے تھے، وقت اور اصول کے سخت پابند تھے، اوقات مدرسہ میں ایک منٹ کی تاخیر برداشت نہیں تھی، طلبہ پر ان کا رعب اس قدر تھا کہ وہ دور سے دیکھ کر راستہ کاٹ جاتے تھے، دارالعلوم کے عرصہ دراز تک ناظم تعلیمات رہے، طلبہ کی تربیت پر خصوصی نگاہ رکھتے تھے، آپ نام کے بجائے احاطہ دارالعلوم میں صرف شیخ الادب کے لقب سے مشہور تھے۔

وفات دیوبند ۱۳۷۳ھ (۱۹۵۳ء)

ڈاکٹر سر اقبال

ولادت سیالکوٹ (پنجاب) ۲۹ دسمبر ۱۸۷۳ء (۹ ذی قعدہ ۱۲۹۰ھ)

ہندوستان کے مشہور شاعر، حکیم الامت اور ترجمان حقیقت ان کے نام کے ساتھ استعمال کیا جاتا ہے، انھوں نے اردو شاعری کو گل و بلبل، سنبل و ریحاں اور ساقی و پیما کے محدود دائرے سے نکال کر مصاف زندگی کو قومی وملی زمزموں سے معمور کیا اور قوم و ملت کا ترجمان بنایا، ان کے کلام کے مجموعوں میں بانگ درا، بال جبریل، ضرب کلیم، ارمغان حجاز، پس چہ باید کردے اقوام مشرق، جاوید نامہ وغیرہ شائع ہو کر عام ہو چکے ہیں، ان کی مشہور نظم شکوہ، جواب شکوہ، اپنے رنگ و آہنگ کے لحاظ سے بے مثل نظم ہے، ان کا لکھا ہوا ترانہ بچے بچے کی زبان پر ہے اور خلائی سفر پر جانے والوں نے گنگنایا۔ سارے جہاں سے اچھا ہندوستان ہمارا۔

ان کی شاعری اور ان کے فلسفہ پر (اگر کوئی ان کا فلسفہ ہے) بہت سی کتابیں لکھی جا چکی ہیں اردو دنیا میں مرزا غالب کے بعد اقبال اور ان کی شاعری پر جتنا لکھا گیا ہے دوسرا کوئی شاعر اتنا خوش قسمت نہیں ثابت ہوا، آپ کی تعلیم یورپ میں ہوئی، جدید تہذیب کے مرکز میں ایک مدت تک رہ کر اس کے ظاہر و باطن کو دیکھا، سمجھا اور برتا تھا، یورپ کے کئی شاعروں سے وہ متاثر بھی تھے، ان کے بھائی نے قادیانی ہو کر بھی آپ کی تعلیم میں پوری مدد کی، زندگی سادہ تھی، ہندوستان کے مسلمانوں کے مسائل سے دلچسپی تھی تیز طبع اور زود اشتعال بھی تھے، کئی اہم اسلامی شخصیتوں پر ناروا تنقید اسی غلبت پسندی کے نتیجے میں تھی جس کی وجہ سے بعد میں ان کو اپنی کئی نظموں کو اپنے آخری مجموعہ کلام سے نکلانے پر مجبور ہونا پڑا، ارمغان حجاز چوں کہ ان کے مرض الموت کے وقت ترتیب دی جا رہی تھی اور ان کے انتقال کے بعد شائع ہوئی اس لئے

بعض اشعار ایسے رہ گئے جو اس مجموعہ میں نہ آئے ہوتے اگر وہ زندہ رہے ہوتے۔
وفات لاہور ۲۱ اپریل ۱۹۳۸ء (۱۳۵۷ھ)

علامہ اقبال سہیل۔

ولادت موضع بڈھیر یا ضلع اعظم گڑھ ۱۸۸۵ء ۱۱ ربیع الثانی ۱۳۱۲ھ

اردو اور فارسی کے مشہور شاعر، بہترین شاعر، لاجواب مقرر، ذہانت بلاک، حاضر جوابی آپ کا خاص فن تھا، بدیہ گوئی ان کا طرہ امتیاز تھا، مدرستہ الاصلاح سرائے میر میں تعلیم حاصل کرنے کے بعد علی گڑھ چلے گئے اور کئی سال مسلسل رہے، ان کے دور طالب علمی کی دیکھ بھال داستانیں اب بھی معرستہ سناڑ سناتے ہیں، علی گڑھ سے ایل ایل بی کیا، ہمیشہ وکالت تھا، ان کی نعت موج کوثر جو ایک طویل ترین نعت ہے وہ فن نعت گوئی میں ایک مثالی نعت ہے، انجمن فردوس ادب لکھنؤ ہر سال ۱۲ ربیع الاول کے موقع پر امین الدولہ پارک میں ایک عظیم الشان مدح صحابہ کا مشاعرہ کرتی تھی اس شب میں پورا شہر لکھنؤ بجلی کی روشنی میں نہایا ہوا رہتا تھا، رنگ و نور کی جھانجھم بارش میں رات بھر پروگرام چلتا تھا، اقبال سہیل کئی سال مسلسل اس مشاعرہ کی صدارت کرتے رہے، شیعوں کے جواب میں ان کا ایک شعر طویل ترین نظموں پر بھاری ثابت ہوا جو آج ضرب المثل کی حیثیت اختیار کر چکا ہے۔

روئیں وہ جو منکر ہیں حیات شہدائے ہم زندہ جاوید کا ماتم نہیں کرتے
وہ سیاست میں جمیۃ العلماء ہند کے ہم نوا تھے مولانا سید حسین احمد مدنی سے انتہائی عقیدت رکھتے تھے، ۱۹۳۷ء میں جب یوپی میں کانگریس کی حکومت ہوئی تو آپ کو نسل کے ممبر تھے، انہوں نے سید سلیمان ندوی کی حیات شبلی سے قبل علامہ شبلی کی سوانح کا آغاز کیا تھا مگر ناتمام رہ گئی۔
وفات اعظم گڑھ، نومبر ۱۹۵۵ء (۱۳۷۴ھ)

مولانا اکبر شاہ خاں نجیب آبادی

ولادت نجیب آباد ضلع بجنور ۱۸۵۷ء

نجیب آباد ضلع بجنور کے رہنے والے تھے، اسلامی تاریخ کا مطالعہ بہت وسیع تھا، وہ اپنی معرکہ الآرا کتاب تاریخ الاسلام کی وجہ سے زندہ جاوید ہو گئے، اس کے ایڈیشن

پرائیڈیشن برائے طبع ہو رہے ہیں اس کے علاوہ بھی ان کی متعدد کتابیں ہیں کچھ دنوں قادیانیت سے قریب ہو گئے تھے مگر جلد ہی توبہ کر کے صراطِ مستقیم پر آ گئے۔

وفات لاہور ۱۲ مئی ۱۹۳۸ء (۱۳۵۶ھ)

اکبر الہ آبادی

ولادت بارہ ضلع الہ آباد ۲۷ ذی قعدہ ۱۲۶۲ھ ۱۶ نومبر ۱۸۴۶ء

الہ آباد ہائیکورٹ کے جج، اپنے طرز کے واحد اور منفرد شاعر، فطری فلسفی، پاک مشرب صوفی اور زندہ دل شاعر تھے، سرسید کی سرگرمیوں کو وہ تشویش کی نگاہ سے دیکھتے تھے اور تہذیبِ جدید کے بہت بڑے نقاد تھے، مگر ان کی فطری ظرافت نے اس تنقید کو اتنا خوشگوار بنا دیا تھا کہ سب پڑھتے تھے اور لطف لیتے تھے، ان کا مجموعہ کلام شائع ہو چکا ہے، ان کے بہت سے اشعار ضربِ المثل کی حیثیت اختیار کر گئے ہیں، ۷۲ سال کی عمر پائی، ان کی شاعری کو قبولِ عام حاصل ہوا، سرسید اور تہذیبِ جدید کے حامی اور مخالف دونوں ان کی نظمیں پڑھتے تھے اور زخموں پر نمک چھڑکنے کے باوجود خندہ زیر لبی پر مجبور ہو جاتے تھے۔

وفات الہ آباد ۶ محرم ۱۳۳۰ھ ۹ ستمبر ۱۹۱۱ء

مولانا اکبر علی سہارن پوری

ولادت سہارن پور ۱۳۲۹ھ (۱۹۱۱ء)

مظاہرِ علوم میں دورہ حدیث پڑھ کر سند فراغت حاصل کی پھر وہیں مدرس ہو گئے اور ۲۵ سال مسلسل تدریسی خدمات انجام دیتے رہے اور اس کے ساتھ اچھے خطیب و مقرر تھے اسلئے دینی جلسوں میں شرکت بھی کرتے رہے دور دراز علاقوں تک ان کی شہرت تھی تقسیم ملک کے بعد ۱۹۵۷ء میں پاکستان چلے گئے، مفتی محمد شفیع صاحب دیوبندی کے دارالعلوم میں استاذ حدیث مقرر ہوئے اور یہاں ۱۶ سال آپ صحاح ستہ کی مختلف کتابیں پڑھاتے رہے، آخر میں بخاری شریف اور سلم شریف آپ کے زیرِ درس رہیں آپ کی تدریسی خدمات تقریباً اسی صدی پر مشتمل ہیں اور سیکڑوں علماء کو آپ سے شرفِ تلمذ حاصل ہے، تصنیف و تالیف سے بھی تعلق رہا، ان کے تحریری کاموں میں ایک اہم کام مولانا رحمت اللہ کیرانوی مہاجر مکی مناظر

پادری فنڈ کی مشہور عالم کتاب، اظہار الحق، کا اردو ترجمہ ہے، اس کا نام بائبل سے قرآن تک ہے جو تین جلدوں میں پونے دو ہزار صفحات پر مشتمل ہے، اخبارات و رسائل نے اس پر شاندار تبصرے لکھے ہیں، آپ کی دوسری تصانیف میں، تعلیقات طحاوی، حیلۃ الراغبین، شامل ہیں کراچی میں وفات پائی۔

وفات کراچی شوال ۱۳۹۶ھ ستمبر ۱۹۷۶ء

مولانا محمد الیاس کاندھلوی

ولادت کاندھلہ ضلع مظفرنگر ۱۳۰۳ھ (۱۸۸۵ء)

تبلیغی جماعت کے بانی، مصلح میوات، عارف باللہ، جن کی شہرت عالم اسلام سے گذر کر یورپ و امریکہ تک ہے، آپ کی تعلیم مظاہر علوم سہارن پور میں ہوئی، مشہور محدث مولانا خلیل احمد سہارن پوری سے حدیث پڑھ کر سند حدیث حاصل کی، فراغت کے بعد انھیں کے مشورہ سے آپ اپنے والد مولانا محمد اسماعیل کاندھلوی کی جگہ بستی نظام الدین دہلی کی بنگلہ والی مسجد میں سکونت پذیر ہو گئے اور وہیں سے وہ انقلاب آفریں کارنامہ انجام دیا جس کے دائرہ کار میں آج دنیا کے سارے اہم ممالک شامل ہیں اور اسلام کی دعوت و تبلیغ کا پیغام لے کر دنیا کے گوشے گوشے میں قافلے رواں دواں ہیں، آپ نے تبلیغ کا آغاز میواتیوں کی آبادی سے کیا جو ہریانہ میں ہے وہاں کی تیس لاکھ کی آبادی جو میواتیوں پر مشتمل تھی وہ خود کو مسلمان کہتی اور سمجھتی تھی لیکن وہ کسی رخ سے مسلمان نظر نہیں آتی تھی، آپ کی انتھک جدوجہد نے ان میں انقلاب عظیم پیدا کیا، ان کو دین کے صراطِ مستقیم پر لگا دیا، ان کے ظاہر و باطن کو اسلام کے روشن و تابناک سانچے میں ڈھالا، اور صرف ان کی اصلاح ہی نہیں کی بلکہ ان کو اسلام کا داعی بنا دیا اور ان میں اتنی صلاحیتیں پیدا کر دیں کہ وہ خود اب ملکوں ملکوں گھوم پھیر کر اسلام کا پیغام عوام تک پہنچانے لگے، خود نئے جو راہ پر اوروں کے ہادی بن گئے، کیا نظر تھی، جس نے مردوں کو سجا کر دیا آپ بہت دبلے پتلے، لاغر و نحیف تھے مگر دین کی خدمت کا جذبہ آپ کے سینہ میں ہمالیہ کی طرح تھا بستی نظام الدین دہلی کی بنگلہ والی مسجد آپ کا مستقر بنی رہی جو آج عالمی تبلیغی جماعت کا مرکز ہے پوری اسلامی دنیا میں تبلیغی جماعت کے کارواں شب و روز رواں دواں ہیں حتیٰ کہ

یورپ و امریکہ کی سرزمین تک ان کی سرگرمیاں جاری ہیں، آپ کے شب و روز اسی فکر میں بسر ہوتے تھے کہ کس طرح اسلام کے پیغام کو دلوں کی آواز بنا دیا جائے خدا نے ان کو کامیابی دی اور اسی کامیابی دی کہ قرون اولیٰ کے علاوہ پوری اسلامی تاریخ میں اس کی کوئی دوسری مثال نہیں ملتی۔
وفات دہلی ۱۳۶۳ھ ۱۹۴۳ء مدفن بنگلہ دلی مسجد بستی نظام الدین دہلی

خواجہ الطاف حسین حالی

ولادت پانی پت کرنال ۱۲۵۳ھ ۱۸۳۴ء

مدرسہ حالی کے خالق، مشہور انشا پرداز اور شاعر، سرسید اور علی گڑھ تحریک کے دست و بازو، ان کی کتابوں میں، مقدمہ شعر و شاعری، یادگار غالب، سرسید کی سوانح حیات، حیات جاوید، اپنے اپنے موضوع کا حق آدا کرتی ہیں، مسلم یونیورسٹی علی گڑھ سے وابستہ رہے سرسید کی فرمائش پر مضامین لکھتے رہے اور خود سرسید جب اسلامی موضوعات پر لکھتے تھے تو حالی ان کو تعاون دیتے۔ اور خواجہات و مواد فراہم کرتے تھے۔

وفات یکم جنوری ۱۹۱۵ء صفر ۱۳۳۳ھ

مولانا ابی بخش

ولادت کوپا گنج ضلع اعظم گڑھ ۱۲۵۸ھ

آپ کے اساتذہ میں مشہور مصلح مولانا سخاوت علی جو پوری اور شیخ تراب علی اور مولانا عبدالحکیم کے نام شامل ہیں، ریسٹرا ضلع بلیا کے مدرسہ میں استاد رہے جو اس دور میں مشرقی اتر پردیش کا مرکزی مدرسہ رہا، پھر وہاں سے ترک تعلق کر کے قصبہ گھوسی کے مدرسہ ناصر العلوم میں تدریسی فرائض انجام دیئے، اپنے دور کے ممتاز علماء میں سے تھے۔

وفات کوپا گنج ۱۳۱۶ھ ۱۸۹۸ء

مولانا امام الدین پنجابی

صوبہ پنجاب میں کسی علاقے کے رہنے والے تھے، طلب علم کے جوش میں نو عمری میں اتر پردیش آ گئے اور ایک عرصہ تک سہارن پور میں رہ کر تعلیم حاصل کی اور مولانا احمد علی صاحب محدث سہارن پوری سے حدیث پڑھ کر سند و اجازت حدیث حاصل کی، فراغت

کے بعد مشہور عارف باللہ مولانا شاہ فضل الرحمن گنج مراد آبادی سے بیعت کی، شیخ نے ان کو
 اتر پردیش کے مشرقی اضلاع کی اصلاح کے لئے بھیج دیا، آپ موآئے، ادری ضلع اعظم گڑھ
 سے متصل ایک چھوٹا سا گاؤں شاہ پور ہے اسی گاؤں کے ایک افغان گھرانے میں شادی ہوئی،
 ان کے رٹکے، پوتے اور پرپوتے سب عالم ہوئے، مولانا پنجابی کے رٹکے مولوی فضل الرحمن
 اچھے واعظ تھے ان کی شادی ادری میں منشی احمد رضا صاحب کے یہاں ہوئی ان کا جوانی
 ہی میں انتقال ہو گیا، ان کے دونوں رٹکے مولانا برکات احمد قاسمی اور مولوی بختیار حسن کی
 پرورش ان کے ماموں نے اپنے رٹکے کی طرح کی اور تعلیم دلائی دونوں اپنے نانیہال ہی میں
 رہے مولانا برکات احمد قاسمی کے رٹکے مولوی ظہور الباری فاضل دیوبند ہوئے اور علی گڑھ یونیورسٹی
 سے ڈگری لے کر آج کل جواہر لال نہرو یونیورسٹی دہلی سے وابستہ ہیں، مولانا پنجابی کی مستقل سکونت
 مموں میں رہی محلہ داد پورہ میں ایک مدرسہ کی بنیاد ڈالی جو مفتاح العلوم نام سے شاہی مسجد کٹروہ
 میں منتقل ہوا جو آج ایک مشہور دینی ادارہ ہے۔

موصوف مسجد کے ایک حجرے میں زندگی کے اخیر لمحات تک مقیم رہے اور آج
 بھی اسی مسجد کے احاطہ میں ابدی نیند سو رہے ہیں، ان کی قبر پر کتبہ لگا ہوا ہے۔
 وفات مؤ ۱۳۲۵ھ ۱۹۱۶ء دفن احاطہ مسجد محلہ داد پورہ مموں

مولانا امجد علی گھوسوی

ولادت گھوسی ضلع اعظم گڑھ ۱۸۶۹ء (۱۲۸۶ھ)

ضلع علی گڑھ کے کسی مدرسہ میں مدرس تھے رضا خانی جماعت کے مشہور عالم تھے، مولانا
 تھانوی کی کتاب بہشتی زیور کی مقبولیت کو دیکھ کر ان کو دکھ ہوتا رہا کہ ایک وہابی کی کتاب ہر گھر میں
 پڑھی جاتی ہے اس لئے آپ نے اس کی جگہ بہار شریعت کے نام سے اردو میں ایک معین کتاب لکھی
 جو اس فرقہ کی ایک مقبول کتاب ہے، یہی کتاب ان کے تعارف کا ذریعہ ہے، ان کی جماعت
 ان کو صدر الشریعت کہتی اور لکھتی ہے اور ان کی قبر پر سالانہ عرس کرتی ہے۔

وفات گھوسی ضلع اعظم گڑھ ۱۹۳۸ء ۱۳۶۸ھ

مولانا امانت اللہ غازی پوری

مشہور عالم مولانا محمد فصیح غازی پوری کے صاحبزادے ہیں اور شاگرد بھی، اپنے دیار کے مشہور واعظ و خطیب تھے، ان کے خیالات و عقائد وہی تھے جو علماء بدایوں اور بریلی کے تھے ان کے دور میں جماعت احمدیہ کا آغاز تھا اور اس جماعت کے سرگرم عالم حافظ عبد اللہ بھی غازی پوری ہی میں رہتے تھے اس لئے اہل حدیث جماعت کے خلاف وہ شمشیر برہنہ رہتے تھے۔
وفات غازی پوری ۱۶ رمضان ۱۳۱۵ھ ۱۸۹۸ء

حاجی امداد اللہ تھانوی مہاجر مکی

ولادت نانوتہ ضلع سہارن پور ۱۲۳۳ھ (۱۸۱۸ء)

مشہور مرشد، ولی کامل، شیخ المشائخ، اور جلیل القدر بزرگوں میں تھے، حکیم الامتہ مولانا اشرف علی تھانوی امام العارفین مولانا رشید احمد گنگوہی جیسے جلیل القدر علماء و مشائخ کے پیرو مرشد تھے۔ علم ظاہر کی تعلیم مختلف مقامات پر حاصل کی آپ کے اساتذہ میں مولانا الہی بخش کاندھلوی بھی ہیں زیادہ تر کتابیں آپ نے انھیں سے پڑھی ہیں، اس کے بعد دہلی میں شیخ نصیر الدین اشافعی کی خدمت میں حاضر ہوئے ان سے سلوک و معرفت کی تعلیم حاصل کی اور ایک عرصہ تک ان کی خدمت میں رہے، شیخ کی شہادت کے بعد آپ دہلی سے تھانہ بھون چلے گئے، کچھ عرصہ تک مشہور شیخ طریقت میاں نجی نور محمد جھنجھانوی کی خدمت میں رہے۔ اور ان سے سلوک و طریقت و تزکیہ باطن کی تعلیم حاصل کی، اور خلیفہ ہوئے، تکمیل کے بعد شیخ کے حکم سے آپ نے ارشاد و تلقین کا آغاز کیا، آپ کا مستقل قیام تھانہ بھون میں رہا۔

آپ کو ۱۸۵۷ء کے ہنگامہ میں انگریزوں کے خلاف جہاد کے لئے امیر شکر بنایا گیا اور آپ ہی کی قیادت میں شمالی تحصیل پر حملہ کر کے انگریزی فوج کو شکست دی گئی انگریزوں نے قابو پانے کے بعد آپ کو گرفتار کرنا چاہا تا تب آپ نے ہندوستان چھوڑ دیا اور بڑی دشواریوں سے مکہ مکرمہ پہنچ گئے اور ہجرت کی نیت سے مکہ ہی میں مقیم ہو گئے، ہندوستان کے مشاہیر علماء کو آپ سے شرف بیعت حاصل ہے مکہ مکرمہ ہی میں وفات پائی اور اسی پاک سرزمین میں آسودۂ خواب ہوئے۔

وفات مکہ مکرمہ ۱۳۱۶ھ اکتوبر ۱۸۹۹ء

مولانا امداد صابری

ولادت دہلی اکتوبر ۱۹۱۴ء ذی قعدہ ۱۳۳۲ھ

دہلی کے مشہور صحافی اور اخبار نویس۔ ساری زندگی صحافت اور سیاست سے وابستہ رہے، متعدد بار برطانوی جیلوں کی ہمانی کی مگر آپ کا اصل میدان صحافت تھا، ڈیڑھ درجن اخبارات میں کام کیا، دہلی سے ۱۹۴۳ء میں ہفت روزہ اخبار، اتحاد، جاری کیا جو ۱۹۴۲ء میں بند ہو گیا اور خود جیل چلے گئے، رہائی کے بعد چنگاری کے ایڈیٹر ہو گئے ۱۹۴۳ء میں اپنا اخبار، قومی حکومت، جاری کیا، ملک کی تقسیم کے بعد یہ اخبار فسادات کی نذر ہو گیا جب دہلی میں سکون ہوا اکتوبر ۱۹۴۸ء میں دوبارہ جاری کیا ۱۹۴۹ء میں "آزاد ہند" کے ایڈیٹر ہو گئے ان کے علاوہ آپ نے "انگارہ"، "جماعت"، "عوامی رائے"، "صدیقی گزٹ"، اور متحدہ محاذ، اخبارات میں کام کیا، اسی دوران انھوں نے تاریخ صحافت اردو چھ جلدوں میں لکھی۔ اردو کے اخبار نویس، میں انھوں نے ۱۹۲۵ء سے ۱۹۴۵ء تک کے ایڈیٹروں اور اخباروں کے حالات لکھے، سید سلیمان ندوی کی قرآنی غلطیاں کے نام سے ایک رسالہ لکھا، سید صاحب نے رسالہ، معارف، میں اس پر سخت تنقید کی اور یہ لکھا کہ کتاب دوسرے صاحب نے لکھی ہے اور ان کے نام سے چھپی ہے، امداد صابری نے اسی مضمون کو بنیاد بنا کر دہلی کی عدالت میں سید صاحب پر ازالہ حیثیت عرفی کا دعویٰ کر کے دس ہزار روپے کا مطالبہ کیا معاملہ خطرناک ہو گیا سید صاحب دہلی گئے اور نواب سائل دہلوی نے بڑی مشکلوں سے صلح کرائی، صابری حقا دہلی میں مقبول رہے، دہلی کارپوریشن کے ایک زمانہ تک ڈپٹی میئر رہے۔

وفات و مدفن دہلی جمہرات ۳ اکتوبر ۱۹۸۸ء

امداد علی اکبر آبادی

انگریزی دور حکومت میں ڈپٹی کلکٹر کے عہدے پر تھے اور سرسید کی تحریک کے سخت ترین مخالفوں میں شمار کئے جاتے تھے، ولادت اکبر آباد میں ہوئی تعلیم کا آغاز بھی وہیں سے ہوا پھر قاضی بشیر الدین عثمانی قزچی سے مزید تعلیم حاصل کی، سرکاری ملازم ہو گئے اپنی ملازمت کے سلسلہ میں وہ کانپور مراد آباد غازی پور اور دوسرے کئی شہروں میں رہے، ذہن و مزاج مذہبی تھا، علماء سے بڑی قربت رکھتے تھے، حضرت حاجی امداد اللہ تھانوی مہاجر مکی سے بیعت تھے، جب وہ مراد آباد میں بسلسلہ ملازمت مقیم تھے انھیں دنوں وہاں مدرسہ امدادیہ قائم کیا جو آج ہندوستان کے مرکزی مدرسوں میں شمار ہوتا ہے۔ چھوٹے بڑے کئی رسالے لکھے ہیں، مسلمانوں کے لئے سرسید کی تحریک کو سب سے زیادہ مہلک اور خطرناک سمجھتے تھے اس لئے انھوں نے اس کے خلاف پورا زور قلم صرف کیا ہے، ان کی تصانیف میں "امداد الایمان" "فی الرد علی تہذیب الاخلاق"، "امداد الاحسان علی المداہنین فی احکام اطعام اہل الکتاب مشہور ہیں ان دونوں کتابوں میں سرسید اور ان کے خیالات کی بھرپور تردید ہے اور بڑے سخت لب و لہجہ میں، ان کے علاوہ ان کی تصانیف میں "امداد السنۃ"، "امداد الغوی عن الصراط السوی"، اور "نور الہدی" شامل ہیں، وہ ۱۲۹۵ھ میں مراد آباد میں سکونت پذیر تھے اور اسی سال مدرسہ امدادیہ قائم کیا تھا، زیارت حرمین شریفین سے مشرف تھے، اس لئے وہ عام طور پر حاجی امداد علی کے نام سے مشہور تھے۔

وفات ۱۳۰۲ھ (۱۸۸۳ء)

مولانا امتیاز علی عشی

ولادت رام پور ۸ دسمبر ۱۹۰۳ء (شوال ۱۳۲۲ھ)

مشہور محقق، دانشور عالم، رضا لائبریری رام پور کی سرکاری لائبریری کے ڈائریکٹر تھے، اردو زبان میں ان کے تحقیقی کام رتنا سے اپنی مثال آپ ہیں، ان کا مطالعہ کتنا وسیع تھا اس کا اندازہ ان کی تحقیق کردہ کتابوں کے مطالعہ سے ہوتا ہے، علوم اسلامیہ کے خوب واقفکار تھے، مشہور محدث سفیان ثوری کی تفسیر پر ان کی جو کتاب شائع ہوئی ہے وہ ان کے وسیع مطالعہ کی شاہد عادل ہے، اور دنیا میں غالبیات کے ماہر اور محقق کی حیثیت سے جانے

جاتے ہیں،۔ استاد، شیخ البلاغۃ، ان کا دوسرا زبردست علمی و تحقیقی کارنامہ ہے۔
وفات رام پور ۱۳ فروری ۱۹۷۷ء (۱۴۰۲ھ)

مولانا محمد امین ادروی

ولادت قصبہ ادروی ضلع اعظم گڑھ ۱۳۱۳ھ (۱۸۹۶ء)

فاضل دیوبند اور علامہ انور شاہ کشمیری کے شاگردوں میں تھے ۱۳۵۲ھ میں ادروی میں
ہونے والا مشہور دیوبندی، بریلی مناظرہ، انہیں کی جدوجہد سے ہوا، مولانا شاہ وحی اللہ
فیختوری سے بیعت تھے، ہمیشہ درس و تدریس مشغول رہا، زمانہ، ادروی کے مدرسوں کے بعد
آخر میں آپ دارالعلوم منو میں استاذ حدیث ہوئے اور اسی عہدہ پر رہتے ہوئے دہلی عالم
آخرت ہوئے۔

وفات ادروی یکم ربیع الاول ۱۳۹۹ھ ۳ جنوری ۱۹۷۹ء

مولانا امین الدین دہلوی

ولادت ایلولہ احاطہ بمبئی ۱۲۸۳ھ ۱۸۶۶ء

مدرسہ امینیہ دہلی کے بانی ہیں، خود ممتاز عالم تھے، ابتدائی تعلیم مختلف مقامات میں
حاصل کر کے ۱۳۰۹ھ میں دارالعلوم دیوبند میں داخل ہوئے اور یہیں سے ۱۳۱۲ھ میں دورہ حدیث
پڑھ کر سند فراغت حاصل کی ۱۳۱۵ھ میں مدرسہ امینیہ کی بنیاد ڈالی جو آج تک دینی خدمات
انجام دے رہا ہے، اس کی ابتداء تور و روشن الدولہ کی تعمیر کردہ سنہری مسجد میں ہوئی پھر اس کو
کشمیری دروازے میں لطف اللہ صادق کی مسجد میں منتقل کر دیا اور اس کے صحن میں درسگاہیں
اور طلبہ کے لئے کمرے تعمیر کرائے، ہندوستان کے مشاہیر علماء میں علامہ انور شاہ کشمیری اور
مفتی اعظم مولانا کفایت اللہ شاہ جہاں پوری نے اس مدرسہ میں درس دیئے ہیں، بعد میں
حضرت مفتی صاحب صدر المدرسین اور پھر تازندگی اس کے ہتمم رہے، مولانا موصوف حضرت
شیخ اہند کے شاگرد اور علامہ انور شاہ کشمیری کے ہم سبق اور ساتھی تھے۔

(وفات دہلی ۱۳۳۵ھ ۱۹۱۶ء)

امیر خسرو

ولادت پٹیالی ضلع ایٹریوپی ۵۶۵۱ھ (۱۲۵۳ء)

بھاکا و فارسی، دوہوں اور کہہ مکر نیوں کے عظیم شاعران کے زمانہ میں اُردو کا بھی جنم بھی نہیں ہوا تھا وہ اس کی داغ بیل ڈالنے والے تھے، پانچ بادشاہوں کا زمانہ پایا اور ہر ایک کے عہد حکومت میں معزز عہدوں پر فائز رہے، حضرت نظام الدین اولیاء کے عاشق صادق اور دیوانے تھے، آخری عمر میں انھیں کے مزار پر جا رو بکشی کرتے رہے، حضرت نظام الدین اولیاء کے انتقال کے صرف چھ ماہ بعد انتقال کر گئے اور انھیں کے پائینتی دفن ہوئے۔

وفات دہلی ۲۹ ذیقعدہ ۵۷۲۵ھ (۱۳۲۳ء)

مولانا امیر علی ملیح آبادی

ولادت ملیح آباد ضلع لکھنؤ ۱۲۷۳ھ (۱۸۵۵ء)

ذی استعداد علامہ تھے، عبداللہ آر وی مولانا حیدر علی مہاجر قاضی بشیر الدین قنوجی سے تعلیم حاصل کر کے دہلی گئے اور شاہ نذیر حسین دہلوی سے حدیث پڑھی، دینی تعلیم سے فراغت کے بعد حکیم عبدالمجید دہلوی سے طب پڑھی، تب ملیح آباد آئے اور وہاں سے ترک سکونت کر کے لکھنؤ میں مستقل رہائش اختیار کر لی اسی لئے وہ لکھنؤ بھی کہے جاتے ہیں، یہاں نو لکھنوی پریس میں مشغع ہو گئے اور عرصہ تک اسی ملازمت پر رہے پھر مدرسہ عالیہ کلکتہ میں مدرس کی جگہ مل گئی اس لئے آپ پریس کی ملازمت چھوڑ کر کلکتہ چلے گئے۔ چند سالوں بعد انھوں نے مدرسہ عالیہ سے استفادہ دیر یا اور لکھنؤ واپس چلے آئے تو دارالعلوم ندوۃ العلماء میں صدر المدرسین بنا دیئے گئے اور تین سال ہی اس منصب پر رہے کہ پیام اجل آ گیا اور راہی ملک بقا ہو گئے۔

تصنیف و تالیف کا مشغلہ ہمیشہ جاری رکھا اور کئی اہم کتابیں ان کے قلم سے نکلیں ان کی تصانیف میں تفسیر مواہب الرحمن اردو میں ۲۰ جزوں پر ہے، مشہور درسی کتاب ہدایہ کا اُردو ترجمہ عین الہدایہ کے نام سے کیا اسی طرح فتاویٰ عالمگیری کا بھی انھوں نے اُردو میں ترجمہ کیا ہے، بخاری کی ایک شرح اُردو میں لکھی ہے جو کئی ہلدوں میں ہے۔ توضیح تلویع، تقریب التہذیب پر حاشئے لکھے ہیں ان کی ایک کتاب المستدرک فی الرجال ہے جس میں

صالح اور سنن کے راویوں کو جمع کیا گیا ہے۔

وفات لکھنؤ رجب ۱۳۳۷ھ ۱۹۱۸ء

مولوی امیر علی مالہری

مالدہ بنگال کے رہنے والے تھے ان کے والد کا نام رفیق تھا پڑھے لکھے آدمی تھے، ان کا گھرانہ سید احمد شہید رائے بریلوی کی تحریک اصلاح و جہاد سے وابستہ تھا، ہندوستان کے سرحدی علاقوں میں اس جماعت کے لوگ جنگ کر رہے تھے، ان لوگوں کی رسد، رضا کار اور روپیوں سے مدد کرنے والی تنظیم سے وابستہ تھے ان کے والد گرفتار ہو گئے تو انھوں نے تنظیم کا کام خود سنبھال لیا، انھوں نے جماعت کو پورے ضلع مالہری میں نہیں پھیلایا بلکہ دوسرے اضلاع مرشد آباد اور راج شاہی میں بھی مجاہدین کی بھرتی کا کام شروع کر دیا، رنگرٹ بھرتی کرتے، مالیات کا انتظام کرتے اور سرحدی علاقوں میں بھیج دیتے تھے، جب علماء صادق پور گرفتار ہوئے اور ان پر بغاوت کا مقدمہ چلا تو اسی مقدمے کے دوران ان کی سرگرمیوں کا راز کھل گیا اور گرفتار کر لئے گئے ان پر سازش اور بغاوت کا سنگین جرم عائد کر کے مقدمہ چلایا گیا، جس دوام بعوروریہ شور (کالے پانی) اور ضبطی جائداد کی سزا دی گئی، مارچ ۱۸۷۲ء میں کالے پانی بھیجے گئے۔ اس وقت جزیرے میں نیا اور سخت قانون جاری کر دیا گیا تھا اس لئے ایک مدت تک جزیرے میں سخت مشقت کرنی پڑی۔

ایک طویل عرصہ کی مصیبتوں کے بعد ان کو ایک مدرسہ میں مدرس بنایا گیا، دس سال جزیرے میں جیل کاٹ کر بڑی تنگ و دو اور مشکلوں سے مارچ ۱۸۷۳ء میں ان کو رہائی نصیب ہوئی۔ اور زندہ و سلامت اپنے وطن مالہری واپس آئے۔ مصائب نے ان کے جسم کو چور چور کر دیا تھا اس لئے زندگی کے بقیہ ایام کی طرح گزار کر اسی ملک بقا ہوئے۔ صحیح تاریخ وفات کا علم نہیں ہو سکا۔ مولانا امیر احمد کا تذہلوی۔

ولادت کا تذہل ضلع مظفرنگر صفر ۱۳۲۷ھ (فروری ۱۹۰۹ء)

مظاہر علوم سہارن پور کے فاضل ہیں، فراغت کے بعد مظاہر علوم ہی میں مدرس ہو گئے اور تازہ زندگی اسی مدرسہ سے وابستہ رہے، حدیث کی متعدد کتابیں پڑھاتے رہے ۱۳۷۷ھ میں

صدر المدرسین بتائے گئے ان کی تصانیف میں تذکرۃ المصنفین ہے ، سنن ترمذی ، سنن ابن ماجہ اور شرح معانی الآثار پر آپ نے حاشیے بھی لکھے ہیں مگر ابھی تک طبع نہیں ہوئے ہیں ، اپنے وطن میں وفات پائی۔

وفات کا ندھلہ الرزوی الحجۃ ۱۳۸۴ھ (۱۹۶۵ء)

مولانا میر یاز خان سہارن پوری

ولادت بھوجپور ضلع مظفرنگر ۱۲۵۸ھ (۱۸۴۲ء)

دارالعلوم دیوبند اور مظاہر علوم سہارن پور میں تعلیم حاصل کی ، فراغت کے بعد مظاہر علوم میں استاد بنائے گئے ، علمی استعداد بہت پختہ تھی اور مطالعہ بہت وسیع ، مولانا مظہر نانوتوی یا شیخ اکدریث طویل رخصت پر ہوتے تو صحاح ستہ کی ساری کتابیں آپ ہی پڑھاتے تھے ، آپ مشہور بزرگ شاہ عبد الرحیم رائے پوری کے خلیفہ تھے نو برس تک ان کی خانقاہ میں مقیم رہے ، دعوت و تبلیغ سے بھی ہمیشہ دلچسپی رہی اور مختلف مقالات کا اس سلسلہ میں سفر کرتے رہے ، چونکہ آپ کے شیخ اور دوسرے اکابر علماء انگریزی حکومت کو اسلام اور مسلمانوں کا دشمن سمجھتے تھے اس لئے آپ کو بھی ان سے نفرت تھی ، انگریزی حکومت کے خلاف ، نصرۃ الابرار ، کے نام سے جو فتویٰ شائع ہوا تھا جس پر پانچ سو علماء کے دستخط تھے ان دستخط کرنے والوں میں موصوف بھی شامل تھے۔

وفات سہارن پور ۹ ربیع الثانی ۱۳۲۵ھ ۱۹۰۷ء

مولانا سید محمد امین نصیر آبادی

ولادت نصیر آباد ضلع رائے بریلی ۹ رذی الحجۃ ۱۲۷۵ھ (جولائی ۱۸۵۹ء)

مولانا عبدالحی فرنگی محلی لکھنؤ کے شاگرد اور مشہور شیخ طریقت تھے ، ان کو دو بزرگوں سے اجازت و خلافت حاصل تھی ایک سید فیضیہ البنی رائے بریلی اور دوسرے شاہ فیض اللہ اورنگ آبادی آپ دونوں کے خلیفہ تھے تعلیم و تدریس کے ساتھ بیعت و ارشاد کا سلسلہ بھی جاری رکھا ، ضلع اعظم گڑھ کے مغربی حصے میں آپ کے مریدین کی تعداد کافی تھی۔

وفات ۱۳۴۹ھ ۱۹۳۰ء

مولانا امام بخش صہبائی

ولادت تھا تیسرے ۱۲۲۱ھ (۱۸۰۶ء)

ان کو شاعری نے زیادہ چمکایا حالانکہ یہ عالم فاضل اور علوم متداول سے خوف واقف تھے، ان کے حلقہ احباب میں مولانا فضل حق خیر آبادی مفتی صدر الدین آزر دہ صدر الصد و بیسے اعظم رجال اور ائمہ فن شامل تھے، ۱۸۵۶ء کے طوفان دار و گیر میں پھنس گئے، کہا جاتا ہے کہ گوروں کا ایک دستہ ان کے محلہ کو چہ چیلان میں آیا اور جو لوگ ملے ان کو پکڑ لیا انھیں میں مولانا صہبائی اور ان کے دو جوان لڑکے بھی شامل تھے سب کو جینا پار لے جا کر گولی مار دی اور لاشوں کو اٹھوا کر جھنڈی میں پھینکوا دیا، اتنا معرزا اور عالم فاضل ایسی بے بسی و یکسی کی موت مرا کہ نہ قبر نصیب ہوئی نہ کفن۔

شہادت جون ۱۸۵۶ء (۱۲۷۳ھ)

علامہ النور شاہ کشمیری

ولادت دورھواں وادی لولاب کشمیر ۲۷ شوال ۱۲۹۲ھ ۱۶ اکتوبر ۱۸۷۵ء

مشہور محقق عالم، محدث، فقیہ، وسیع المطالع، انتہائی ذکی و ذہین، قوت حافظہ بے مثال، آپ کی ذات اسلامی علوم و فنون کا چلتا پھرتا کتب خانہ تھی، آپ کے والد کا نام سید محمد معظم شاہ تھا، کبیتی تعلیم گھر پر ہوئی پھر ضلع ہزارہ (سرحد) کے اہل علم سے تعلیم حاصل کی، ۱۸۸۱ء میں دارالعلوم دیوبند آئے اور یہاں چار سال رہ کر حضرت شیخ الہند، مولانا خلیل احمد محدث سہارن پوری اور دوسرے اساتذہ سے مختلف علوم و فنون کے ساتھ دودھ حدیث کی تکمیل کی۔

فراغت کے بعد تین یا چار سال مدرسہ امینیہ دہلی میں مدرس رہے پھر وطن چلے گئے، کچھ عرصہ بعد آپ دوبارہ دیوبند آئے تو دارالعلوم میں بحیثیت استاذ آپ کا تقرر ہو گیا ۱۳۲۵ھ (۱۹۲۶ء) تک بحیثیت صدر المدرسین شیخ اکھدیت جانشین شیخ الہند درس حدیث دیتے رہے ہزاروں علماء نے آپ سے استفادہ کیا بعد میں انتظامیہ سے بدول ہو کر مستعفی ہو گئے اور ڈابھیل چلے گئے اور درس حدیث دیتے رہے، علوم اسلامی میں وسیع النظری، استحضار مسائل، شواہد

ودلائل، حیرتناک حافظہ، معارف اسلامیہ کا گہرا ادراک اور بہت سے مسائل میں تفردات آپ کی خصوصیات تھیں۔ آپ کی کتابوں کے بلا تکلف اور برجستہ حوایجات احادیث کی توضیحات و تشریحات میں علامہ موصوف کا ان کے دور میں کوئی مثیل و نظیر نہیں تھا، آپ نے کوئی مستقل تصنیف یادگار نہیں چھوڑی لیکن آپ کے افادات کو ان کے جلیل القدر شاگردوں نے مختلف کتابوں میں جمع کر دیا ہے جن میں فیض الباری اور مشکلات القرآن سرفہرست ہیں، جمعیتہ علماء ہند سے ہمیشہ وابستہ رہے ۱۹۲۵ء کے سالانہ اجلاس کی صدارت فرمائی اور خطبہ صدارت پڑھا، ڈابھیل سے آپ بیمار ہو کر دیوبند آئے اور یہیں انتقال فرمایا۔

وفات دیوبند ۱۲ صفر ۱۲۵۲ھ مئی ۱۹۳۳ء

انور صابری

ولادت پاک پٹن ۱۰ مئی ۱۹۱۰ء

مشہور خوش فکر اور بدیہ گو شاعر، مجلس احرار اسلام کے لیڈروں میں شامل تھے، بدن بھاری، لباس بے ڈھنگا مگر جب مشاعروں میں پڑھتے تو مشاعرہ لوٹ لیتے تھے، آواز میں سوز کے ساتھ گھن گرج اور جادو تھا، لبنی لبنی نظمیں چند لمحوں میں لکھ دیتے، مولانا حسین احمد دینی کے قداکاروں میں تھے لیکن مزاج میں لاابالی پن بلکہ پھکڑ پن تھا، سگریٹ ان کی زندگی کا پانچواں عنصر تھا، مجاہدین آزادی میں ان کا شمار تھا، حکومت کی طرف سے وظیفہ ملتا تھا، جمعیتہ علماء ہند کے اجلاسوں میں ان کی نظموں کی وجہ سے گرمی پیدا ہو جاتی تھی، زیادہ تر دہلی میں رہتے تھے۔

وفات دیوبند ۱۳ اگست ۱۹۸۵ء (۷۵ سال)

مولانا انوار الحق فرنگی محلی

ولادت لکھنؤ فرنگی محل ۱۱۵۰ھ ۱۷۳۷ء

آپ ملا قطب الدین سہالوی کے پرپوتے ہیں والد کا نام ملا احمد عبد الحق تھا، بڑے بزرگ اولاد و وظائف کے پابند تھے، ملا عبد العلی بحر العلوم فرنگی محلی سے علوم ظاہری کی تکمیل کی اور ۱۷ سال کی عمر میں اپنے والد سے بیعت ہوئے، طبیعت تصوف کی طرف مائل تھی معقولات سے آپ کو کوئی دلچسپی نہیں تھی جب کہ علماء فرنگی محل کا اس دور میں طرہ امتیاز تھا البتہ

حدیث وفقہ سے تعلق باقی رہا، شب و روز ذکر و شغل میں مصروف رہتے، ان کے کشف و کرامت کے بہت سے قصے بھی مشہور تھے، فرنگی محل ہی میں اپنی عمر طبعی بسر کی اور یہیں سے راہی ملک بھاہوئے اور اپنے باغ میں مدفون ہوئے، اسی کو لکھنؤ میں انوار باغ کہا جاتا ہے۔
وفات فرنگی محل لکھنؤ ۲۶ شعبان ۱۲۳۶ھ (۱۸۲۱ء)

مولانا انوار اللہ حیدر آبادی

ولادت قندھار ضلع نانڈیڑ وکن، ربیع الآخر ۱۲۶۳ھ (مارچ ۱۸۴۸ء)
معزز علماء میں تھے، مولانا عبد الحکیم فرنگی محل لکھنؤی اور مولانا عبدالحی فرنگی محل کے شاگردوں میں ہیں۔ تفسیر خاص طور سے شیخ عبداللہ الیمینی سے پڑھی تھی، اور جب ۱۲۹۴ھ (۱۸۷۷ء) میں حج کیلئے گئے تو وہاں حضرت حاجی امداد اللہ تھانوی ہماجرنگی سے بیعت ہوئے اور اجازت بھی حاصل کی۔

ریاست حیدر آباد میں وزارت کے معزز عہدے پر فائز تھے، نوایان حیدر آباد کے استاذ بھی رہے۔ ان کو ریاست کی طرف سے ”خان بہادر“ اور ”نواب فضیلت جنگ“ کے خطابات حاصل تھے، سرکاری مصروفیتوں کے ساتھ ساتھ درس و تدریس، مطالعہ کتب اور تصنیف و تالیف کا سلسلہ بھی جاری تھا۔ حیدر آباد ریاست میں جب قادیانیت کے اثرات ہوئے تو مولانا محمد علی مونگیری نے ان کو خط لکھ کر اس کی طرف توجہ دلائی تھی، پھر اس سلسلہ میں ان کی دلچسپی اتنی بڑھی کہ رو قادیانیت میں مستقل ایک ضخیم کتاب ”افادۃ الافہام“ کے نام سے دو جلدوں میں لکھی، فلسفہ جدید و قدیم کے موضوع پر بھی ان کی ایک کتاب ہے ان کی کتاب ”حقیقت تفقہ“ امام اعظم ابو حنیفہ کی فقہ کی ترجیح پر ہے جو دو جلدوں میں ہے، ابوذر غفاری کی سوانح بھی لکھی ہے، ان کی ایک کتاب ”مقاصد الاسلام“ گیارہ جزوں میں ہے، آپ کی ساری تصانیف اردو میں ہیں۔
وفات جمادی الآخر ۱۳۳۶ھ (۱۹۱۷ء) مدفن مدر نظامیہ حیدر آباد

مولانا نیس الرحمن لدھیانوی۔

ولادت: لدھیانہ ۳ جنوری ۱۹۲۰ء (جمادی الاول ۱۳۳۹ھ)

مشہور قومی لیڈر رئیس الاحرار مولانا حبیب الرحمن لدھیانوی کے صاحبزادے اور مظاہر علوم کے فاضل تھے مولانا حسین احمد مدنی اور حضرت مفتی کفایت اللہ دہلوی سے بھی ان کو سند و اجازت حدیث حاصل تھی، شاہ عبدالقادر رانی پوری سے بیعت تھے اور خلیفہ بھی، فراغت کے بعد مدرسہ النوریہ لدھیانہ اور مدرسہ خیر المدارس جالندھر میں استاد رہے، ۱۹۴۷ء کے ہنگاموں میں لدھیانہ چھوڑ دیا اور برسوں ادھر ادھر رہے ۱۹۵۶ء میں پاکستان چلے گئے اور لائل پور میں مقیم ہو گئے اور وہاں کے مدرسہ تجوید القرآن کے مہتمم رہے اور جامع مسجد کے خطیب بنائے گئے تدریسی فرائض بھی انجام دیتے رہے اور نماز فجر مسلسل ۲۳ سال تک ترجمہ قرآن اور تفسیر بیان کرتے رہے، صاحب قلم تھے مضامین رسائل و اخبار میں شائع ہوتے تھے کوئی تصنیف طبع نہیں ہوئی۔

وفات لائل پور پاکستان ۲۵ رمضان ۱۳۹۲ھ ۱۲ اکتوبر ۱۹۷۳ء

مولانا محمد اویس نگرانی

زمانہ دراز تک ندوۃ العلماء کے شیخ التفسیر رہے، مولانا حسین احمد مدنی سے بیعت اور اجازت سے مشرف تھے ندوہ میں آنے سے قبل کچھ دنوں دارالمصنفین اعظم گڑھ میں سید سلیمان ندوی کے معاون رہے جب وہ سیرۃ النبی پر نظر ثانی کر رہے تھے حواجیات کی تلاش اصل سے مقابلہ اور تخریج احادیث ان کے ذمہ تھا، (لفوز الکبریٰ اور العقیدۃ المحسنہ) پر حواشی لکھے اور طبع ہوئے۔

وفات ۲۹ شعبان ۱۳۹۶ھ ۲۱ اگست ۱۹۷۶ء

مولانا حکیم محمد ایوب سہارنپوری

ولادت سہارن پور

آپ شہر سہارن پور میں طبیبوں کے ایک مشہور خاندان سے تعلق رکھتے ہیں، علم حدیث اور فن اسماء الرجال سے خصوصی دلچسپی تھی، اس موضوع پر آپ کی متعدد کتابیں ہیں۔

تراجم الاحبار فی رجال معانی الآثار، تصحیح الافلاطون الکتابیہ فی النسخ الطیوید، تعقیب التعلیب
فی تقریب التہذیب ان کی اہم تصانیف میں شامل ہیں، ان کے علاوہ موطا امام مالک پر ان کا
حاشیہ بھی ہے۔

وفات بہارن پور ۱۳۰۶ھ ۱۹۸۶ء

مولانا محمد ایوب اعظمی
ولادت موضع اعظم گڑھ

مدرسہ مفتاح العلوم شاہی مسجد کٹرہ جو آج ملک کے بڑے اداروں میں شمار ہوتا ہے اس
کی بنیاد ثانیہ میں جن تین بزرگوں نے اہم کردار انجام دیا ان میں موصوف بھی شامل تھے۔
عرصہ دراز تک مدرسہ کے مہتمم اور اس کی مالیات کے ذمہ دار رہے، اپنے دور اہتمام میں دو ایک
سبق بھی پڑھاتے تھے، پھر آپ جامعہ اسلامیہ ڈابھیل (سورت) کی دعوت پر وہاں گئے اور شیخ الحدیث
کے منصب پر فائز رہے اور بیسوں سال مسلسل بخاری و مسلم کا درس دیتے رہے، اخیر زندگی میں
ضعف اور کبرسنی کی وجہ سے علمدگی اختیار کر لی اور مؤاخذے اور یہیں سے سفر آخرت اختیار کیا۔

وفات مؤبہ شوال ۱۴۰۳ھ ۱۹۸۲ء

مولانا آزاد سحانی

ولادت سکندر پور ضلع بلیا

اپنے دور کے شعلہ بیان مقررین میں شمار کئے جاتے تھے، سیاسی پلیٹ فارموں پر ان کی
گہن گرج مشہور تھی، آپ کا وطن سکندر پور ضلع بلیا ہے جو خوشبودار تیلوں کے لئے مشہور ہے مگر
آپ نے ساری زندگی کانپور میں بسر کی، مشاہیر و علماء میں ان کا شمار تھا، کانپور کی مسجد جب
۱۹۱۳ء میں شہید کی گئی اس وقت انگریزی حکومت کے خلاف اپنے جزمندانہ اقدام کے بعد
آپ کا نام اٹھرا اور آپ پورے ملک میں مشہور اور روشناس ہو گئے، تحریک آزادی میں کام
کرنے والوں میں ان کا نام نمایاں تھا، طویل عمر پائی، اپنے مخصوص خیالات و نظریات کی وجہ
سے مستند و مقرب علماء میں ان کا کوئی قابل ذکر مقام نہ بن سکا۔

آخر عمر میں ذہنی توازن بھی درست نہیں رہا، اسی حال میں آپ نے سفر آخرت اختیار کیا۔

ریشمی رومال تحریک کی سرکاری خفیہ فائل میں بھی آپ کا نام شامل ہے، بظاہر تحریک سے ان کا کوئی تعلق نہیں تھا اور نہ وابستگی تھی، لیکن برطانوی حکومت کی نگاہ میں وہ انگریز دشمن ضرور تھے اس لئے ان سے بھی باز پرس کی گئی، آپ کا اصل نام مولانا عبدالقادر تھا مگر آزاد سبانی کے نام سے مشہور ہوئے اخیر زندگی میں گورکھپور میں قیام تھا اور یہیں سے سفر آخرت پر روانہ ہوئے۔

وفات گورکھپور ۲۲ جون ۱۹۵۷ء ذی الحجہ ۱۳۷۷ھ

شاہ آفاق احمد ردولوی

ردولی ضلع بارہ بنکی درگاہ کے سجادہ نشین اور پیر تھے، یہیں کی سرزمین میں مشہور شیخ طریقت شاہ احمد عبدالحق ردولوی مدفون ہیں، ان کی اودھ میں کافی شہرت رہی، آپ کا تعلق اسی خاندان سے ہے، شاہ آفاق احمد اپنی خانقاہ میں سالانہ عرس بڑی دھوم دھام سے کرتے اس موقع پر نامی گرامی اور مشہور قوال بلائے جاتے اور دھوم سے قوالیاں ہار مونیماں اور ٹھول کے ساتھ ہوتی تھیں ان سے پہلے بھی یہ محفل سماع اس خانقاہ میں منعقد ہوتی رہی لیکن ان کے دور میں اس میں مزید اہتمام کیا گیا اور اس کی رونق اور آن بان میں اضافہ کیا گیا، حضرت شاہ آفاق احمد سجادہ نشین درگاہ شیخ العام ردولی شریف کے نام سے مشہور تھے۔

وفات میڈیکل کالج ہسپتال کھنؤ ۲۵ جولائی ۱۹۵۷ء (۱۳۷۷ھ) مدفون ردولی ضلع بارہ بنکی۔

(ب)

خواجہ باقی باللہ

ولادت کابل ۱۲۹۲ھ (۱۸۷۳ء)

عہد اکبری کے مشہور بزرگ اور شیخ طریقت تھے، دہلی میں سکونت تھی، آپ کی خانقاہ قلعہ فیروز شاہ کوٹہ کی مسجد میں تھی، مجدد الف ثانی حضرت شیخ احمد سرہندی آپ کے خلفاء میں تھے صرف چالیس سال کی عمر میں وفات پائی۔

وفات دہلی ۱۳۱۶ھ ۱۹۰۳ء مدفن قطب روڈ صدر بازار کاتھما ندوستان

مولانا بدر عالم میرٹھی مہاجر مدنی۔

ولادت بدایوں ۱۳۱۶ھ (۱۸۹۸ء)

علامہ انور شاہ کشمیری کے مخصوص تلامذہ میں سے تھے، علم و فضل میں درجہ کمال حاصل تھا، آپ کی تعلیم کا آغاز انگریزی اسکول سے ہوا یہڑک پاس کرنے کے بعد دل انگریزی تعلیم سے اچاٹ ہو گیا، اور پھر دینی تعلیم میں لگ گئے اور مظاہر علوم سہارن پور سے سند فراغت حاصل کی، مولانا خلیل احمد محدث سہارن پور سے حدیث پڑھی، فراغت کے بعد وہیں مدرس ہو گئے دو سال بعد دارالعلوم دیوبند میں استاد بنا کے گئے، وہیں سے علامہ انور شاہ کشمیری کے ساتھ ڈابھیل چلے گئے اور جامعہ اسلامیہ ڈابھیل میں استاد حدیث رہے اور وہیں چار بار بخاری حضرت شاہ صاحب سے پڑھی پھر آپ ریاست بہاول پور چلے گئے وہاں ایک مدرسہ کی بنیاد ڈالی تقسیم ملک کے بعد آپ پاکستان چلے گئے اور کراچی میں جامعہ اسلامیہ کی بنیاد رکھی اور اس کو ترقی دیا پھر کراچی سے بریت ہجرت مدینہ منورہ چلے گئے۔

علامہ کشمیری کے درس حدیث کے افادات کو آپ نے "فیض الباری" میں جمع کیا اور شائع کیا، دہلی میں تدوۃ المصنفین جیسا اشاعتی ادارہ اپنے رفقاء کے ساتھ قائم کیا جس نے سیکڑوں اہم ترین کتابیں شائع کیں، ترجمان السنۃ کے نام سے چار ضخیم جلدوں میں احادیث کی فصیح و بلیغ اور شستہ زبان میں ترجمانی کی ہے۔ اور ہر اہل علم کے لئے قابل مطالعہ

ان کی دوسری کتاب جواہر الحکم ہے یہ بھی مدیٹون کا ایک خاص نقطہ نگاہ سے انتخاب ہے۔
آپ کراچی سے مدینہ منورہ چلے گئے تھے وہاں بھی آپ کی تصنیف و تالیف کا سلسلہ
جاری تھا اسی مبارک مشغلہ میں رہتے اسی پاک سرزمین سے سفر آخرت پر روانہ ہوئے۔

وفات مدینہ منورہ ۱۳۸۵ھ اکتوبر ۱۹۶۵ء

مولانا حکیم برکات احمد ٹونکی۔

ولادت ٹونک ۱۲۸۰ھ ۱۸۶۳ء

ٹونک کی مشہور شخصیتوں میں سے ہیں، زندگی بھر درس و تدریس کا مشغلہ رہا ان
کے شاگردوں کی تعداد کافی ہے، ابتدائی تعلیم ٹونک میں حاصل کر کے رام پور گئے اور مولانا
عبدالحق خیر آبادی کے حلقہ درس میں شامل ہو گئے اور عرصہ تک ان کی خدمت میں رہے
فراغت کے بعد دہلی جا کر حکیم غلام نجف خاں سے طب کی تعلیم حاصل کی، دہلی سے بھوپال
گئے اور وہاں مولانا محمد ایوب پھلتی سے صحاح ستہ پڑھ کر سند و اجازت حدیث حاصل کی
ٹونک لوٹ کر علاج و معالجہ کی راہ اختیار کی مگر اس میں دلچسپی نہیں ہوئی اس لئے ترک
کر دیا اور درس و تدریس میں مشغول ہو گئے، منطق و فلسفہ کی تعلیم میں اتنی شہرت حاصل
کی کہ اس فن سے دلچسپی رکھنے والوں کا آپ کی ذات مرجع بن گئی، ان کے درسیں سے
بہت سے امام المعقولات بن کر نکلے اور طلبہ کا مرجع بن گئے، منطق و فلسفہ میں اتنا غلو
بڑھ گیا کہ علم حدیث کی طرف کوئی توجہ نہیں کر سکے، آخر عمر میں تصوف کی طرف میلان ہو گیا
تھا اور یہ میلان اتنا بڑھا کہ وہ مجذوب سے ہو گئے تھے، ان کی تصانیف میں، الانہار الاربعہ
(تصوف میں) القول الغلط فی تحقیق الوجود الرابض، امام الکلام فی تحقیق الاجرام (فلسفہ میں)
ان کے علاوہ فلسفہ اور علم کلام کی بعض کتابوں پر حواشی بھی لکھے ہیں اور جامع ترمذی پر بھی کہا جاتا
ہے کہ انھوں نے حاشیہ لکھا تھا۔

وفات ٹونک ۱۳۳۷ھ ستمبر ۱۹۲۸ء

مولانا برکت اللہ بھوپالی -

ولادت بھوپال ۱۸۵۶ء

عالم فاضل تھے، آزادی وطن کے جذبے اور تحریک آزادی کے سلسلہ میں انکی باغیانہ سرگرمیوں کی وجہ سے انگریزی حکومت ان کو گرفتار کرنا چاہتی تھی، آپ نے خفیہ طور پر ہندوستان چھوڑ دیا اور ساری زندگی یورپ اور ایشیا کے ملکوں میں گھوم پھر کر ہندوستان کی آزادی کے لئے جدوجہد کرتے رہے کابل میں مولانا عبید اللہ سندھی اور راجہ پرتاب سنگھ نے جو آزاد ہند حکومت بنائی تھی اس کا وزیر اعظم آپ ہی کو بنایا گیا تھا، یورپ کے ملکوں سے باغیانہ مضامین اور نظمیں طبع کرانے خفیہ طور پر ہندوستان بھیجتے رہتے تھے جلاوطنی کی اس زندگی میں یورپ کی کئی یونیورسٹیوں میں اُردو کے استاد بھی رہے بالآخر دیاغیر ہی میں جان جاں آفریں کو سپرد کردی اور وطن کا منہ دوبارہ دیکھنا نصیب نہ ہوا۔

وفات سان فرانسسکو کیلو فورنیا امریکہ ۲۷ ستمبر ۱۹۲۷ء (۷۳ سال)

مولانا برکات احمد قاسمی -

ولادت ادوی ضلع اعظم گڑھ

اس دیار کے مشہور عالم مولانا امام الدین پنجابی بانی مفتاح العلوم مؤ کے پوتے تھے آپ کے والد کا نام مولانا فضل الرحمن تھا جو اپنے وقت کے بہترین واعظ تھے، مولانا برکات احمد خود بھی بہترین خطیب اور مقرر تھے، دارالعلوم دیوبند کے فضلاء میں تھے ان کی ساری زندگی نا نیہال ادوی میں گزری کیونکہ ان کی کم عمری میں ان کے والد کا انتقال ہو گیا تھا، البتہ دادا زندہ تھے جن کا مستقل قیام مؤ میں تھا مگر کبھی کبھی ادوی آکر اپنے پوتوں کو دیکھ جاتے تھے اور ان کی تعلیم و تربیت پر نظر رکھتے تھے، تعلیم سے فراغت کے بعد تجارت کو ذریعہ معاش بنانا چاہا لیکن ہر کوشش ناکام ہوتی گئی اس لئے سلسلہ ملازمت دیوریا چلے گئے، وہاں بھی مختلف مراحل سے گزرے آخر میں بکسوں کا کارخانہ کھول لیا یہ کاروبار چل نکلا اور مالی اعتبار سے مطمئن ہو گئے، دیوریا شہر کی واحد انجمن اسلامیہ کے سربراہ تھے جو شہر میں ہر طرح کی مذہبی سرگرمیوں کی ذمہ دار تھی ابتداءً موصوف جمیۃ علماء ہند سے وابستہ تھے لیکن

۱۹۳۵ء کے طوفانی دور میں جب تحریک پاکستان مسلمانوں کے دلوں کی آواز بن چکی تھی آپ حالات سے مجبور ہو کر مسلم لیگ میں شامل ہو گئے لیکن اکابر سے تعلق برقرار رہا، اس دور میں ضلع گورکھپور کے بڑے لیڈروں میں شمار کئے جاتے تھے اور لیگ کی حمایت کرتے رہے ۱۹۳۷ء کے بعد سیاست سے کنارہ کش ہو گئے لیکن قومی و ملی سرگرمیاں بدستور جاری رہیں جس کی وجہ سے دیواریا شہر کے مسلمانوں پر ان کا سب سے زیادہ اثر رہا، میونسپل بورڈ کے الیکشن میں کھڑے ہوئے اور کامیاب ہو کر وائس چیرمین ہوئے، ۱۹۵۶ء میں ادوی ضلع اعظم گڑھ میں جمیعتہ علماء کی ۲۳ ضلعوں کی جو کانفرنس ہوئی اس کی کامیابی میں بھرپور حصہ لیا اور ہر طرح کا تعاون دیا، ابتداء سے انتہاء تک اس کی ذمہ داریوں کو پورا کرتے رہے، بہت ہی زندہ دل اور باغ و بہار عالم تھے دیواریا میں گھر بنا لیا تھا وہیں سے سفر آخرت پر روانہ ہوئے۔

وفات دیواریا ۱۹۷۹ء ۱۳۹۹ھ

شاہ بدر الدین پھلواوی

ولادت پھلواوی شریف ۱۲۶۵ھ (۱۸۵۱ء)

خانقاہ مجیبہ پھلواوی شریف کے سجادہ نشین تھے، زہد و تقویٰ، حسن اخلاق، اخلاص و صداقت اور بہترین سیرت کے مالک تھے، شب دروز مطالعہ کتب میں مصروف رہتے تھے، پھر سے نورانیت برستی تھی، جب ان کے علم و فضل اور زہد و تقویٰ کی بہار میں مشہرت ہوئی تو مختلف شہروں کے علماء نے متفقہ طور پر آپ کو امیر شریعت بہار منتخب کر لیا، آپ نے اس عہدہ کو قبول کر کے اس کا حق ادا کر دیا قوم و ملت کی خیر خواہی، وعظ و نصیحت اور دوسرے طریقوں سے مسلم معاشرہ کی اصلاح میں مصروف رہے، انگریزی حکومت نے ان کو شمس العلماء کا خطاب دیا تھا جسے انھوں نے پہلے تو قبول کر لیا لیکن جب ان کو یہ علم ہوا کہ انگریزی حکومت خلافت عثمانیہ کی دشمن ہے اور اس کو ختم کرنے پر تلی ہوئی ہے تو انھوں نے خطاب واپس کر دیا اور قبول کرنے سے قطعی انکار کر دیا یہ ان کی جرات حق تھی اور اسلامی جذبہ، جب کہ اس دور میں انگریزوں کا رعب و دبدبہ مسلمانوں پر بے پناہ چھایا ہوا تھا۔

وفات ۱۸ صفر ۱۳۴۳ھ (۱۹۲۳ء) پھلواوی شریف (بہار)

مولانا محمد بشیر فیروز پوری

عالم فاضل تھے، ان کے والد کا نام مولانا رحیم بخش تھا ان کا وطن ماہرودال ضلع فیروز پور (پنجاب) تھا ان کے بھائی سید احمد شہید رائے بریلوی کے ایک خلیفہ سے بیعت تھے اور وہ خود ان کے استاد تھے، ان کا نام حیدر علی تھا، والد نے آپ کو دینی تعلیم والائی، یہ تکمیل کے بعد جوش جہاد میں سرحدی علاقہ میں پہنچ گئے اور انھوں نے اپنے خاندانی نام عبدالرحیم کو بدل کر اپنا نام محمد بشیر رکھ لیا تاکہ راز افشار نہ ہو سکے، آپ مجاہدین استھانہ کے ساتھ ان کی سرگرمیوں میں حصہ لینے لگے پھر آپ اپنی صلاحیتوں کی بنیاد پر ان کے امیر ہو گئے، کابل میں جب مولانا جمید اللہ سندھی وغیرہ نے آزاد ہند حکومت بنائی تھی تو اس میں ان کو وزیر دفاع بنایا گیا تھا، انھوں نے حکومت افغانستان میں بڑا اثر پیدا کر لیا تھا اور امیر حبیب اللہ خاں کو ہموار کر لیا، اس نے مجاہدین یاغستان کی تنظیم کے لئے سالانہ ۱۲ ہزار کی رقم دینی منظور کر لی تھی۔ مولانا محمد بشیر مستقل طور پر یاغستان میں مجاہدین کی تنظیم میں لگے رہے، ایک غدار نے دھوکے سے آپ کو قتل کر دیا۔

مولانا محمد بشیر سہسوانی

ولادت سہسوان ضلع بدایون ۱۲۵۳ھ (۱۸۳۸ء)

اپنے وطن میں ابتدائی تعلیم حاصل کر کے لکھنؤ گئے وہاں مولانا داؤد علی بنارس سے منطق و فلسفہ کی تعلیم حاصل کی، پھر متحرک گئے وہاں حکیم نور الحسن سہسوانی سے کچھ کتابیں پڑھیں، آخر میں دہلی جا کر شاہ نذیر حسین دہلی سے حدیث پڑھی، فراغت کے بعد آسام چلے گئے اور وہاں سلیٹ میں ایک مدرسہ میں مدرس ہو گئے کچھ عرصہ بعد سہسرام پہنچے آگئے، کچھ دنوں یہاں درس و تدریس کا سلسلہ رکھا پھر وہاں سے جب اکبر آباد آئے تو یہاں تقریباً ۱۵ سال مسلسل سند تدریس کو سنبھالا، پھر یہاں سے رخت سفر باندھا تو بھوپال میں جا کر کھولا اور وہاں ۲۰ سال کی طویل مدت گذاری۔

اپنے دور کے مشہور علما میں تھے، نواب بھوپال جو خود بہت بڑے عالم تھے مولانا کا بڑا احترام کرتے تھے ان کو سند و اعزازت حدیث شیخ حسین بن عمن یمانی سے اور حب

حجاز گئے تو وہاں کے مشہور عالم شیخ محمد بن عبدالرحمن سہارن پوری اور شیخ احمد بن عیسیٰ شرقی سے بھی حاصل تھی، تصنیف و تالیف کا مشغلہ ہمیشہ رہا ان کی زیادہ تر کتابیں ادنیٰ مسائل پر ہیں جو اخلاف اور شوافع کے درمیان مختلف فیہ ہیں، موصوف مسلک اہل حدیث تھے انکی تصانیف : صیانت الاحسان فی الرد علی الشیخ احمد بن حنبلان، القول المحکم، القول المنصور، السعی المشکور، اسیف السلول، البرہان البجاب فی الفرصیۃ ام الکتاب، تحقیق الربو، الرد علی القادیانی، اثبات البیۃ المروجہ، جواز الاضیحة الی آخر ذی الحجہ، آخر میں بھوپال سے دہلی آگئے تھے یہیں انتقال کیا۔

وفات دہلی جمادی الآخر ۱۳۲۳ھ (اگست ۱۹۰۵ء)

(ت)

مولانا تاج محمود ابوالحسن

موضع امر وہٹ ضلع سکھر (سندھ) کے بڑے معزز عالم اور محترم پیر تھے، سکھر کے اطراف و جوانب میں ان کا بڑا اثر و رسوخ تھا، ہزاروں ہزار مسلمان متوسل اور مرید تھے حضرت شیخ الہند اپنی تحریک کے سلسلہ میں ان سے ملاقات کے لئے ایک بار امر وہٹ گئے تھے اور ان کو اپنی تحریک کا ہم نوا بنالیا تھا اسی کی وجہ سے سندھ کے ضلعوں میں سکھر تحریک شیخ الہند کا مرکز بن گیا تھا، حکومت نے شبہ کی بنیاد پر پیر صاحب کو گرفتار کیا تھا مگر بعد میں چھوڑ دیا، بہت ہی پرجوش مسلمان تھے تحریک خلافت کے زمانہ میں شروع سے آخر تک بڑے جوش و خروش کے ساتھ شریک رہے۔ تحریک خلافت ہی کے زمانہ میں انتقال کیا۔ صبح سال وفات نہ مل سکا۔

علامہ تاجور نجیب آبادی۔

ولادت یعنی سال ۱۸۹۳ء (۱۳۱۲ھ)

آپ کا وطن نجیب آباد ضلع بجنور (اتر پردیش) ہے، علوم اسلامیہ کے فاضل تھے، بہت ہی ذی استعداد عالم تھے، ۱۹۱۲ء میں بسلسلہ معاش لاہور چلے گئے اور ایک کالج میں استاد ہو گئے، پنجاب یونیورسٹی کے فیلو تھے، لاہور میں بڑی عظمت و شہرت حاصل کی، ایک میاری رسالہ شاہکار جاری کیا تھا، متعدد کتابوں کے مصنف ہیں، لاہور ہی میں انتقال کیا۔

وفات لاہور ۲۰ جنوری ۱۹۵۱ء (۱۳۷۰ھ)

مولانا تاراب علی لکھنوی

ولادت ۱۲۱۳ھ (۱۷۹۹ء)

ان کا وطن لکھنؤ تھا، عرصہ دراز تک رسترا ضلع بلیا (اتر پردیش) کے مدرسہ میں تعلیم و تدریس کے فرائض انجام دیے، مشرقی اتر پردیش کے بہت سے علماء کو آپ سے

شرف تلمذ حاصل ہے، مولانا عبدالحق شیخ الدلائل آپ کے شاگردوں میں ہیں جنہوں نے الاکلیل جیسی ضخیم تفسیر لکھی ہے۔

وفات محمد آباد گوہرہ ضلع اعظم گڑھ صفر ۱۲۸۱ھ (۱۸۵۶ء)

مولانا محمد تقی امینی۔

ولادت صبرہ ضلع بارہ بنکی

مدرسہ امینیہ دہلی کے فاضل، مفتی اعظم مولانا کفایت اللہ دہلوی کے شاگرد تھے، کئی مدارس میں قرآن تدریس انجام دیئے، آخر میں علی گڑھ مسلم یونیورسٹی میں ناظم دینیات پھر صدر دینیات ہو گئے تھے، جدید فقہ ان کا خاص موضوع تھا، اس موضوع پر ان کی کئی کتابیں ہیں۔ ایک معمولی سا ہفتہ وار اخبار "احتساب" نکالتے تھے، علی گڑھ ہی میں دودھ پورہ ڈپر گھر بنایا تھا اور وہیں مستقل سکونت اختیار کر لی تھی، میرے غلص دوستوں میں تھے کئی بار بنارس تشریف لائے تھے، دینی اجلاسوں میں بحیثیت مقرر بلائے جاتے تھے،

وفات علی گڑھ ۲۱ جنوری ۱۹۹۱ء (۱۴۱۲ھ)

علامہ تمنا عیادی پھلواری

ولادت پھلواری (بہار) ۲۰ شوال ۱۳۰۵ھ ۱۳ جون ۱۸۸۵ء

کثیر المطالعہ، ذہین و طباع، مختلف افکار و نظریات کے معجون مرکب، خانقاہ مجیدیہ پھلواری شریف سے تعلق رکھنے والے اور علامہ شبلی نعمانی کے شاگردوں میں کہے جاتے ہیں، تقسیم ملک کے بعد مشرقی پاکستان چلے گئے اور چائنگام میں سکونت اختیار کر لی تھی جہاں ان کے لڑکے کا بہت بڑا کاروبار تھا بنگلہ، موٹر، نوکر چاکر غرضیکہ ہر طرح کا آرام و اطمینان میسر تھا پھر وہ چائنگام سے کراچی منتقل ہو گئے اور آخر تک وہیں مقیم رہے اور وہیں سے سفر آخرت اختیار کیا، کراچی میں قیام کے بعد بہت سے مضامین اخبار و رسائل میں مسلسل لکھے جس سے فقہ الحکامہ کو قوت ملی، غلام احمد پرویز جو اس فقہ کے سرغنہ تھے انہوں نے ان مضامین سے خوب فائدہ اٹھایا، بلا جھجک مشہور اور ثقہ راویان حدیث کو کذاب اور افتراء پرداز لکھ جاتے حدیث ہے کہ امام زہری کو بھی انہوں نے نہیں بخشا، مشہور ائمہ فقہ سے اپنی عقیدت کا اظہار بھی کرتے اور ان پر کڑی سے

کڑی نکتہ چینی بھی کرتے تھے منکرین حدیث کے رسالہ، طلوع اسلام، میں ان کے مضامین بکثرت شائع ہوئے، چونکہ کثیر المطالعہ تھے اس لئے قلم جس طرف چل پڑا سیکڑوں صفحات لکھ ڈالے محمود عباسی کی بدنام زمانہ کتاب کے طرز پر انھوں نے بھی ایک کتاب لکھی تھی جس میں حضرت حسین کو خطا کار قرار دیا تھا اور یزید کو ہر جگہ امیر المومنین علیہ الرحمہ لکھتے ہیں، جنگ جمل، جنگ صفین، کربلا، اور واقعہ حرہ پر سات ہزار اشعار پر مشتمل ایک پوری کتاب لکھ دی جس کو، القصیدۃ الزہراء کے نام سے طبع کرایا تھا، اس کے مقدمہ میں لکھا کہ یزید، مروان اور حضرت معاویہ کے بارے میں ساری روایتیں شیعوں کی گڑھی ہوئی ہیں، آپ نے ادوی میں محلہ کوٹ کی مسجد کے لئے تاریخ تعمیر لکھی تھی جو مسجد پر کندہ ہے۔

لکھنے تاریخ متنا خوب بنی مستحکم مسجد
وفات کراچی ۲ شوال ۱۳۹۲ھ (۲۷ نومبر ۱۹۷۷ء) مدفن گلشن اقبال کراچی

(ب)

مولانا ثابت علی پُر قاضوی

یہ استاذ الاساتذہ مولانا عبداللطیف پُر قاضوی کے برادر زادہ تھے، جب منظرِ ہر علوم قائم ہوا تو اس کے پہلے دور کے طلبہ میں تھے، انھوں نے حدیث مولانا محمد مظہر نانوتوی سے پڑھی، فراغت کے بعد ان کو منظرِ ہر علوم ہی میں ۱۲۹۵ھ میں استاد بنا دیا گیا، ہر علم و فن کی کتابیں پڑھاتے تھے، بہت راج ان کا شمار بڑے اساتذہ میں ہونے لگا، صحاح ستہ کی کتابوں میں سے سنن ابن ماجہ کا درس آپ سے متعلق تھا، اصول اور ضبط اوقات کے بہت پابند تھے سوائے تعطیل کلاں اور تعطیل عید الاضحیٰ مدرسہ سے نہیں جاتے تھے۔

وفات ربیع الثانی ۱۳۴۲ھ (۱۹۲۳ء) بعمر ۶۵ سال

قاضی شتار اللہ پانی پتی

ولادت پانی پت ۱۱۴۳ھ (۱۷۳۰ء)

قاضی، مفتی، فقیہ اور مفسر تھے، مدارس اسلامیہ کے نصاب فارسی کی کتاب مالا بد مذہب آپ ہی کی زندہ جاوید کتاب ہے جس میں فارسی زبان میں مسائل بیان کئے گئے ہیں عربی میں قرآن پاک کی ایک ضخیم تفسیر لکھی جو چھ جلدوں میں طبع ہوئی ہے اور تفسیر مظہری کے نام سے مشہور ہے، اس تفسیر کی خصوصیت یہ ہے کہ اس سے فقہی احکام بکثرت مستنبط کئے گئے ہیں۔

وفات رجب ۱۲۲۵ھ اگست ۱۸۱۰ء

مولانا شتار اللہ الوفا امرتسری

ولادت امرتسر ۱۲۸۵ھ (۱۸۶۹ء)

شیخ پنجاب، رئیس المناظرین، فاتح قادیان، مدیر اخبار، اہلحدیث، امرتسر مولانا شتار اللہ امرتسری کشمیری النسل ہیں، حدیث کی تعلیم مولانا عبدالمنان وزیر آبادی سے حاصل کی اور انھیں کی سند دکھا کر شاہ تذیر حسین دہلوی شمس العلماء سے اجازت حاصل کی، پھر آپ دارالعلوم دیوبند

گئے اور شیخ ابند مولانا محمود حسن کے سامنے زانوئے تلمذتہ کیا اور آپ سے معقولات و منقولات اور کتب درسیہ کی سند حاصل کی پھر اس کے بعد مدرسہ فیض عام کانپور میں آپ کی دستار بندی ہوئی۔ یہ مناظروں کا دور تھا آپ نے آریوں، عیسائیوں اور بالخصوص قادیانیوں سے معرکہ الآراء مناظرے کئے، مرزا غلام احمد قادیانی سے اس کے چیلنج پر مباہلہ کیا، مرزا غلام احمد قادیانی نے کہا کہ جو جھوٹا ہوگا وہ پتھر کی زندگی میں مرجائے گا، نتیجہ یہ ہوا کہ مرزا غلام احمد قادیانی ۲۶ مئی ۱۹۰۷ء کو ہیفہ میں مبتلا ہو کر واصل جہنم ہوا اور مولانا شتار اللہ اس کی موت کے بعد چالیس برس تک زندہ رہے۔

آپ نے سرگرم سیاست میں حصہ لیا، جمعیتہ علماء ہند سے ہمیشہ وابستہ رہے، آزادی کے بعد فسادات میں آپ کے اکلوتے صاحبزادے مولوی عطاء اللہ ۱۳ اگست ۱۹۴۷ء کو امرتسر میں شہید کر دیے گئے اس کے بعد آپ سرگودھا چلے گئے اور وہیں زندگی کے بقیہ دن پورے کئے، آپ کئی درجن کتابوں کے مصنف ہیں اور بیشمار چھوٹے چھوٹے رسالے مختلف مسائل پر آپ کے قلم سے نکلے۔

وفات سرگودھا (پاکستان) ۳ جمادی الاول ۱۳۶۷ھ

۱۶ مارچ ۱۹۴۸ء

(ج)

مولوی چراغ علی

ولادت میرٹھ ۱۸۴۳ء (۱۲۶۰ھ)

باقاعدہ اور بہت زیادہ تعلیم یافتہ نہیں تھے، البتہ فارسی، اور انگریزی سے بخوبی واقف تھے لیکن لگن اور شوق مطالعہ نے اس کی کوپور کر دیا، ۱۲ سال کی عمر تھی کہ ان کے والد کا انتقال ہو گیا اس لئے باضابطہ کوئی امتحان اس نہ کر سکے، معاشی حالت خراب ہونے کی وجہ سے نوعمری ہی میں ملازمت شروع کر دی، پہلے بیس روپے ماہوار پر ضلع بستی میں خزانے کے منشی ہوئے، پھر بتدریج ترقی کرتے رہے اور مطالعہ کتب سے اپنی علمی صلاحیتوں میں برابر اضافہ کرتے رہے، ۱۸۶۳ء میں وہ ڈپٹی منصرم ہو گئے، ۱۸۶۵ء میں حیدرآباد سے سرسید کے پاس ترجمہ کا کچھ کام آیا تو انھوں نے مولوی چراغ علی کو سیداپور سے بلا کر یہ کام سپرد کر دیا، وہ ملازمت سے استعفا دے کر علی گڑھ آ گئے اس کے بعد ریاست حیدرآباد سے محسن الملک کے ذریعہ ایک بڑے عہدے کے لئے ایک لائق آدمی کی تلاش ہوئی تو سرسید نے مولوی چراغ علی کو حیدرآباد بھیج دیا وہ جا کر وہاں معتمدانگزار ہو گئے پھر ترقی کر کے اور اونچے عہدے پر پہنچے اور جب محسن الملک سبکدوش ہوئے تو ان کی جگہ مولوی چراغ علی کو فائننس سیکریٹری بنا دیا گیا یہ ریاست کا بہت بڑا عہدہ تھا وہ اسی عہدے پر آخر تک رہے۔

وہ ابتدائی سے لکھنے لگے تھے اور ان کے مضامین شائع ہوتے رہتے تھے جب معاش کی طرف سے مطمئن ہوئے تو انھوں نے تصنیف و تالیف کا آغاز کیا، انگریزی میں انھوں نے سات کتابیں لکھیں جو زبان و بیان کے لحاظ سے بہت میاری تسلیم کی گئیں اردو میں انھوں نے دس کتابیں لکھیں جو سب کی سب اسلامی موضوعات پر ہیں چونکہ وہ ہمیشہ سرسید کے احسانمند رہے اس لئے ہر مرحلہ پر وہ سرسید کا تعاون کرتے رہے۔

وفات ۱۵ جون ۱۸۹۵ء (۱۳۱۳ھ)

مولانا جعفر تھا نیری

یہ سند یافتہ عالم تو نہیں تھے لیکن سید احمد شہید رائے بریلوی کے خلفاء جیسے فرشتہ صفت لوگوں کی صحبت نے ان کو عالم باعمل بنادیا تھا، وہ سرحد میں جہاد کرنے والے مجاہدین کی امداد کرتے تھے، اور اس خفیہ تنظیم کے ایک فرد تھے جو سرحد کے مجاہدین کی ضروریات پوری کرتی تھی، مجاہدین میں ان کا بڑا اعزاز و احترام تھا، انہیں کے ذریعہ رقوم سرسید بھیجی جاتی تھیں۔ خفیہ پولیس نے ایک دن اس خفیہ تنظیم کا پتہ چلا لیا اور چاروں طرف پولیس کا جہال بچھا دیا گیا اور مولانا جعفر گرفتار کر لئے گئے اور انبالہ کی عدالت میں ان پر سازش اور ہندوستان سے بغاوت کا الزام عائد کر کے مقدمہ چلا لیا گیا، عدالت کے انگریز مجسٹریٹ نے پچانسی حکم دیا، مگر ایل پر پچانسی کی سزا کو جس دوام بہ عبور دریائے شور میں بدل دیا گیا اور مولانا موصوف کو جزیرہ انڈمان (کالے پانی) بھیج دیا گیا، ۱۸۹۶ء کو کالے پانی روانہ کیا گیا تھا۔ بیس سال جزیرہ انڈمان میں اذیت و مصیبت کی زندگی گزاری۔ اتفاق سے ان کو رہائی کا پروانہ مل گیا اور ۲۱ نومبر ۱۸۸۳ء کو بیس سال بعد اپنے وطن پہنچے، جائداد اور گھر بار تباہ ہو چکا تھا ادھر ادھر ٹیوشن کر کے زندگی کے بقیہ ایام گزار کر راہی ملک بقا ہوئے، آپ نے اپنی آپ بیٹی "تواریخ عجیب" عرف کالا پانی کے نام سے لکھی ہے جس میں اپنی بیس سال جیل کی روداد بڑے عبرتناک انداز میں لکھی ہے۔

وفات انبالہ ۱۹۰۵ء (۱۳۲۳ھ)

مولانا جلیل احمد کیرانوی

دارالعلوم دیوبند کے استاذ تھے، بچپن ہی سے حضرت شیخ الہند مولانا محمود حسن صاحب دیوبندی کے گھر پر رہے اور گھر کے ایک فرد کی طرح رہے، حضرت شیخ الہند کی خدمت میں شب و روز رہتے تھے، جب حجاز میں شیخ الہند کو گرفتار کر کے مالٹا کے جزیرے میں بھیج دیا گیا اور اس کی خبر ہندوستان پہنچی تو انھوں نے شیخ الہند کے رہائشی گھر میں جو ڈاک کا بہت بڑا انبار تھا اس کو فوراً آتش کر کے ایک ایک کاغذ کو جلا کر اس کی راکھ باہر پھینک دی، جس اندیشے کی وجہ سے یہ کیا گیا تھا وہ حقیقت بن کر سامنے آ گیا، پولیس

نے شیخ الہند کے گھر پر چھاپہ مارا، کاغذات کی ایک چٹ بھی اس کو نہیں ملی البتہ مولانا موصوف جو ابھی ایک کم عمر لڑکے تھے ان کو پولیس گرفتار کر کے الہ آباد لے گئی اور تصدق حسین سی آئی ڈی افسر اور سٹر سین پولیس آفیسر نے بچہ سمجھ کر خوب ڈرایا اور دھمکایا، سختیاں کیں، لاپچ دیئے، مگر ان سے کوئی کام کی بات پولیس کو نہ مل سکی، وہ نہایت بے خونی اور مستقل مزاجی سے پولیس کے ہر سوال کا جواب دیتے رہے، عاجز آکر پولیس نے ان کو چھوڑ دیا، اور دیوبند واپس آگئے۔ آپ اس وقت زیر تعلیم تھے، الہ آباد سے رہائی کے بعد پھر اپنی تعلیم میں لگ گئے اور دارالعلوم میں دورۂ حدیث پڑھ کر سند فراغت حاصل کر لی، فراغت کے بعد انبالہ کے ایک مدرسہ میں مدرس ہو گئے کچھ دنوں بعد کراچی چلے گئے اور وہاں ایک مدرسہ میں مدرس رہے بعد میں ان کو بلا کر دارالعلوم دیوبند میں استاد بنادیا گیا، پھر تمام زندگی یہیں درس و تدریس میں لگے رہے یہاں تک کہ پیام اجل آپہونچا۔

وفات دیوبند ۱۹۶۸ء (۱۳۸۸ھ)

مولانا جمال الدین

یہ بہار کے کسی گاؤں کے رہنے والے والے تھے مگر بسلسلہ تعلیم و تدریس کلکتہ میں سکونت اختیار کر لی تھی، سید احمد شہید رائے بریلوی کی تحریک اصلاح سے وابستہ تھے اور ان کے حلقہ بگوشوں میں شامل تھے دوسری علمی خدمات کا تو علم نہیں البتہ کلکتہ میں انھوں نے ایک شاندار مسجد تعمیر کرائی اور اسی مسجد کے ضمن میں ایک دینی مدرسہ کی بنیاد ڈالی، یہی دونوں ان کی مادی یا دگاریں باقی ہیں۔

وفات کلکتہ ۸ ربیع الاول ۱۳۰۳ھ ۱۸۸۵ء

(ح)

مولانا حامد الانصاری غازی

ولادت انبیٹھ ضلع سہارن پور ۱۹۰۳ء (۱۳۲۲ھ)

ریشمی رومال تحریک کے ایک اہم رکن مولانا محمد میاں انصاری مقیم کابل کے فرزند تھے، دارالعلوم دیوبند کے فاضل، اور حضرت مولانا قاری محمد طیب صاحب ہتم دارالعلوم کے داماد اخبار مدینہ بجنور کے مدیر تھے، اچھے انشا پر داز، اچھے صحافی اور، قلم تھے، ۱۹۵۳ء کے بعد بمبئی چلے گئے تھے اور پھر وہیں مستقل سکونت اختیار کر لی، وہاں سے ایک اخبار ”جمہوریت“ کے نام سے نکالا تھا مگر جلد ہی بند ہو گیا، صاحب تصنیف تھے۔

وفات بمبئی ۱۶ اکتوبر ۱۹۹۲ء (۱۴۱۲ھ)

مولانا سید حامد میاں دیوبندی

ولادت دیوبند ضلع سہارن پور ۱۳۳۵ھ ۱۹۲۶ء

جامعہ مدنیہ لاہور (پاکستان) کے بانی، اس کے مہتمم اور شیخ الحدیث تھے، ہندوستان کے مشہور مصنف قوی و ملی رہنما عالم مولانا سید محمد میاں دیوبندی کے صاحبزادے تھے، بچپن مراد آباد میں گزرا اور یہیں سے تعلیم کا آغاز ہوا یہاں شدائد دورہ کی کتابیں پڑھ کر دارالعلوم دیوبند چلے گئے اور وہاں حضرت شیخ الاسلام مولانا سید حسن احمد مدنی اور دوسرے اساتذہ سے صحاح ستہ پڑھ کر سند فراغت حاصل کی ۱۳۶۶ھ میں فارغ ہوئے اور اسی سال حضرت مدنی سے بیعت ہو گئے اور دوسرے سال ۱۳۶۷ھ میں آپ کو اپنے شیخ کی جانب سے خلافت و اجازت بھی حاصل ہو گئی، تعلیم سے فراغت کے بعد مدرسہ ہی مراد آباد کے دارالافتاء سے متعلق ہو گئے اسی لئے مفتی صاحب کہے جاتے تھے، ۱۳۷۰ھ میں آپ پاکستان چلے گئے اور لاہور میں سکونت اختیار کر لی، وہاں جا کر پہلے آپ نے رام گلی میں ایک

مدرسہ احیاء العلوم قائم کیا تھا، پھر اس کے پانچ سال بعد کریم پارک لاہور میں ایک دوسرا مدرسہ، جامعہ مدنیہ، کے نام سے قائم کیا جو آج پاکستان کے مشہور اور مرکزی مدارس میں شمار ہوتا ہے، آپ ہی اس کے بانی، مہتمم اور شیخ الحدیث رہے اور ساری زندگی اس کی تعمیر و ترقی میں لگے رہے، قوی و ملی سڑکریوں میں برابر شریک رہے اور جمیعتہ علماء پاکستان کے امیر رہے۔ بہت ہی متقی، اور ادب و وظائف کے پابند اور بڑے اعزاز و احترام کے ساتھ زندگی بسر کی۔

وفات لاہور رجب ۱۳۶۸ھ (فروری ۱۹۴۸ء)

مولانا حبیب الرحمن عثمانی

دیوبند کے عثمانی شیوخ میں سے تھے اور دارالعلوم دیوبند کے مہتمم تھے، وہ ایک ممتاز و متبحر عالم اور عربی کے ادیب تھے، دیگر علوم کے علاوہ عربی نظم و نشر پر یکساں قدرت حاصل تھی، اسلامی تاریخ سے بھی ان کو شغف تھا، اور انشاء پر وازی میں بھی ان کا سلیقہ خاصہ تھا، دیوبند سے شائع ہونے والے رسالہ، القاسم، میں ان کے مضامین جو شائع ہوتے تھے وہ ان کے علم و فضل اور وسعت نظر کے شاہد ہیں، ان کی اردو تصنیف، اسلام کی اشاعت کیوں کر ہوئی؟، ایک ضخیم کتاب ہے جو اپنے موضوع پر ایک بہترین اور تشفی بخش کتاب ہے، علماء دیوبند میں وہ اپنی جن خصوصیت کی وجہ سے ممتاز تھے وہ ان کا تدبر، حسن سیاست اور قوت نظم و نسق تھی، انھوں نے ۱۳۳۵ھ سے ۱۳۴۶ھ تک جب تک ان کے بدن میں جان رہی دارالعلوم کے اہتمام کو سلیقہ سے سنبھالا۔

وفات دیوبند ۱۲ رجب ۱۳۴۶ھ (دسمبر ۱۹۲۹ء)

مولانا حبیب الرحمن الاعظمی

ولادت موتانا تھہ بمبئی ۱۹۰۱ء (۱۳۱۹ھ)

عصر جدید کے عظیم محدث، اسماء الرجال کے ماہر کامل، فقیہ مستند، عربی ادب کے امام، قدیم مخطوطات حدیث کے سب سے بڑے نقاد و محقق و نکتہ شناس۔

آپ کی تعلیم زیادہ تر مئوں ہوئی، حدیث میں امام العصر علامہ انور شاہ کشمیری کے شاگرد ہیں، تکمیل کتب حدیث مولانا کریم بخش سنبھلی سے دارالعلوم مئوں کی، فراغت کے بعد دارالعلوم ہی میں مدرس ہو گئے پھر جامعہ مظہر العلوم بنارس میں صدر المدرسین رہے پھر جلد ہی اپنے وطن

واپس آئے تو یہاں مدرسہ مفتاح العلوم جو ایک مکتب کی شکل میں تھا اس کی نشاۃ ثانیہ کر کے اس کو ہندوستان کا مرکزی ادارہ بنانے میں کلیدی کردار انجام دیا، آپ ہمیشہ اس کے شیخ الحدیث رہے اور صحاح ستہ کی کتابیں پڑھاتے رہے آخر میں آپ نے مدرسہ سی شمولیتیں ترک کر دیں اور یکسو ہو کر خلوت گزریں ہو گئے اور زندگی کے اخیر لمحات تک احادیث کے تسلیم مخطوطات پر کام کرتے رہے، آپ کی تحقیق و تنقید کے شاہکار مصنف عبد الرزاق (گیارہ جلد نہیں) مسند حمیدی (دو جلدوں میں) سنن سعید ابن منصور، کتاب الزہد والبرقائش، مصنف ابن ابی شیبہ، میں، ان کے علاوہ ڈیڑھ درجن اردو میں آپ کی تصنیفات ہیں، جو اپنے اپنے موضوع کا حق ادا کرتی ہیں، آپ کی محدثانہ بصیرت اور اسماء الرجال میں درجہ کمال ہندوپاک ہی نہیں پوری اسلامی دنیا میں تسلیم شدہ ہے، اخاف والحمدیث کے درمیان مختلف فیہ مسائل پر آپ کی کتابیں قول فیصل کا حکم رکھتی ہیں، آپ عربی، فارسی، اور اردو کے قادر الکلام شاعر بھی تھے۔

وفات ۱۰ رمضان ۱۳۱۲ھ ۱۶ مارچ ۱۹۹۲ء مدفن مدرسہ مرقاة العلوم منو

مولانا حبیب الرحمن لدھیانوی

ولادت ۱۳۱۲ھ (۱۹۹۲ء)

مسلمانوں کی پرورش اور جانناز تنظیم مجلس احرار اسلام کے عظیم المرتبت قائد اور لیڈر تھے، آپ کا خاندان لدھیانہ میں کئی پشتوں سے ایک علمی خاندان تھا، آپ کے آبا و اجداد میں کئی نامور عالم گذرے ہیں، سیاسی میدان میں بھی وہ ہمیشہ رہے ہیں، آپ نے لدھیانہ کے بجائے امرتسر میں سکونت اختیار کر لی تھی، آپ شعلہ بیان مقرر اور آتش نوا خطیب تھے، تحریک آزادی کے پورے دور میں اس یقین کے ساتھ انگریزی حکومت کے خلاف تقریر کرتے تھے کہ اسٹیج سے اترتے ہی ہاتھوں میں ہتھکڑیاں ہوں گی اور پاؤں میں بیڑیاں اور پھر سیدھے جیل جانا ہے، اپنی سیاسی زندگی میں متعدد بار گرفتار ہوئے اور جیل کی مشقتیں اٹھائیں، تقسیم ملک کے بعد جو ہنگامے ہوئے امرتسر بھی مسلمانوں کے لئے جہنم کدہ بن گیا بڑی مشکلوں سے اپنے خاندان کو لے کر دہلی آ گئے، کانگریس کے اوپن

یڈروں سے تعلقات تھے اس لئے سر چھپانے کی جگہ مل گئی پھر آپ دہلی ہی میں مقیم ہو گئے اور
- ہمیں سے سفر آخرت پر روانہ ہوئے -

وفات دہلی ۱۳۷۶ھ ۱۹۵۶ء

مولانا حبیب الرحمن شیروانی

ولادت ۸ شعبان ۱۲۸۳ھ ۱۸۶۶ء

بھیکم پور ضلع علی گڑھ کے رئیس اور جاگیردار، ریاست حیدرآباد میں بلند ترین منصب
پر قارئین، عالم فاضل جدید و قدیم تعلیم سے بہرہ ور ایک بیش قیمت کتب خانہ کے مالک،
علماء و مشائخ کی مجلسوں میں باوقار، مولانا لطف اللہ علی گڑھی اور شیخ حسین بن محسن
یمانی سے حدیث پڑھ کر سند و اجازت حاصل کی تھی، باضابطہ عالم تھے، اپنے دور کے مشاہیر
اہل علم سے ان کے روابط تھے، بڑے ہی علم دوست تھے، تصنیف و تالیف کا بڑا استہوار
ذوق رکھتے تھے ان کے دور سارے علماء سلف، اور نابینا علماء، ان کی یادگار ہیں۔

وفات ۱۱ اگست ۱۹۵۰ء ۱۳۷۰ھ

حکیم حبیب الرحمن (ڈھاکہ)

ڈھاکہ کے مشہور طبیب اور اہل علم میں سے تھے یہ حکیم الامہ مولانا اشرف علی تھانوی
کے اس زمانے کے شاگرد ہیں جب مولانا موصوف کانپور کے مدرسہ میں تدریسی فرائض انجام
دے رہے تھے، حدیث انھوں نے مولانا لطف اللہ علی گڑھی سے پڑھی اور حضرت مولانا
رشید احمد گنگوہی کے ایک شاگرد سے بھی ان کو سند و اجازت حدیث حاصل تھی، دینی تعلیم
سے فراغت کے بعد دہلی جا کر حکیم عبدالمجید خاں دہلوی ۱۲۹۱ھ سے انھوں نے طب پڑھی،
جب اپنے وطن ڈھاکہ واپس آئے تو انھوں نے ایک طبیب و معالج کی حیثیت سے زندگی شروع
کی علاج میں اتنی مہارت اور شہرت حاصل کی کہ ان کے دور میں ان کا کوئی ثانی نہیں تھا
انھوں نے ایک طبیہ کالج بھی قائم کیا تھا جو کامیابی سے چلتا رہا، طب کے ساتھ تاریخ
و ادب سے بھی ان کو دلچسپی تھی، بنگال میں رہنے کے باوجود اہل زبان کی طرح فصیح
و بلیغ اردو لکھتے تھے، علامہ شبلی کے دوستوں میں تھے، جب علامہ شبلی ایک بار ان سے ملے

تو انھوں نے یہ تجویز رکھی کہ کشف الظنون، کی طرح ہندوستان کے ہر صوبے کی تصنیفات پر ایک مفصل اور محققانہ کتاب لکھی جائے، علامہ شبلی نے اس خیال کی تحسین کی اور تائید کی خود علامہ نے بنگال کے مصنفین اور ان کی تصانیف کا تعارف حکیم صاحب کے سپرد کیا، انھوں نے اس کو منظور کر لیا اور اس سلسلہ میں انھوں نے کام کا آغاز بھی کر دیا، ثلاثہ غسالہ کے نام سے ایک کتاب لکھی تھی دوسری کتاب، مساجد ڈھاکہ، ڈھاکہ پچاس سال پہلے، اور شعراء ڈھاکہ، وغیرہ، میں ان کی آخری تصنیف، آسودگان ڈھاکہ، ہے جو ۱۹۲۶ء میں چھپ کر شائع ہوئی جس میں بزرگان ڈھاکہ کے مزارات کی تحقیق اور تذکرے ہیں، ڈھاکہ سے کئی رسالے بھی انھوں نے جاری کئے تھے۔

وفات ڈھاکہ یکم ربیع الثانی ۱۳۶۶ھ ۲۳ فروری ۱۹۴۶ء

مولانا حبیب احمد کیرانوی

ولادت کیرانہ ضلع مظفرنگر

متعدد مدارس میں تعلیم حاصل کی، فراغت کے بعد مدرسہ یوسفیہ مینڈھو ضلع علی گڑھ میں صدر المدرسین تھے، ۱۳۳۶ھ میں مدرسہ امداد العلوم تھانہ بھون میں مدرس ہوئے، مولانا اشرف علی تھانوی کی خدمت میں اپنے عرصے تک رہے چونکہ بہت ہی ذی استعداد اور ذہین و فطین تھے اور مطالعہ بہت وسیع تھا اس لئے حضرت تھانوی نے ان کو اپنا معاون بنایا تھا، حوادث الفیادی، ترجیح الراجح، بہشتی زیور، تفسیر بیان القرآن اور امداد الفیادی پر مولانا تھانوی کے حکم سے نظر ثانی کی، بہت سے اٹھائے گئے اور اصلاحات کیں، ضمیمے اور تہمتے لکھے اور ۱۳۳۲ھ ہی میں آپ نے مولانا تھانوی کی تفسیر بیان القرآن پر حواشی لکھے، ۱۳۶۱ھ تک ان کے مضامین اہم موضوعات پر رسالوں میں شائع ہوتے رہے، مستقل تصانیف بھی آپ کی یادگار ہیں بالخصوص ان کی تفسیر، حل القرآن، اردو کی بہترین تفسیروں میں شمار کئے جانے کے لائق ہے۔ یہ تفسیر ۱۶۵ صفحات پر مشتمل ہے اور مولانا تھانوی نے اس کو حرفاً حرفاً دیکھا اور پڑھا ہے اور ان کی رائے تفسیر کے ساتھ ہی چھپی ہے، شیعوں اور قادیانیوں کے

کھلتے اور بند ہوتے رہے، پُر جوش کانگریسی تھے، سب سے پہلے آزادی کامل کی تجویز کانگریس کے اجلاس میں پیش کی مگر درکنگ کمیٹی اس حد تک جلنے کے لئے اپنے اندر ہمت نہیں پاتی تھی، پھر سیاسی حوادث، اتار چڑھاؤ اور نشیب و فراز نے ان کو کانگریس سے بدظن کر دیا اور مسلم لیگ میں چلے گئے اور تحریک پاکستان کی حمایت کرنے لگے، صداقت و راست بازی کا دامن یہاں بھی نہیں چھوڑا، آزادی کے بعد وہ پاکستان نہیں گئے جبکہ ان کے لئے بہترین مواقع تھے لیکن ان کو اپنے وطن سے محبت تھی اور سچی محبت تھی اس لئے وہ پوری استقامت کے ساتھ ہندوستان ہی میں رہے، پارلیمنٹ کے ممبر بھی ہوئے، ہر جگہ وہی شوریدگی و فرزانگی پارلیمنٹ میں بھی ان کا نعرہ حق بلند ہی ہوتا رہا، مولانا حسرت بہت ہی نیک دیندار اور سچے مسلمان تھے۔ انتہائی افلاس کی زندگی گزاری، زندگی کی شادابی و رعنائی کو میاں بیوی نے جانا ہی نہیں ان کی بیوی ان کی شریک کار اور حوصلہ مند عورت تھیں، مولانا فرنگی محل کے ایک بزرگ سے بیعت تھے، عرس و قوالی سے بھی بچسی تھی، بڑی بے سروسامانی اور مفلسی کی زندگی بسر کی، لکھنؤ میں انتقال ہوا اور یہیں فرنگی محل کے قبرستان انوار باغ میں آسودہ خواب ہیں۔

وفات لکھنؤ ۱۵ مئی ۱۹۵۱ء (سنہ ۱۳۷۰ھ)

خواجہ حسن نظامی

ولادت دہلی ۵ دسمبر ۱۸۷۵ء ۶ محرم ۱۲۹۶ھ

اُردو کے مشہور انشا پر داز، منفرد شاعر، سیکڑوں کتابوں کے مصنف، مشہور پیر، اپنے دور کے مشہور ترین افراد میں سے تھے، ان کا اپنا خود ساختہ مسلک تھا، ان کے مریدین میں ہر مذہب کے لوگ شامل تھے، وقت شناسی اور زمانہ سازی کے باہر تھے، عزت و افلاس کی کڑی دھوپ بھی جمیلی اور دولت و ثروت کا شجر سایہ دار بھی ملا، نواب حیدر آباد کے مدارالمہام ان کے مریدوں میں تھے، مذہب، سیاست، قومی وملی مسائل ہر ایک میں ان کی اپنی مخصوص روش تھی، پتہ نہیں کہ کتنے اخبارات جاری کئے کیونکہ ان کے اخبارات موسمی اور فصلی ہوتے تھے اس لئے ان کا کوئی اخبار زیادہ دنوں تک نہیں چلتا تھا، البتہ نظام الملائک

ماہوار رسالہ تھا، اس کی زندگی دراز رہی، وہ صاحب طرز انشأ پر داز تھے، ان کی تحریر میں بڑی دلکشی تھی، دہلی کی ملکالی زبان استعمال کرتے تھے، بات بات میں نکلتے پیداکرنا اور اچھوتا انداز بیان ان کی تحریر کا خاصہ تھا، غدر ۱۹۵۷ء پر ان کی کئی کتابیں ہیں، ان کتابوں میں غضب کی تاثیر ہے، پڑھتے پڑھتے آنکھیں ڈبڈباتی ہیں اور آنسوؤں سے بھر جاتی ہیں، ان کی تعلیم کے بارے میں صحیح معلومات تو نہیں لیکن وہ ہر مذہبی معاملہ میں اپنی ایک مخصوص رائے رکھتے تھے اور کسی کی تقلید نہیں کرتے تھے، دو مخالف کیمپوں سے بیک وقت رابطہ اور تعلق رکھنا اور دونوں کو خوش رکھنے کا فن ان کو آتا تھا، اسی لئے وہ اپنی نجی زندگی میں بہت کامیاب رہے۔ بڑے بڑے راجوں، مہاراجوں اور نوابوں کے یہاں ان کی رسائی اور پذیرائی تھی، ان کے یہاں برابر آتے جاتے تھے اور شاہی مہمان کی طرح ان کی عزت افزائی ہوتی تھی ایک زمانہ وہ تھا کہ وہ نان جوئی کو محتاج تھے ایک وقت آیا کہ انھوں نے ذاتی استعمال کے لئے کار رکھ لی تھی۔

(دہلی)

وفات دہلی ۳ جولائی ۱۹۵۵ء ۱۱ رذی الحجہ ۱۳۷۴ھ مدفن بستی نظام الدین

مولانا حسین احمد مدنی (شیخ الاسلام)

ولادت قصبہ بانگر مو ضلع اناؤ ۱۹ شوال ۱۲۹۶ھ (ستمبر ۱۸۷۹ء)

ہندوستانی علماء کے سرماج، ان کے شیخ طریقت، دبستان دیوبند کی کلاہ افتخار کے گوہر بے بہا اور کوہ نور دارالعلوم دیوبند کے شیخ اکھدیش، ہندوستانی علماء کی قابل فخر جماعت جمعیتہ علماء ہند کے صدر محترم، کاروان آزادی کے سپہ سالار اعظم، انڈین نیشنل کانگریس کے مسلم رہنماؤں میں بلند مقام رکھتے تھے، علمی دنیا نے ان کو شیخ الاسلام کا پرشکوہ خطاب دے رکھا تھا، تحریک شیخ الہند ریشمی رومال کی تحریک میں اپنے شیخ کے ساتھ گرفتار ہو کر مالٹا میں ۳ ۱/۲ سالوں کی اذیتناک جیل کاٹی ۱۹۲۷ء میں کراچی کے مقدمہ میں آپ کو پھانسی دیے جانے کا فیصلہ پورے ملک کی نگاہوں میں یقینی تھا لیکن خدا نے آپ کو محفوظ رکھا، آپ شیخ الہند کے شاگرد ہی نہیں دیوانے تھے اسی لئے ان کے علمی و سیاسی جانشین ہوئے، جس سال آپ نے دارالعلوم سے فراغت حاصل کی اسی سال آپ کا

پورا خاندان مدینہ ہجرت کر گیا، آپ بھی ان کے ہمراہ تھے مگر آپ نے ہجرت کی نیت نہیں کی تھی اس لئے مالٹے سے رہا۔ کے بعد حضرت شیخ الہند کے ساتھ سیدھے ہندوستان آ گئے، آپ امام العارفین حضرت مولانا رشید احمد محدث گنگوہی سے بیعت تھے اور خلیفہ خود آپ سے بیعت ہونے والوں کی تعداد بیشمار ہے، دارالعلوم دیوبند میں آنے سے پہلے تین سال سلہٹ (آسام) میں آپ نے گزارے اسی لئے بیعت ہونے والوں کی تعداد اس علاقہ میں بے اندازہ ہے، آپ نے آزادی کی راہ میں بڑی بڑی اذیتیں غیروں اور اپنیوں دونوں سے اٹھائیں، زندگی کا ایک معتد بہ حصہ برطانوی جیلوں میں گزرا، تحریک پاکستان کی مخالفت میں سب سے نمایاں نام آپ کا تھا، اس کی یاد اش میں آپ کو جو ذہنی و روحانی اذیت جھیلنی پڑی وہ آپ ہی کا طرف تھا، آزادی کے بعد حکومت نے آپ کی خدمات کے اعتراف کے طور پر خطاب دیا تھا جس کو آپ نے شکریہ کے ساتھ واپس کر دیا، مدینہ منورہ میں ۱۶ سال حرم نبوی میں درس دیا اور دارالعلوم دیوبند میں ۳۲ سال حدیث کا درس دیا، چار ہزار سے زیادہ علماء ہند کو آپ سے تلمذ کی نسبت پر فخر ہے، آپ کی خود نوشت سوانح حیات، نقش حیات، کے نام سے دو جلدوں میں ہے، آپ کی سوانح حیات کے سلسلہ میں تین کتابیں شائع ہو چکی ہیں۔ مآثر شیخ الاسلام، (اسیر اردو)، مولانا حسین احمد مدنی، (فرید الوجیدی)، سیرت شیخ الاسلام، (مولانا نجم الدین اصلاحی) وفات دیوبند میں ہوئی، قبرستان قاسمی مدفن ہے۔

وفات دیوبند ۱۲ جمادی الاول ۱۳۴۷ھ ۵ دسمبر ۱۹۵۷ء

شیخ حسین بن محسن بیانی

ولادت حدیدہ (میں) جمادی الاول ۱۲۳۵ھ (اکتوبر ۱۸۲۹ء)

اپنے دور کے ایک عظیم محدث تھے، معنی الاصل تھے، بھوپال میں اقامت گزین ہو گئے تھے، ہندوستان کے مشاہیر علماء نے ان سے حدیث پڑھی ہے اور سند حاصل کی ہے، ان مشاہیر میں نواب صدیق حسن خاں قنوجی بھوپالی، مولانا شمس الحق ڈیلانی، مولانا محمد بشیر سہوانی، حافظ عبدالستار غازی پوری، مولانا عبدالعزیز رحیم آبادی، مولانا سلامت جیرا چوری اعظم گڑھی، مولانا وحید الزماں حیدر آبادی، مولانا عبدالحی حسنی رائے بریلوی

شامل ہیں۔

بھوپال سے باہر وہ لکھنؤ متعدد بار آئے، آخری دور میں تین چار ماہ مشہور رئیس و جاگیر دار اور اہل علم مولانا حبیب الرحمن خان شیردانی کے یہاں حبیب گنج ضلع علی گڑھ میں قیام رہا، وہاں سے وہ بھوپال واپس گئے ان کے اہل و عیال مستقلاً بھوپال میں رہتے تھے وہیں مولانا کا انتقال ہوا اور دفن بھی ہوئے۔ ان کی قلمی یادگار کوئی نہیں کہا جاتا ہے کہ انھوں نے ابوداؤد پر حاشیہ لکھا تھا۔

وفات بھوپال جمادی الاول ۱۳۲۷ھ ۱۹۰۹ء

مولوی حشمت علی پسی بھیتی

ولادت لکھنؤ ۱۳۲۰ھ (۱۹۰۲ء)

رضا خانی جماعت کے مشہور مناظر ہیں، انھوں نے اپنی تاریخ ولادت ”سگ درگاہ بغداد“ سے نکالی ہے، رضا خانی جماعت کے نمائندہ، وکیل اور ان کی جماعت کے نقطہ نگاہ کو دانشمندانہ لفظوں میں بیان کرنے والے تھے، تعلیم کا آغاز مدرسہ فرقانیہ مدرسہ مولانا عین القضاۃ لکھنؤ سے ہوا، پھر وہ بریلی منظر اسلام مدرسہ میں بھیج دیے گئے، مولانا امجد علی گھوسوی ان کے اساتذہ میں ہیں جو ان دنوں مدرسہ منظر اسلام میں مدرس تھے ۱۳۳۰ھ میں شاہ حامد رضا قادری نے دستار فضیلت آپ کے سر پر باندھی، ان کے اعلیٰ حضرت نے ان کو ”غیظ المناقین“ کا خطاب دیا تھا، اپنے استاد مولانا امجد علی گھوسوی کے مرید تھے، پیری مریدی بھی کرتے تھے، کانپور، بمبئی، گونڈہ اور بستی میں آپ کے مریدین تھے، ہندوستان میں اپنی جماعت کے علاوہ سب کو بلا استثناء کافر کہتے تھے، حج کے نام پر حجاز کا سفر کیا تھا چونکہ آل سعود جو حجاز کا حکمران تھا اس کو دائرہ ایمان سے خارج کہتے تھے اس لئے حرم میں اس کے مقرر کردہ امام نماز پڑھاتے تھے اور یہ امام کو مسلمان نہیں سمجھتے تھے اس لئے ایک وقت کی بھی نماز حرم کعبہ میں انھوں نے نہیں ادا کی، ایک بار حرم میں یا رسول اللہ کا نعرہ بلند کیا تو حرم کی پولیس نے ان کو حرم سے باہر کر دیا تھا۔

”کافر گری“ ان کا سب سے دیکھپ مشغلہ تھا، ہزاروں لاکھوں اللہ والوں کو بڑا

کافر کہا اور عوام سے کہلویا تھا، آخر وقت میں زبان کا کینسر ہو گیا تھا اور تقریباً دو سال صاحب فراش رہے لیکن زبان سے بول نہیں سکتے تھے اشاروں سے بات کرتے تھے۔

وفات ۸ محرم ۱۳۸۶ھ (۱۹۶۷ء) مدفن پہلی بمبیت

مولانا حفظ الرحمن سیوہاروی (مجاہد ملت)

ولادت سیوہارہ ضلع بجنور ۱۳۱۸ھ (۱۹۰۰ء)

شعلہ بیان مقرر، آتش نوا خطیب، بے پناہ زور بیان کے مالک تھے، تحریک آزادی کے دور میں ان کی تقریر آتش سیال تھی جو دلوں میں جذبات کی آگ بھڑکا دیتی تھی جنگ آزادی کے بڑے اور ممتاز رہنماؤں میں ان کا شمار تھا، کانگریس ہائی کمان یا مخصوص گاندھی جی پیڈت جواہر لال اور مولانا ابوالکلام آزاد سے روابط تھے، نیشنلسٹ مسلمانوں کے ممتاز ترین اور عظیم ترین قائد تھے، تقسیم ملک کے بعد آنے والے عذاب سے مسلمانوں کو بچانے اور محفوظ رکھنے کے سلسلہ میں اپنی جان ہتھیلیوں پر رکھ کر جو خدمات انجام دیں وہ تاریخ میں سنہرے حروف میں لکھی جا چکی ہے، ملت اسلامیہ نے آپ کو مجاہد ملت کا خطاب دیا، جس کے وہ صحیح معنی میں حقدار تھے، بیس سال تک سیاسی پہلے کے زمانہ میں آپ جمعیۃ علماء ہند کے ناظم اعلیٰ رہے، متعدد بار جیل گئے، آزادی کے بعد ممبر پارلیمنٹ ہوئے رہے، پارلیمنٹ میں فسادات کے سلسلہ میں جتنی گرم اور شعلہ بار تقریریں کی ہیں وہ ایوان کی تاریخ میں اپنی مثال آپ ہیں، بڑے ہی جید الاستعداد عالم تھے، علامہ انور شاہ کشمیری کے شاگردوں میں ہیں کئی اہم تصانیف ان کے قلم سے نکل ہیں اور اپنے موضوع کا حق ادا کرتی ہیں، اسلام کا اقتصادی نظام کی مقبولیت کا یہ عالم تھا کہ ان کی زندگی میں اس کا نواں ایڈیشن شائع ہوا ان کی دوسری بے مثال کتاب "قصص القرآن" ہے جو چار ضخیم جلدوں میں ہے، کتاب میں تحقیق کا حق ادا کر دیا گیا ہے، جدید و قدیم مفسرین کی رایوں پر بہت ہی محققانہ و مبصرانہ رائیں دی ہیں، تیسری کتاب "بلاغ مبین" سیرت کے موضوع پر ہے، ان کی قومی و ملی و علمی خدمات کے لئے ایک مستقل کتاب کی ضرورت ہے۔

وفات دہلی اگست ۱۹۶۳ء (۱۳۸۲ھ) مدفن قبرستان ہندیان دہلی

مولانا حفظ الرحمن واصف دہلوی

ولادت ۱۳۳۲ھ ۱۹۱۰ء

عالم فاضل۔ مدرسہ امینیہ دہلی کے محترم استاذ، مفتی اعظم مولانا کفایت اللہ شاہ جہانپوری ثم دہلوی کے خلف ارشد جامع مسجد دہلی کے پاس اردو بازار میں سکونت تھی، آپ اردو کے قادر الکلام شاعر تھے، اردو زبان کی مختلف حیثیتوں سے خدمت کرتے رہے، ان کے مضامین اردو کے املا اور دوسرے موضوعات پر رسالوں میں شائع ہوتے رہے، ان کی بعض تصانیف بھی ہیں، لیکن میری نگاہ سے نہیں گذری ہیں، تاریخ جمعیۃ علماء کے سلسلہ میں موصوف سے میری ملاقات ہوئی تھی، ابتدائی دور کا اخبار الجمعیۃ ان کی لائبریری میں تھا مگر انہوں نے دہلی کی ایک سرکاری لائبریری کو دیدیا تھا، جمعیۃ علماء کی تاریخ پران کا ایک چھوٹا سا رسالہ یادگار ہے۔

وفات دہلی ۱۳ مارچ ۱۹۸۷ء

مولانا حفیظ اللہ اعظم گڑھی

ولادت بندی ضلع اعظم گڑھ

حافظ عبد اللہ غازی پور سے تعلیم حاصل کر کے لکھنؤ گئے اور وہاں مولانا عبدالحی فرنگی علی کے حلقہ درس میں شامل ہوئے، فراغت کے بعد مختلف مدارس میں تدریسی خدمات انجام دیں، مدرسہ کاکوری، مدرسہ عالیہ رام پور، دارالعلوم ندوۃ العلماء لکھنؤ میں استاد رہے، یہاں سے ڈھاکہ کے مدرسہ عالیہ میں چلے گئے، حکومت کی طرف سے شمس العلماء کا خطاب حاصل تھا، ۱۹۶۲ء میں مدرسہ عالیہ ڈھاکہ سے ریٹائر ہوئے تو دوبارہ ندوۃ العلماء لکھنؤ میں صدر المدرسین بنایا گیا، مسلسل دس سال تک اسی منصب پر رہے ۱۹۷۱ء میں مستعفی ہو گئے۔

وفات ۱۳۶۲ھ (۱۹۴۳ء)

ڈاکٹر حمید اللہ حیدر آبادی

ولادت حیدر آباد ۹ فروری ۱۹۰۸ء

حیدر آباد کے ایک علمی خاندان کے فرد ہیں، علمی تحقیق کے جذبے سے پیرس (فرانس) میں سکونت پذیر ہیں، یورپ کے دانشوروں سے مسلسل علمی جنگ لڑ رہے ہیں، مکتوبات نبوی کے خصوصی محقق ہیں، اس موضوع پر ان کی ایک قابل قدر کتاب اردو میں شائع ہو چکی ہے، ان کی کئی دوسری تحقیقی کتابیں اردو، عربی، انگریزی اور فرانسیسی میں شائع ہو چکی ہیں، ان کی ہر کتاب علماء اسلام کو تحقیق کی نئی راہ دکھاتی ہے، بحمد اللہ وہ حیات ہیں اور اپنے مشن میں لگے ہوئے ہیں۔

مولانا حمید الدین فراہی

ولادت پھر یہا ضلع اعظم گڑھ ۱۸۶۳ء ۱۲۸۰ھ

علامہ شبلی نعمانی کے عزیزوں میں تھے کچھ دنوں کراچی میں بسلسلہ تدریس رہے، پھر مسلم یونیورسٹی علی گڑھ چلے آئے، آپ کا خاص موضوع اور افکار کا محور قرآنیات تھا وہ قرآن کریم کی تفسیر کے سلسلہ میں ایک خاص نقطہ نگاہ رکھتے تھے، اس سلسلہ میں انھوں نے ایک کتاب نظام القرآن بھی تصنیف کی ہے جس میں انھوں نے اپنے نقطہ نگاہ کی وضاحت کی ہے، تیسویں پارے کی کچھ سورتوں کی آپ نے تفسیر لکھی ہے، آپ کی تمام تحریریں عربی زبان میں ہیں ان کے شاگرد مولانا امین احسن اصلاحی نے ان کو اردو کا جامہ پہنایا ہے اور شائع کیا ہے، فن بلاغت میں بھی ان کی ایک کتاب ہے۔

وفات پھر یہا ضلع اعظم گڑھ ۱۹۲۰ء ۱۳۳۹ھ

قاضی حمید الدین ناگوری

مشہور شیخ طریقت اور خواجہ قطب الدین بختیار کاکی کے استاد تھے، آپ بنار کے باشندے تھے، سلطان شمس الدین اہمیش کے زمانہ میں ناگور کے قاضی تھے۔

وفات دہلی ۹ رمضان ۱۲۳۵ھ ۱۲۳۵ء مدفن قطب صاحب دہلی

مولانا محمد حنیف رہبر مبارکپوری

مظاہر علوم اور دارالعلوم دیوبند میں تعلیم حاصل کی، مگر فراغت بدرمفتاح العلوم
مؤسے حاصل کی، اچھے شاعر اور اہل قلم تھے، الفرقان میں لکھتے تھے، مقام احمدیہ
رہدعت میں ان کی مشہور کتاب ہے، عمر نے وفا نہیں کی نوجوانی ہی میں انتقال کر گئے۔
وفات مبارک پور ضلع اعظم گڑھ ۱۳۵۶ھ ۱۹۳۸ء

مولانا حیدر علی اعظم گڑھی

چاند پٹی ضلع اعظم گڑھ کے رہنے والے تھے، مولانا سلامت الشرجیرا جپوری اور
حافظ عبدالشہر غازی پوری سے پڑھ کر دہلی چلے گئے اور وہاں شاہ نذیر حسین محدث بہاری
کے حلقہ درس میں بیٹھ کر حدیث پڑھی، اور سند و اجازت حدیث حاصل کی۔
فراغت کے بعد مدرسہ محمودیہ دانا پور پٹنہ میں مدرس ہو گئے، چونکہ متشدد اہل حدیث
تھے اس لئے انھوں نے مختلف فیہ مسائل پر بعض رسالے لکھے ہیں، ان کی کتابوں میں
نور الختام فی الرد علی ظل النمام، الحجۃ الساطعۃ فی شرح الزبدۃ، الموعظۃ الحسنہ اور
اطفار الشور شامل ہیں۔

(سال ولادت و وفات کا علم نہ ہو سکا)

مولانا محمد حیات سنہیلی

ولادت سنہیل ضلع مراد آباد سنہ ۱۳۱۰ھ

ابتدائی تعلیم کچھ مولانا عبدالوہید سنہیلی سے کچھ امرتسر کے مدرس میں ہوئی اور جب وہ
میدٹھو ضلع علی گڑھ کے مدرس میں آئے تو شاگرد بھی ساتھ آیا اور یہاں اپنی تعلیم کا سلسلہ
جاری رکھا، دورہ حدیث کی تعلیم مظاہر علوم سہارن پور میں ہوئی اور یہیں سے سند فراغت
حاصل کی۔

فراغت کے بعد لاہور کے مدرس میں کئی سال تک پنجابیوں اور پشاور یوں کو تعلیم دیتے
رہے پھر حضرت الاستاذ کے حکم سے آپ کو رنگون جانا پڑا اور وہاں درس و تدریس اور
وعظ و تذکیر کے ذریعہ دینی خدمات انجام دیتے رہے، رنگون سے واپس آئے تو میرٹھ اور

بریلی کے مدرسوں کے علاوہ احمد پور شرقیہ ریاست بھادپور جامع مسجد تگینہ ضلع بجنور میں بھی تدریسی خدمات انجام دیں، ۱۳۲۹ھ میں جامعہ قاسمیہ شاہی مراد آباد میں استاد حدیث ہو کر آئے، اس دوران مولانا محمد الوحید سنبھلی جو مدرسہ امدادیہ میں صدر المدرسین تھے ان کا انتقال ہو گیا تو آپ کو ان کی جگہ مقرر کیا گیا اور یہاں مسلسل ۲۲ سال سند صدارت کو رونق بخشی، امدادیہ میں دورہ حدیث نہیں ہوتا تھا آپ نے صدر مدرس ہونے کے بعد یہاں دورہ حدیث کا اجرا کیا ۱۳۳۰ھ میں مراد آباد ہی میں ایک بڑا مدرسہ حیات العلوم کے نام سے قائم کیا جس کے آپ مہتمم رہے اور شیخ اکھدیت بھی۔

آپ اپنے تدریسی مصروفیتوں کے ساتھ کچھ کچھ لکھتے رہتے تھے، درسیات کی کئی کتابوں کی آپ نے اردو میں شرحیں لکھی ہیں، حواشی تحریر کئے ہیں جن میں عنقر المعانی، مسلم الثبوت، کافیہ، ہدایۃ النہج کی شرحیں شامل ہیں، آپ نے "نور القلوب" کے نام سے قرآن پاک کا اردو ترجمہ بھی کیا ہے اور مختصر تفسیر بھی لکھی ہے، بلوغ المرام کا اردو ترجمہ کیا ہے جس کا نام تعطیر المشام رکھا ہے، اسی طرح تخریر بخاری کا اردو ترجمہ بھی کر چکے ہیں، صحاح ستہ کی کتاب سنن ابوداؤد پر حاشیہ بھی لکھا ہے۔

وفات ۲۳ ربیع الاول ۱۳۸۸ھ، ۱۴ نومبر ۱۹۸۷ء

مولانا حیدر حسن ٹونکی

ولادت ٹونک ۱۳۸۱ھ ۱۹۶۳ء

دارالعلوم ندوۃ العلماء لکھنؤ میں ۱۷ سال شیخ اکھدیت رہے، کچھ عرصہ تک اس کا بار اہتمام ان کے کندھوں پر رہا، حاجی امداد اللہ تھا نوی مہاجر مکی سے بیعت تھے، اوراد و وظائف کے پابند تھے، حدیث کا ایک خاص ذوق تھا، صحاح ستہ کی مختلف کتابیں زیر درس رہیں، پھر ندوہ سے مستعفی ہو کر اپنے وطن ٹونک چلے گئے، وہاں بھی درس و تدریس کے سلسلے میں مصروف رہے کہ پیام اجل آگیا اور راہی ملک بھا ہو گئے۔

وفات ٹونک ۱۳۹۱ھ ۳۱ مئی ۱۹۷۲ء

مدفن موتی باغ ٹونک۔

(خ)

خان عبدالغفار خان (سرحدی گاندھی)

آپ سرحدی گاندھی کہے جاتے تھے، اُتمان زئی ضلع پشاور آپ کا وطن تھا، ہندوستان کے مشہور و معروف اور چوٹی کے لیڈروں میں شمار کئے جاتے تھے، کانگریس ہائی کمان کے ایک اہم رکن تھے، حضرت شیخ الہند مولانا محمد حسن شیخ احمدیث دارالعلوم دیوبند سے ان کا گہرا تعلق تھا اور کہا جاتا ہے کہ وہ آپ سے بیعت بھی تھے، خان عبدالغفار خان نے ایک بار دہلی کے ایک جلسہ میں مقرر کر کے ہوئے کہا کہ میں بارہا شیخ الہند کی خدمت میں حاضر ہوا ہوں، ملاقات کا وقت اور جگہ کی اطلاع کسی معتمد شخص کے ذریعہ کرا دیتا تھا اور دیوبند سے پہلے کے یا بعد کے اسٹیشن پر اتر پڑتا تھا وہاں ہم دونوں باتیں کر لیتے اور اور پھر اپنی اپنی منزل کے لئے الگ الگ گاڑیوں میں سوار ہو جاتے تھے، سی آئی ڈی کو خبر بھی نہیں ہوتی تھی کیونکہ ٹکٹ آگے کا ہوتا تھا، ایسا بارہا ہوا۔ ایسا محسوس ہوتا ہے کہ ان دونوں حضرات کے درمیان کچھ بہت ہی اہم اور نازک مسائل پر گفتگو ہوتی تھی، جس کے لئے اتنی رازداری برتی جاتی تھی، ظاہر ہے کہ یہ شیخ الہند کی تحریک بغاوت ہی ہو سکتی ہے مگر افسوس وہ ناکام رہی۔

تحریک آزادی کے دور میں ان کی اتنی قربانیاں تھیں کہ آزادی کے بعد حکومت ہند ان کی ہر ممکن مدد کرتی تھی آزادی کے بعد وہ اپنے وطن میں رہے جو اب پاکستان کا ایک حصہ بن چکا تھا، پاکستان تحریک کی مخالفت کی وجہ سے حکومت پاکستان کی ان پر کڑی نگاہ تھی، برسہا برس نظر بند رہے اور ان کی مستقل نگرانی کی جاتی تھی، کچھ دنوں افغانستان میں جلا وطنی کی بھی زندگی گزاری، طویل عمر پائی، زندگی کے آخری ایام تقریباً ۶ ماہ موت و حیات کی کشمکش میں مبتلا رہے بالآخر وقت موعود آ ہی گیا، پشاور کے لیڈی ریڈنگ

ہسپتال میں اس دارفانی سے کوچ کر گئے، اپنے وطن جلال آباد میں دفن ہوئے۔
وفات ۲۲ جنوری ۱۹۸۷ء (۱۳۰۹ھ) مدفن جلال آباد (پشاور)

مولانا خرم علی بلہوری

اپنے دور کے مشہور علماء میں تھے، شاہ ولی اللہ محدث دہلوی اور ان کے اخلاف نے ہندوستان میں جو سند علم پجھائی تھی اس کے فیض یا فتوح میں سے تھے، علم حدیث سے خصوصی مناسبت تھی، تعلیم سے فراغت کے بعد تعلیم و تدریس مشغول تھا، تصنیف و تالیف کا ذوق بھی فطری تھا اس لئے کچھ نہ کچھ لکھتے رہتے تھے اگرچہ ان کے دور میں اردو کسی علمی موضوع پر لکھنے کے لئے موزوں نہ تھی اور نہ اس میں اتنی صلاحیت پیدا ہوئی تھی پھر بھی آپ نے سیدھی سادی زبان میں حدیث و فقہ کی کئی کتابوں کے عربی سے اردو میں ترجمے کئے۔
حدیث کی مشہور کتاب جو ان کے دور میں سب سے زیادہ متداول تھی مشارق الانوار تھی اس کا اردو ترجمہ تحفۃ الاخبار کے نام سے کیا، اس کے علاوہ ان کی قلمی یادگاروں میں رد المحتار کا اردو ترجمہ بھی ہے جو نامکمل رہ گیا تھا اس کو دوسرے عالم نے مکمل کیا، ان کی دوسری تصانیف میں آداب المحرمین، نصیحتہ المسلمین، فاتحہ خلف الامام وغیرہ ہیں۔
وفات ۱۲۷۱ھ (۱۸۵۳ء)

حضرت برنی

ولادت بلند شہر ۱۹ جولائی ۱۹۰۸ء
بہترین صوفی، اردو کے خوش گو شاعر، اور اچھے مقرر تھے، اکابر جمعیت علماء ہند کے حلقہ بگوشوں میں شامل تھے۔

وفات دہلی ۱۹۸۹ء (۱۴۱۰ھ) مدفن جامعہ ملیہ کا عالم قبرستان

مولانا خلیل احمد محدث سہارنپوری

ولادت امیٹھ ضلع سہارنپور ۱۲۶۹ء (۱۸۵۲ء)
مشہور محدث، جلیل القدر عالم، بہترین مناظر، رد بدعت اور رد شیعیت میں مستند تھے، آپ کا وطن امیٹھ ضلع سہارنپور ہے، صحاح ستہ کی مشہور کتاب ابو داؤد کی بہت ہی

مبسوط شرح بذل المجهود کے نام سے عربی میں لکھی جو فارسی رسم الخط میں بڑے سائز کی پانچ ضخیم جلدوں میں ہے اگر بیروت کے معیار پر شائع کیا جائے چودہ پندرہ جلدوں میں آئے گی۔ رد بدعت میں "برائین قاطعہ" آپ کی مشہور کتاب ہے، رضا خانی جماعت کے امام نے جب "حسام اکرمین" شائع کی تو علماء حجاز کی طرف سے علماء دیوبند کے نام ایک مفصل سوال نامہ عقائد کے سلسلہ میں بطور استفسار کیا گیا تھا، اس کا جواب بہت مفصل آپ ہی نے لکھا تھا جس میں علماء دیوبند کے عقائد کو واشگاف لفظوں میں بیان کیا گیا، اس جواب پر علماء حجاز نے اطمینان کا اظہار کیا اور اس کی تصدیق و تصویب کی، اردو میں اس کو ہندوستان میں شائع کیا گیا، آپ ریاست بھاولپور، بریلی میں استاد رہے پھر دارالعلوم دیوبند میں شیخ الہند کے نائب ہو کر آئے اور یہاں درس دیتے رہے آخر میں حضرت گنگوہی کے مشورہ سے مظاہر علوم سہارنپور کے شیخ اکدریث بنائے گئے اور جب تک ہندوستان میں رہے آپ اسی منصب پر رہے، بعد میں آپ نے مدینہ منورہ ہجرت کی، مولانا زکریا صاحب شیخ اکدریث آپ کے جاں نثار شاگردوں میں تھے اور بذل المجهود کی تصنیف کی تکمیل تک آپ کے معاون بن کر رہے، حضرت گنگوہی سے بیعت تھے، آپ سے بیعت ہونے والوں کی تعداد بھی کافی ہے زندگی کے آخری ایام مدینہ منورہ کی پاکیزہ آب و ہوا میں بسر ہوئے اور اسی مقدس سرزمین میں دفن ہونے کی سعادت پائی۔

وفات مدینہ منورہ ۱۳۴۶ھ (۱۹۲۶ء)

خلیل عرب

ولادت بھوپال ۱۳۰۳ھ (۱۸۸۶ء)

یمن سے آئے ہوئے ایک علمی خاندان کے فرد تھے ان کے دادا شیخ محسن بن محسن۔ بھائی انصاری محدث یمن سے بھوپال آئے اور اس شان سے یہاں مسند حدیث بچھائی کہ ہندوستان کے اہل علم کی نگاہیں بھوپال کی طرف اٹھ گئیں، اس خاندان کے کئی افراد نے یہاں مستقل سکونت اختیار کر لی، شیخ خلیل عرب کے والد مولانا شیخ محمد ندوۃ العلماء لکھنؤ میں مسند درس کو زینت دیئے ہوئے تھے اس لئے انھوں نے ندوہ ہی میں تعلیم حاصل کی،

فراغت کے بعد وہ لکھنؤ یونیورسٹی کے شعبہ عربی میں لکچرر ہو گئے، بی اے اور ایم اے کے کلاسوں کو پڑھاتے تھے، وہ لکھنؤ کے محلہ ملکہ گیتی آرا کے پھانک میں رہتے تھے ۱۹۱۲ء سے ۱۹۳۶ء تک وہ لکھنؤ یونیورسٹی سے وابستہ رہے پھر استغفار دے کر وہ اپنے وطن ثانی بھوپال چلے گئے اور وہاں ولی عہد صاحب کے صاحبزادے کے اتالیق مقرر ہوئے، تقسیم ملک کے بعد وہ کراچی چلے گئے تھے، وہیں زندگی کے اخیر ایام بسر ہوئے اور وہیں سے سفر آخرت پر روانہ ہوئے ان کی ایک لڑکی عطیہ خلیل اردو کی اچھی انشا پرداز ہیں جو اسلامیات پر لکھتی رہتی ہیں۔

وفات کراچی ۲۶ اگست ۱۹۶۶ء (سنہ ۱۳۸۶ھ)

مولانا خلیل الرحمن میرٹھی

ولادت سرادہ ضلع میرٹھ۔ ارشوال ۱۲۸۶ھ (سنہ ۱۸۷۵ء)

بہت ہی ذی علم تھے، عربی و فارسی کے ساتھ انگریزی سے بھی بخوبی واقف تھے، سلسلہ ملازمت لاہور چلے گئے اور ایک کالج میں استاد ہو گئے، تدریسی مسر و فیتوں کے ساتھ ساتھ تصنیف و تالیف اور تراجم کا کام بھی سلسل کرتے رہے، چونکہ انگریزی زبان و ادب سے خصوصی دلچسپی تھی اس لئے انھوں نے انگریزی میں اہم ترین شائع ہونے والی کتابوں کا مطالعہ کیا تو انھوں نے ان میں سے کئی اہم کتابوں کا ترجمہ کر ڈالا، اندلس کی تاریخ سے ان کا خاص رگڑ تھا اس لئے تاریخ اندلس پر انگریزی میں مشہور مصنف پی اسکاٹ کی کتاب آئی تو آپ نے اس کا اردو ترجمہ "انبار الاندلس" کے نام سے کیا اور شائع کیا، کتاب میں مسلمانوں کے دور حکومت کی مفصل تاریخ ہے، اسی مصنف کی دوسری کتاب اندلس ہی کے حالات سے متعلق شائع ہوئی جس میں اس نے مسلمانوں کی تباہی و بربادی کی پوری داستان سنائی ہے اور حکومت اندلس کے زوال اور اس کے نتائج کو تفصیل سے لکھا ہے، مولانا موصوف نے اس کتاب کو بھی اردو میں "مولدین" کے نام سے منتقل کیا اور شائع کیا، اس کے علاوہ عربی زبان کی بعض اہم کتابوں کو بھی انھوں نے اردو میں منتقل کیا ہے ان میں سے ایک علامہ شہاب الدین ابوالعباس کی مشہور عالم کتاب "نفع الطیب" اور شیخ جلال الدین

سیوطی مشہور اسلامی مصنف کی کتاب تاریخ ائٹلفار کا بھی عربی سے اُردو میں ترجمہ کیا ہے، آپ نے ساری زندگی لاہور میں بسر کی وہیں انتقال بھی ہوا۔

وفات لاہور ۱۲ فروری ۱۹۳۹ء (سنہ ۱۳۵۷ھ)

خلیق الزماں چودھری

ولادت لکھنؤ

ہندوستانی سیاست اور تقسیم ملک کی تاریخ کا ایک اہم نام چودھری خلیق الزماں ہے جو لکھنؤ کے رہنے والے تھے، تعلیم کا زیادہ وقت علی گڑھ میں گزارا وہیں سے ان کی سیاسی سرگرمیوں کا بھی آغاز ہوا، اس وقت وہاں حسرت موہانی جیسے انتہا پسند لیڈر موجود تھے ان پر حسرت کی چھاپ اتنی گہری پڑی کہ تا زندگی دھندلی نہ ہو سکی، وہیں سے وہ اس طبی مشن میں شریک ہو کر ترکی گئے جس کے سربراہ ڈاکٹر انصاری تھے جس کا ہندوستان میں بڑا شہرہ ہوا، دوسرا بڑا اثر بالواسطہ مولانا عبید اللہ سندھی کی شخصیت کا پڑا جو ان دنوں فتنہ پوری میں قیام پذیر تھے، خلیق الزماں کے بھائی فتنہ پوری کے مدرسہ میں مدرس تھے انھیں کے ذریعہ مولانا کے سفر کابل کے لئے زادراہ فراہم کیا گیا تھا، سنہ ۱۹۲۲ء میں خلیق الزماں لکھنؤ کانگریس کے صدر ہو گئے وہ کانگریس، لیگ اور خلافت تینوں جماعتوں کے ممبر تھے سنہ ۱۹۲۱ء میں گرفتار ہو کر جیل چلے گئے اور پھر سی آر داس کے سوراخ پارٹی میں ہو گئے اور اس کے جوائنٹ سکریٹری بن گئے بعد میں انھوں نے خود مسلم یونٹی بورڈ کی تشکیل کی جس کے صدر راجہ سلیم پور اور سکریٹری خود رہے، سنہ ۱۹۳۰ء کے الکشن میں حصہ لیا اور کامیاب ہوئے، دوسری جنگ عظیم کے دوران وہ لیگ میں آ گئے اور پاکستان بننے تک اس کے زبردست وکیل رہے سنہ ۱۹۳۵ء میں یوپی کے اندر کانگریس کی وزارت بنی تو خلیق الزماں کو وزارت میں نہیں لیا گیا بس اسی دن تقسیم ملک کی بنیاد پڑ گئی اور پھر پاکستان کا نظریہ سامنے آیا اور سیاست میں ہندوؤں سے علیحدگی کا فیصلہ کر لیا گیا اور ہندو رام راج کا خواب دیکھنے لگے پھر اگست سنہ ۱۹۴۷ء میں ملک آزاد ہو گیا، خلیق الزماں پاکستان نہیں گئے آزادی کے بد فسادات کی روک تھام کیلئے حکومت ہند نے ان کو پاکستان بھیجا، مسٹر جناح نے ان سے سیدھے منہ بات بھی نہیں کی جس کا انھیں

بڑا صدمہ ہوا ناکامی کی ذلت کی وجہ سے وہ لوٹ کر ہندوستان نہیں آئے اور وہیں گناہی کی زندگی گزار کر انتقال کر گئے۔

مولانا خیر محمد جالندھری

ولادت تکمیل جالندھر ۱۳۱۲ھ (۱۸۹۳ء)

جلیل القدر اور ممتاز علماء میں شمار تھا، ابتدائی تعلیم پنجاب کے علاقوں میں حاصل کر کے گلاؤٹھی ضلع بلند شہر کے مدرسہ منبع العلوم میں داخل ہوئے اور تین سال یہاں تعلیم حاصل کر کے مدرسہ اشاعت العلوم بریلی چلے گئے، وہاں انھوں نے مولانا محمد حسین سرہندی سے حدیث ۳۳۵ھ میں پڑھی، پھر اسی مدرسہ اشاعت العلوم میں استاد بنا دیے گئے، ایک سال یہاں فرائض تدریس انجام دینے کے بعد دوسرے سال صادق گنج بھاو پور کے مدرسہ میں بحیثیت استاد چلے گئے ۳۳۹ھ میں انھوں نے اپنے شہر جالندھر میں ایک بڑے مدرسہ کی بنیاد رکھی، مدرسہ کے نام کے لئے حضرت مولانا اشرف علی تھانوی سے استفسار کیا تو آپ نے اس کا نام خیر المدارس تجویز کیا اور مدرسہ اسی نام سے مشہور ہوا، موصوف ہر طرف سے قطع تعلق کر کے اسی مدرسہ کی تعمیر و ترقی میں لگ گئے یہاں تک اس کو ترقی دیکر ایک مرکزی مدرسہ کی حیثیت دیدی، اگست ۱۹۳۲ء میں تقسیم ملک کے بعد جالندھر مسلمانوں کے لئے دہکتی ہوئی بھیڑ بن گیا، موصوف نے ترک وطن کیا اور پاکستان چلے گئے اور وہاں ملتان میں اقامت گزیر ہوئے اور وہیں پھر اسی خیر المدارس کے نام سے مدرسہ کی بنیاد رکھا وہاں بھی کامیابی نے ان کے قدم چومے، آپ اسی مدرسہ خیر المدارس ملتان میں درس حدیث دیتے رہے اور زندگی کے اخیر لمحات تک اسی مقدس مشغلہ میں لگے رہے یہاں تک کہ وقت بخود آگیا، آپ حضرت مولانا اشرف علی تھانوی سے بیعت تھے اور ان سے اجازت و خلافت بھی حاصل تھی آپ لوگوں کو بیعت کرتے تھے اور تعلیم و تربیت بھی کرتے تھے ان کے درس بخاری کی تفسیر شاگردوں نے نوٹ کی ہے مگر طبع نہیں ہوئی ہے۔

وفات ملتان (پاکستان) ۱۳۹۰ھ (۱۹۷۰ء دفن ملتان)

(۵)

مولانا داؤد غزنوی

بہت وضع دار باوقار عالم تھے، آپ کا خاندان غزنی کا تھا ان کے دادا کو امیر کابل نے جلا وطن کر دیا تھا وہ آکر امرتسر میں آباد ہو گئے، جمیعۃ علماء ہند کے موسسین اولین میں سے ہیں، سرگرم سیاست میں حصہ لیتے رہے مجلس احرار اسلام کے مشہور رہنما عطاء اللہ شاہ بخاری اور مولانا حبیب الرحمن لدھیانوی کے ہم مسلک ہم سفر و ہمراہ تھے، پنجاب کانگریس کے ایک وقت میں صدر بھی رہے۔

وفات لاہور ۱۹۶۳ء (۱۳۸۳ھ)

مولانا قاضی دوست محمد ٹونکی

(ولادت کابل افغانستان)

بڑے عالم فاضل تھے، تحصیل علم کے لئے وہ افغانستان سے ہندوستان آئے تو پھر وطن واپس نہیں گئے بلکہ ریاست ٹونک میں مستقل سکونت اختیار کر لی، اولاً آپ نے مولانا نعمت اللہ لکھنوی کے سامنے زانوئے تلمذتہ کیا، مختلف علوم و فنون کی کتابیں ان سے پڑھیں پھر مراد آباد گئے اور وہاں مولانا سید عالم علی حسین لکھنوی سے حدیث پڑھی اور ان کی خدمت میں ایک عرصہ تک رہ کر صلاح ستہ کی ساری کتابیں انہیں سے پڑھیں۔

تعلیم سے فارغ ہونے کے بعد وہ اکبر آباد کے ایک مدرسہ میں مدرس ہو گئے، وہاں برسوں فرائض تدریس انجام دیتے رہے، پھر وہاں سے ملازمت ترک کر کے ریاست ٹونک چلے گئے اور وہیں شادی کر لی اور مستقل سکونت اختیار کر لی، ریاست کی طرف سے قاضی بنائیے گئے اور اطمینان و فارغ البالی کی زندگی گزاری۔

علوم معقول و منقول میں ماہر تھے بالخصوص فقہ، اصول فقہ اور علم کلام میں ان کی

مہارت مسلمہ تھی ، درس نظامی کی مشہور کتاب شرح ہدایت الحکمۃ پر ان کا حاشیہ ہے
 ان کی قلمی یادگار ایک چھوٹا سا رسالہ ”عین الاصابہ فی رفع السبابہ“ ہے اور
 ایک مبسوط کتاب ان کی عصمتِ انبیاء کے موضوع پر ہے ، ٹونک ہی میں وفات پائی اور
 وہیں دفن ہوئے ۔

وفات ٹونک شوال ۱۳۲۸ھ (۱۹۱۰ء)

www.KitaboSunnat.com

(ذ)

ڈاکٹر ذاکر حسین (صدر جمہوریہ ہند)

ولادت حیدرآباد فروری ۱۸۹۷ء (رمضان ۱۳۱۳ھ)

وطن قائم گنج ضلع فرخ آباد تھا، آپ کی تعلیم کچھ اٹا دہ میں ہوئی تھی، کچھ علی گڑھ سے معاشیات میں ایم اے کیا ابھی زیر تعلیم ہی تھے کہ انھیں استاد بنادیا گیا، لیکن ابھی وہ اپنی تدریسی ذمہ داریوں کو کلی طور پر سنبھال بھی نہیں پائے تھے کہ ایک قومی یونیورسٹی قائم کرنے کی تحریک اٹھ کھڑی ہوئی اور جامعہ ملیہ کے نام سے ایک یونیورسٹی کی بنیاد علی گڑھ میں حضرت شیخ اہمد کے ہاتھوں پڑ گئی، پھر وہ جلد ہی دہلی منتقل ہو گئی، آپ علی گڑھ سے ترک تعلق کر کے جامعہ ملیہ میں آ گئے، ۱۹۲۲ء میں مزید تعلیم کے لئے آپ جرمنی چلے گئے، واپسی پر سیدھے جامعہ ملیہ آئے اور پھر اس کی تعمیر و ترقی کے لئے اپنی ساری جدوجہد وقف کر دی اس کو بلند سے بلند مقام پر پہنچانے میں انھیں کی جدوجہد کو دخل ہے جو انھوں نے اپنے زفقار کار کے ساتھ انجام دی، تقسیم ملک کے بعد علی گڑھ مسلم یونیورسٹی خطروں میں آ گئی اس کا علاج یہ سوچا گیا کہ ذاکر صاحب کو اس کا وائس چانسلر بنادیا جائے، پھر یہی ہوا، یونیورسٹی بچ گئی اس کا وقار برقرار رہا، ۳۰ نومبر ۱۹۴۷ء کو یونیورسٹی کے وائس چانسلر کا چارج لیا اور ۱۱ اگست ۱۹۵۶ء تک مسلسل اس کے نظام کو چلائے رہے اور ہر طرح کے خطرات سے اس کو بچاتے رہے اور اس میں کامیاب ہوئے اور پھر وہ بے خطر رہا ہوں پر گامزن ہو گئی تو آپ اس فرض سے سبکدوش ہو گئے ۱۶ جولائی ۱۹۵۷ء کو وہ صوبہ بہار کے گورنر بنادیے گئے اور پانچ سال اس منصب پر رہے ۱۹۶۲ء میں وہ نائب صدر جمہوریہ بنادیے گئے اور جب ۱۹۶۷ء میں صدر جمہوریہ راجا کرشن کی میعاد ختم ہوئی تو کانگریس نے ڈاکٹر صاحب کو اپنا امیدوار بنایا، اور الیکشن میں کامیاب ہوئے اور ۱۳ مئی ۱۹۶۷ء کو صدر جمہوریہ ہند کی کرسی کو اعزاز و افتخار

بختا اور ملک کے اس سب سے بڑے عہدے پر سرفراز ہوئے، اسی عظیم منصب پر رہے۔
ہوئے اس عالم فانی سے عالم جادوانی کی طرف کوچ کر گئے، اور اپنے خالق حقیقی سے جا ملے،
آپ اردو، فارسی اور انگریزی کے ادیب تھے، تینوں زبانوں پر آپ کو بلا کی قدرت حاصل
تھی، ان کے مضامین اس کے ثبوت میں پیش کئے جاسکتے ہیں، کچھ انگریزی کتابوں کو اردو
میں منتقل کیا ہے اور کچھ کتابیں آپ کی تصنیف ہیں۔

وفات دہلی ۳ مئی ۱۹۶۹ء (۱۳۸۹ھ)

مولوی ذکار اللہ دہلوی

ولادت دہلی ۱۲۳۹ھ (۱۸۲۲ء)

ساری تعلیم عربی کالج دہلی میں حاصل کی، عربی، فارسی اور انگریزی زبانوں میں ماہر
تھے، فن ریاضی میں درجہ کمال حاصل تھا، مختلف کالجوں میں استاد رہے، آخر میں دہلی
آگئے تھے اور تعلیم و تدریس کے ساتھ تصنیف و تالیف کی طرف بھی پوری توجہ رکھی، اپنی تصانیف
کے علاوہ متعدد انگریزی کتابوں کے اردو میں ترجمے کئے۔

ان کے دور میں کثرت تصانیف کے لحاظ سے ان کا کوئی ہمسر نہیں تھا، مختلف علوم
و فنون ریاضی، تاریخ، سیر وغیرہ میں ایک سو ساٹھ کتابوں کے مصنف ہیں، کہا جاتا ہے کہ
انہوں نے اپنی تصنیفی زندگی میں ۵۲ ہزار صفحات اپنے قلم سے لکھے ہیں، ان کی تصانیف
میں تاریخ ہند (۴ جلدوں میں) آئین قیصری، عروج سلطنت انگلشیہ در ہند،
ریہ کتاب بھی کئی حصوں میں ہے، سوانح ملکہ وکٹوریہ، فلسفۃ الامثال، منتخب الامثال،
محاسن اخلاق وغیرہ آپ کی تصانیف میں شامل ہیں، انگریزی کی کئی کتابوں کے بھی اردو میں
ترجمے کئے ہیں۔

وفات دہلی ۱۳۲۸ھ (۱۹۱۱ء)

مولانا ذوالفقار علی دیوبندی

آپ قصبہ دیوبند کے تشیوخ میں سے ہیں، شیخ الہند حضرت مولانا محمود حسن شیخ الحدیث
دارالعلوم آپ کے صاحبزادے ہیں، آپ نے تعلیم مولانا مملوک علی نانوتوی مفتی صدر الدین

آزادہ سے دہلی میں حاصل کی برسوں ان کی خدمت میں رہے ، معانی و بیان اور عربی شعر و شاعری میں مہارت حاصل کی ، جب دارالعلوم دیوبند کا قیام عمل میں آ رہا تھا تو آپ نے اس میں بڑی سرگرمی سے حصہ لیا اور اپنے حلقہ میں سب سے زیادہ مالی امداد کی ، عربی ادب کا ذوق بہت اچھا تھا ، آپ نے دیوان حماسہ ، دیوان متنبی ، اور سب سے معلقہ کی اردو میں شرحیں لکھی ہیں ، فن بلاغت کے نام سے اردو میں جو کتاب لکھی ہے وہ اپنی نوعیت کی منفرد کتاب ہے ان کی عربی شاعری کا نمونہ وہ قصیدہ ہے جو انھوں نے سلطان عبد الحمید خلیفہ ترکی کی شان میں لکھا ہے ، تڑپتہ انخواطر نے پورا قصیدہ نقل کیا ہے ، یہ قصیدہ ۵۳ اشعار پر مشتمل ہے اور بہت ہی سلیس اور رواں دواں ہے ۔

آپ سرکاری ملازم تھے ، ان پیکر آف مدراس اسلامیہ کے منصب پر فائز تھے اس لئے اپنی ملازمت کے سلسلہ میں اتر پردیش کے مختلف اضلاع میں رہے ، اسی عہدے سے آپ ریٹائر ہوئے ، آپ قبیلہ دیوبند کے رئیس اور خوش حال لوگوں میں سے تھے ، دیوبند میں وفات ہوئی ۔

وفات دیوبند ۱۳۲۲ھ (۱۹۰۳ء)

(۱)

مولانا رحمان علی ناروی

ولادت ذی الحجہ ۱۲۴۳ھ (۱۸۲۸ء)

باندہ میں مولانا سلامت اللہ کانپوری سے پڑھا اور حدیث قاری عبد الرحمن بن محمد انصاری پانی پتی سے پڑھی تھی، تعلیم سے فراغت کے بعد آپ ریاست ریلوں چلے گئے وہاں ان کے بھائی ارمان علی صاحب پہلے سے ملازمت کرتے تھے، آپ بھی وہیں کسی محکمہ میں ملازم ہو گئے، انگریزی حکومت کی جانب سے ان کو "خان بہادر" کا خطاب حاصل تھا، سرکاری ذمہ داریوں کے ساتھ مطالعہ کتب اور تصنیف و تالیف کا سلسلہ بھی جاری رکھا تھا، ان کی کتابوں میں سب سے مشہور "تذکرہ علماء ہند" ہے جو فارسی زبان میں ہے، اس کے علاوہ ان کی تصانیف میں "امیہ الاسلام" عربی میں ہے اور قاہرہ میں چھپی ہے، ان کی ایک اور کتاب "شما کی نبوی" میں تحفہ مقبول کے نام سے اردو میں ہے، آداب احمد فی السنن الزوائد، الطریقۃ المحسنہ فی اثبات المولد والقیام، ریاض الامراء، منیۃ البلیب "طب رحمانی، صحت جسمانی وغیرہ ہیں۔

وفات ۱۳۲۵ھ (دسمبر ۱۹۰۶ء)

مولانا رحمت اللہ فرنگی محلی

لکھنؤ کے مشہور علمی خانوادہ فرنگی محلی کے فرد تھے، یہیں ان کی پیدائش ہوئی، بچپن گزرا تعلیم بھی یہیں اپنے بڑوں سے پائی، آپ نے پوری تعلیم مفتی نعمت اللہ فرنگی محلی سے حاصل کی۔

فراغت کے بعد وہ لکھنؤ سے غازی پور میں آگئے یہاں لوگوں سے رابطہ پیدا کر کے تعلیم و تدریس کا کام شروع کیا، اب تک یہاں کوئی قابل ذکر مدرسہ نہیں تھا، آپ نے

لوگوں سے اپیل کی، لوگوں کے تعاون سے ایک مدرسہ کی بنیاد ڈالی جس کا نام چشمہ رحمت رکھا گیا، اس کے نصاب تعلیم میں عربی علوم و فنون کے ساتھ انگریزی کو بھی نصاب میں رکھا گیا، اس مدرسہ نے بعد میں بڑی شہرت حاصل کی اور ترقی کیا، شاہیر علما یہاں مدرسہ رہے اور آج بھی معمولی حالت میں جاری ہے، انگریزی گورنمنٹ نے ابتدا ہی سے اس کی مالی اعانت منظور کر لی تھی۔ مولانا موصوف کا ذہن خالص معلمانہ اور تدریسی تھا اس لئے طلبہ کی ضرورتوں کو سمجھتے تھے انھوں نے عربی کی ابتدائی کتابوں میں، میزان، منشوب، پنج گنج، خلاصہ الحساب کی شریں اردو میں لکھیں ان کا فقہ میں بھی ایک چھوٹا سا رسالہ ہے یہ بھی طلبہ ہی کی ضرورت کے پیش نظر لکھا گیا تھا، ان کے فتاویٰ کا بھی ایک مجموعہ ہے۔

وفات قازی پور، ۱۷ جمادی الاول ۱۳۰۵ھ (۱۸۸۷ء)

مولانا رحمت اللہ کیرانوی

ولادت کیرانہ ضلع مظفرنگر، جمادی الاول ۱۲۳۲ھ (۱۸۱۶ء)

آپ ایک رئیس اور جاگیردار گھرانے کے فرد تھے، اور جید عالم تھے، مدرسہ محمد حیات دہلی میں تعلیم حاصل کی مفتی سعد اللہ مراد آبادی سے بھی شرف تلمذ حاصل ہے، ۱۲۵۳ھ میں مشہور عیسائی پادری فنڈر سے آگرہ میں مناظرہ کر کے اس کو ذلت آمیز شکست دی، حکومت کے اعلیٰ افسران مجلس مناظرہ میں موجود تھے، پادری فنڈر کی شکست سے انگریزی حکومت تملاک رہ گئی، اتفاق سے تیسرے سال غدر ۱۲۵۶ھ کا حادثہ ہو گیا، حکومت کو انتقام کا موقع مل گیا اس نے چاہا کہ ان کو گرفتار کر کے سزا دے، وارنٹ جاری ہو گیا گھوڑ سوار پولیس نے ان کے محلہ دریا پر چھاپہ مارا، آپ پہلے سے چوکنے والے تھے پولیس کے پہنچنے سے پہلے گھر سے نکل چکے تھے کوشش کے باوجود آپ ہاتھ نہیں آئے اور کو مکرمہ ہجرت کرنے میں کامیاب ہو گئے، وہاں کا مشہور مدرسہ مولتیہ آپ ہی کا قائم کیا ہوا ہے، رد عیسائیت میں بہت سی لاجواب اور معرکہ الآرا کتابیں لکھی ہیں جن میں "انہدراختی"، "ازالۃ الاوہام"، "ازالۃ الشکوک"، "اعجاز عیسوی"، "اصح الاحادیث فی ابطال التثلیث"، "بروق لامدہ"، "البوٹ الشریف فی اثبات النسخ والمقریفات"، "اعوجاج المیزان"، "تعلیب المطاعن شامل میں۔

وفات مکرمہ ۲۲ رمضان ۱۳۰۵ھ (۱۸۸۹ء)، مدفن جوار خدہ بختہ الکبریٰ دہلی

مولانا رشید احمد گنگوہی

ولادت گنگوہ ۱۲۳۲ھ (۱۸۱۶ء)

عظیم محدث، شیخ المشائخ، استاذ الاساتذہ، سرخیل علماء دیوبند، سرپرست دارالعلوم دیوبند اپنے دور کے نامور اور مشہور ترین علماء میں آپ کا شمار تھا، آپ کی ذات علماء دیوبند کا مرکز اور مرجع بن گئی تھی، علم حدیث سے لیکر طریقت و سلوک کی تعلیم حاصل کرنے کے لئے آپ کی ذات واحد مرکز تھی، زہد و تقویٰ اور علم و فضل بے مثال تھا، زندگی کے اخیر دنوں تک پوری پابندی کے ساتھ صحاح ستہ کی ساری کتابیں تنہا پڑھاتے تھے اور ختم کراتے تھے، بعض مشہور علماء نے بار بار آپ سے دورہ حدیث کی جملہ کتابیں پڑھیں، مولانا محمد یحییٰ کاندھلوی نے آپ کی زندگی بھر آپ کا آستانہ نہیں چھوڑا، انھوں نے آپ کی تمام درسی افادات کو قلم بند کیا جن کو بعد میں ان کے صاحبزادے مولانا زکریا صاحب شیخ احمد حدیث نے مرتب کر کے "لامع الاراری" الکوکب الدری، اور المحل المفہم کے نام سے شائع کیا۔

آپ حضرت حاجی امداد اللہ تھا نوبی مہاجر کی سے بیعت تھے اور آپ کے اجلہ خلفاء میں تھے آپ کے مسترشدین میں شیخ اہند مولانا محمود حسن صاحب اور حضرت شیخ الاسلام مولانا حسین احمد مدنی شامل ہیں یہ دونوں حضرات آپ ہی کے خلیفہ ہیں، ۱۸۵۷ء میں علماء نے انگریزوں کے خلاف شمشیر بدست بغاوت کی تھی اور انگریزوں نے اس پر قابو پانے کے بعد باغیوں کو پھانسیاں دی تھیں، آپ کے نام بھی وارنٹ جاری ہوا اور پولیس گرفتار کر کے لے گئی اور مظفر نگر جیل میں رکھا، چھ ماہ تک عدالت میں مقدمہ چلتا رہا مگر پولیس جرم ثابت نہ کر سکی اس لئے مجبور ہو کر رہا کرنا پڑا، آپ کی مفصل اور ضخیم سوانح حیات "مذکرۃ الرشید" کے نام سے مولانا عاشق الہی میرٹھی نے لکھا ہے جو شائع ہو چکی ہے۔

وفات گنگوہ ۱۳۲۳ھ (۱۹۰۵ء)

مولانا رشید الدین خاں دہلوی

دہلی کے جلیل القدر محدثین میں شمار ہے، بہت سے شیوخ حدیث کا سلسلہ سنا انھیں کے واسطے سے اوپر تک جاتا ہے، ساری زندگی درس و تدریس میں گذاری۔

وفات ۱۳۲۹ھ (۱۸۱۳ء)

مولوی رضی اللہ بیدایونی

آپ کا گھرانہ ایک علمی گھرانہ تھا، خود جید عالم تھے درس و تدریس ہی مشغلہ تھا ان کی علمی شہرت کی وجہ سے بہت سے انگریزوں نے بھی آپ سے تعلیم حاصل کی اور عربی فارسی پڑھی، جب ۱۸۵۷ء میں انگریزوں کے خلاف بغاوت ہوئی تو بیدایوں اس سے مستثنیٰ نہیں رہا مولوی صاحب موصوف کی غیرت ایمانی نے مجبور کیا اور اپنی بساط کے مطابق اس بغاوت میں حصہ لیا، جب انگریزوں نے بغاوت پر قابو پایا تو آندھا دھند گرفتاریاں شروع کیں مولوی صاحب بھی گرفتار کر کے جیل بھیج دیئے گئے اتفاق سے ان کا مقدمہ بیدایوں کے کلکٹر مسٹر کار میکل کی عدالت میں پیش ہوا جو آپ کا شاگرد رہ چکا تھا، وکیلوں کی بحث کے بعد جرم ثابت ہو گیا بلکہ انہوں نے خود اقبال جرم کر لیا کلکٹر کو چونکہ ہمدردی تھی اس لئے وہ چاہتا تھا کہ آپ خود جرم سے انکار کر دیں اس لئے فیصلہ ملتوی کر دیا اور اپنے آدمی کے ذریعہ مولوی صاحب سے کہلوا یا کہ آئندہ پیشی پر آپ جرم سے انکار کر دیں آپ کو بچالیا جائے گا مگر جب دوسری پیشی پر آئے تو پھر آپ نے اقبال جرم کر لیا اس لئے مجبوراً کلکٹر کو موت کا فیصلہ کرنا پڑا اور پھر جب ان کو میدان میں کھڑا کیا گیا تاکہ گولی مار دی جائے تو کلکٹر اپنے جذبات کو روک نہ سکا اور مولوی صاحب سے روتے ہوئے کہا کہ اب بھی آپ شرکت سے انکار کر دیں تو میں آپ کو موت سے بچالوں گا، آپ نے بڑی ترش روئی سے جواب دیا کہ میں تمہاری وجہ سے اور صرف جان بچانے کے لئے اپنا ایمان اور اپنی عاقبت جھوٹ بول کر خراب کر لوں اب اس کے بعد کوئی چارہ کار نہیں رہ گیا اور ان کو کھڑا کر کے گولی مار دی گئی۔

وفات جولائی ۱۸۵۷ء (۱۲۷۳ھ)

مولانا رفیع الدین دیوبندی

ولادت دیوبند ۱۲۵۲ھ (۱۸۳۶ء)

دارالعلوم دیوبند قائم کرنے والی اس جماعت کے ایک رکن تھے جس کی کوششوں کے ثمرے سے آج ساری اسلامی دنیا مستفید ہو رہی ہے، وہ دارالعلوم جس کو مستقبل میں عالمی اسلامی یونیورسٹی ہونا تھا اس کے پہلے باضابطہ مہتمم تھے، آپ شاہ عبدالغنی مجددی

دہلوی سے بیعت تھے اور آپ کے خلیفہ مجاز تھے، دارالعلوم کے ابتدائی دور میں دارالعلوم کے نظام کار کو باقاعدہ و باضابطہ بتایا اور اس کو پروان چڑھانے میں اہم رول ادا کیا۔
وفات دیوبند ۱۳۰۵ھ (۱۸۹۰ء)

رفیع احمد قدوائی

ولادت مسولی ضلع بارہ بنکی

کانگریس کے میڈر پارلیمنٹری سیاست کے ماہر، نظام حکومت پر کنٹرول کرنے میں یرطولی حاصل تھا، آپ کی تعلیم بارہ بنکی اور پھر علی گڑھ میں ہوئی، طالب علمی کے دور ہی سے سیاست میں آگئے تھے اور جیلیں کاٹی تھیں آزادی کے بعد اتر پردیش کی وزارت میں شامل ہوئے اور کئی محکمے آپ کے تحت رہے اور جب ملک میں غذائی بحران ہوا تو آپ کو دہلی بلا کر وزیر خوراک و رسد بنایا گیا اور انھوں نے حسن تدبیر سے اس بحران پر جلد ہی قابو پایا، کانگریس ہائی کمان میں ان کی رائے کا بڑا وزن تھا بہت ہی ایماندار اور عوام کے ہمدرد و خیر خواہ تھے، مختلف محکموں کے وزیر ہوئے مگر ان کے گھر کے در دیوار پر کبھی خوشحالی کا اثر نظر نہیں آیا، وہ اچھے مقرر نہیں تھے البتہ ان میں تنظیمی صلاحیت بے پناہ تھی پوری کانگریس ان کا لوہا ماننے ہوئے تھی، ایک اجلاس میں اپنی وزارت کے زمانہ میں خطاب کر رہے تھے کہ اسٹیج ہی پر گر گئے اور طائر روح قفس عنبری سے پرواز کر گیا۔

۲۴ اکتوبر ۱۹۵۳ء دہلی

مولانا ریاست علی ندوی

ولادت گیا (بہار) ۸ اپریل ۱۹۰۳ء

ہائی اسکول میں پڑھ رہے تھے کہ ایک حادثہ کی وجہ سے انگریزی اسکول سے اٹھا کر ان کو ندوۃ العلماء لکھنؤ میں داخل کر دیا گیا ۱۹۲۴ء میں انھوں نے تعلیم سے فراغت حاصل کی، سید سلیمان ندوی ان کو دارالمصنفین اعظم گڑھ لے آئے وہ یہاں ۱۳ برس رہے، وہ یہاں تصنیف و تالیف کے ساتھ رسالہ معارف کی ترتیب و تدوین میں بھی مدد کرتے تھے،

اس دور میں انھوں نے کئی اہم کتابیں لکھیں، "تاریخ صقلیہ" (دو جلدوں میں) "تاریخ اندلس" ایک جلد، عہد اسلامی کا ہندوستان "، "اسلامی نظام تعلیم" "ائمہ اسلام" "سرگزشت ادب ترکی" طبع ہو چکی ہیں، ان کے علاوہ بھی ان کی کئی کتابیں ہیں، پھر دارالمصنفین کا قیام ترک کر کے پٹنہ چلے گئے اور وہاں مدرسہ شمس الہدیٰ کے پرنسپل بنا دیئے گئے اور دس سال اس عہدے پر رہے وہ حکومت بہار کے شعبہ اسلامی تعلیم کے اسسٹنٹ ڈائریکٹر بھی رہے ۱۹۵۹ء میں انھیں عربی فارسی ریسرچ انسٹی ٹیوٹ کا صدر اور پروفیسر بنا دیا گیا، سات برس وہ یہاں رہے اس کے بعد ۱۹۶۱ء تک یونیورسٹی گرانٹس کمیشن کی طرف سے گیا کالج مگدھ یونیورسٹی میں عربی اور اسلامیات کے پروفیسر رہے، یہیں سے سفر آخرت اختیار کیا۔

وفات کیا ۱۳ نومبر ۱۹۶۶ء ۱۳۹۶ھ مدفن ایگلہ گیا۔

قاری ریاست علی

بحری آباد ضلع غازی پور وطن تھا ساری تعلیم دارالعلوم منو میں حاصل کی پھر یہیں مدرس ہو گئے اور ترقی کر کے عہدہ صدارت تک پہنچے، ہمہ جہتی صلاحیت کے مالک تھے ہر علم و فن کی کتابیں پڑھاتے تھے فن تجوید میں درجہ کمال حاصل تھا، ہزاروں افراد آپ کے شاگرد ہیں، منو میں سکونت اختیار کر لی تھی۔

وفات منو ۲۳ رذی الحجہ ۱۳۹۱ھ ۲۱ جنوری ۱۹۷۲ء

رئیس احمد جعفری ندوی

ولادت سینا پور ۲۳ شوال ۱۳۲۶ھ (۱۷ نومبر ۱۹۰۸ء)

مشہور اہل قلم، اچھے صحافی، بہت سی کتابوں کے مصنف ہیں، تدوین العلماء لکھنؤ میں تعلیم حاصل کی، ان کی صحافتی زندگی کا آغاز اخبار خلافت بمبئی سے ہوا، وہیں کچھ ادیبوں اور شاعروں نے کمیونسٹوں کی انجمن ترقی پسند مصنفین کے مقابلہ میں "حلقہ فکر و نظر" قائم کیا تو بمبئی حلقہ کا آپ کو صدر بنایا گیا، تحریک پاکستان کے پرجوش حامی تھے اس لئے تقسیم ملک کے بعد وہ پاکستان چلے گئے اور کراچی میں سکونت اختیار کر لی مگر معاش

کی طرف سے اطمینان حاصل نہیں ہوا تو وہ لاہور چلے آئے اور یہیں انھوں نے مشہور ادارہ ثقافت اسلامیہ سے وابستہ ہو کر پوری زندگی گزاری، یہاں سے ان کا رسالہ ترجمان المعارف نکلتا تھا، اس کے علاوہ ایک ماہوار رسالہ تہذیب الاخلاق اور بعض دوسرے رسالوں میں ان کا نام بطور اعزازی مدیر کے چھپتا تھا، انھوں نے وہیں محمد علی جوہر اکیڈمی، قائم کی تھی اس کی جانب سے ایک کتاب "اوراق گم شدہ" شائع کی تھی، سیرت تذکرہ تاریخ اخلاقی ناول، افسانہ، ترجمہ، کتابوں کی تلخیص، تصنیف و تالیف ہر طرح کا کام کیا ان کی تصانیف کی تعداد دو سو کے قریب ہے بہت زود نویس تھے ضخیم سے ضخیم کتاب چند مہینوں میں ان کے قلم سے نکل جاتی تھی۔ حیات محمد علی جناح، قائد اعظم پاکستان کی زندگی پر ایک ضخیم کتاب لکھی جو سات سو صفحات پر مشتمل ہے۔ ان کی تحریریں زور اور ادبی چاشنی اور دلکشی اور ایک طرح کی افسانویت ہے، بہت رواں اور سلیس زبان لکھتے تھے کبھی کبھی تو نشریں شاعری کی جھلک آ جاتی ہے۔

وفات لاہور ۲ اکتوبر ۱۹۶۸ء ۱۳۸۹ھ مدفن کراچی

(رض)

مولانا محمد زکریا کاندھلوی (شیخ المحدث)

وطن کاندھلہ ضلع مظفر نگر ہے، آپ کے والد مولانا محمد یحییٰ کاندھلوی مولانا رشید احمد گنگوہی کے تلمیذ ارشد تھے، شیخ الحدیث کی ذات اسلامی دنیا کی مشہور ترین شخصیت بن چکی تھی، مشہور شیخ طریقت، تبلیغی جماعت کے سربراہ مظاہر علوم سہارن پور کے شیخ الحدیث مولانا خلیل احمد محدث سہارن پور کے شاگرد ورجاں نثار معادن بن کر رہے آخری دور میں آپ کی ذات مرجع خلائق بن چکی تھی، تبلیغ و دعوت کے سلسلہ میں ہندوستان سے باہر بہت سے ایشیائی اور یورپین ملکوں کا سفر کر چکے تھے ہر جگہ ان کے عقیدت مند خدام موجود تھے، آپ سے بیعت ہونے والوں کی تعداد بیسٹا رہے جس کا صحیح اندازہ نہیں کیا جاسکتا، علم حدیث میں انھوں نے لازوال کارنامے انجام دیئے ہیں، کیوں کہ اس فن شریف سے ان کو خصوصی لگاؤ تھا، موطا امام مالک کی شرح و اجزاء المسالک الابواب و التراجم البخاری، حصائل نبوی، جزر حجت الوداع وغیرہ دیکھ کر آپ کے علم کے بحرناپیدائنا کار کا ہلکا سا اندازہ ہوتا ہے اس کے علاوہ اردو میں مسائل حاضرہ اور دوسرے موضوعات پر بہت سی کتابیں ہیں چھ سات جلدوں میں خود نوشت آپ بیٹی ان کی شائع ہو چکی ہے جو بجائے خود اسلامی ہند کی ایک مستند تاریخ ہے، فضائل کے سلسلہ میں ان کی متعدد اور ضخیم کتابیں ہیں جو عام طور پر تبلیغی جماعت کے نصاب ہیں داخل ہیں اور جماعت مسجدوں میں بعد نماز عصر روزانہ پڑھتی ہے، عربی اور اردو دونوں زبانوں میں آپ کی تصانیف موجود ہیں۔

آخر میں آپ مدینہ منورہ ہجرت کر گئے تھے کبھی کبھی ہندوستان آجاتے تھے اور پھر لوٹ کر جلد ہی اس مقدس سرزمین میں پہنچ جاتے تھے تاکہ اسی مقدس سرزمین میں

آسودہ خواب ہوں، خدا نے آپ کی آرزو پوری کر دی۔

وفات مدینہ منورہ ۲۳ مئی ۱۹۸۲ء (شعبان ۱۴۰۳ھ)

قاضی زین العابدین میرٹھی

ولادت میرٹھ ۱۳۲۸ھ (۱۹۱۰ء)

فضلاء دارالعلوم دیوبند میں سے ہیں، علامہ النور شاہ کشمیری کے شاگردوں میں ہیں، دارالعلوم دیوبند سے فراغت کے بعد فرائض تدریس میں مصروف ہو گئے آخر میں آپ جامعہ ملیہ دہلی میں اسلامی تاریخ کے استاذ ہو گئے تھے، آپ ایک عرصہ سے دارالعلوم دیوبند کی مجلس خوری کے رکن تھے اور ہرمیننگ میں پابندی سے شرکت کرتے تھے، آپ اچھے انشا پرداز اور اہل قلم تھے آپ کے مضامین اخبارات و رسائل میں آتے رہتے تھے، آپ نے قرآن کا ایک لغت "قاموس القرآن" کے نام سے مرتب کیا ہے جو ایک بہترین علمی کارنامہ ہے، آپ کی دوسری کتاب "خلافت راشدہ کا عہد زریں" ہے جو دارالموئین دیوبند نے شائع کیا ہے ان کے علاوہ ان کی دوسری اور کتابیں ہیں۔

وفات میرٹھ رمضان ۱۴۱۱ھ (۱۹۹۱ء)

(س)

سید سالار مسعود غازی

ولادت ۲۱ جمادی الثانی ۱۲۰۵ھ

مشہور فاتح سلطان محمود غزنوی کے عزیز تھے، دین کی دعوت و اشاعت ان کی زندگی کا مشن تھا، اسی راہ میں انھوں نے اپنی جان ٹاڈی، ہندوستان میں اسلام کی دعوت کو لے کر اٹھے اور پنجاب سے اتر پردیش کے مختلف اضلاع سے ہوتے ہوئے بہرائچ تک ان کے نشان قدم نظر آتے ہیں، بیشمار غیر مسلموں نے ان کے ہاتھ پر اسلام قبول کیا، مختلف مقامات پر دشمنوں سے جنگیں بھی ہوئیں، ان کے ہمراہیوں کی قبریں مختلف شہروں میں پائی جاتی ہیں اور اکثر مقامات پر ”گنج شہیداں“ کے نام سے موسوم ہیں، نوجوانی میں انتقال کیا۔

وفات بہرائچ ۱۲۲۲ھ (۱۰۳۲ء)

مولوی سبطین احمد بدایونی

بدایوں ان کا وطن تھا، مسلم یونیورسٹی علی گڑھ کے تعلیم یافتہ تھے، ابتداً بدایوں کے مسلم ہائی اسکول میں ٹیچر ہوئے اور جب اسکول ترقی کر کے انٹر کالج ہوا تو آپ اس کے وائس پرنسپل بنائے گئے، تقسیم ملک کے بعد وہ پاکستان چلے گئے تھے اور کراچی کے ادارہ دارالتصنیف سے وابستہ ہو گئے تھے، ان کا مطالعہ وسیع تھا اردو اور انگریزی کے اچھے انشا پرداز تھے، انھوں نے علامہ شبلی نعمانی کی سیرۃ النبی کا انگریزی میں ترجمہ کیا تھا، علم و فضل کے ساتھ انتہائی دیندار صوم و صلوة کے پابند اور منکر المزاج اور تواضع تھے، کراچی میں انتقال ہوا۔

وفات کراچی ۱۹۷۷ء (۱۳۹۷ھ)

قاضی سجاد حسین بجنوری

دارالعلوم دیوبند کے فاضل، مدرسہ عالیہ فتنپوری میں صدر المدرسین تھے، دہلی میں مستقل سکونت اختیار کر لی تھی، تصنیف و تالیف باکhusus ترجمہ کا خاص ذوق تھا، فارسی زبان کے جید عالم تھے اس لئے انھوں نے گلستان سعدی، دیوان حافظ اور دوسری کئی فارسی کتابوں کے اردو میں ترجمے کئے اور خوبصورت انداز میں طبع کرایا، فتاویٰ تمار خانہ کو ایڈیٹ کر کے پانچ جلدوں میں شائع کر دیا، دہلی میں انتقال کیا۔
وفات دہلی ۵/۲ دسمبر ۱۹۹۹ء (۱۴۲۱ھ)

مولانا سخاوت علی جو نیوری

ولادت شہر جو نیور ۱۲۲۵ھ (۱۸۱۲ء)

عالم باعمل، مشہور شیخ طریقت، دعوت و تبلیغ کے امام اور صاحب فضل و کمال تھے، مولانا اسماعیل شہید دہلوی، مولانا عبدالحی بدھانوی سے فیض یافتہ تھے اور مشہور مصلح و مرشد سید احمد شہید رائے بریلوی سے بیعت تھے اور آپ کے خلیفہ تھے، انھیں کا جذبہ دعوت و اصلاح لے کر اٹھے اور شہروں و شہروں اس دعوت کو عام کیا، درس و تدریس کا بھی ایک عرصہ تک سلسلہ جاری رکھا تھا، مشرقی اتر پردیش میں ان کے تلامذہ کی تعداد خاصی ہے، آخر میں آپ ہندوستان سے ہجرت کر کے مکہ مکرمہ چلے گئے تھے اگرچہ بیوی بچے ساتھ تھے مگر ہجرت کی نیت انھوں نے خود کی تھی اس لئے تازہ زندگی وہیں رہے اور اسی پاک سرزمین میں پیوند خاک ہوئے، بیوی بچے ہندوستان واپس آئے۔
وفات مکہ مکرمہ ۶/شوال ۱۲۷۳ھ (۱۸۵۷ء)

سرد شہید

مجدوب صفت بزرگ تھے، قاضی شریعت کے حکم سے قتل کی سزا دی گئی۔
وفات ۱۰۷۲ھ (۱۶۶۱ء)

مولوی سردار احمد گورداسپوری

ولادت دیا گڑھ ضلع گورداسپور (پنجاب) ۱۹۰۳ء

مدرسہ رضویہ بریلی کے صدر المدرسین تھے، انگریزی تعلیم میٹرک تک حاصل کی پھر اسکول چھوڑ دیا، لاہور میں جب وہ زیر تعلیم تھے تو شاہ حامد رضا خاں صاحب بریلوی کسی جلسہ میں گئے ایک نو عمر لڑکا خدمت میں رہا یہ مولوی سردار احمد تھے اس کو لے کر بریلی آئے اور اس کو منظر اسلام بریلی میں داخل کر دیا، کئی سال یہاں پڑھ کر مدرسہ معینیہ اجیر چلے گئے جہاں ان دنوں مولانا امجد علی گھوسوی مدرس تھے پھر جب مدرسہ معینیہ سے نکل کر منظر اسلام بریلی آئے تو یہ بھی اپنے استاذ کے ساتھ دوبارہ منظر اسلام بریلی آ گئے اور یہیں تکمیل کی ۱۳۵۱ھ میں تعلیم سے فارغ ہوئے تو مدرسہ منظر اسلام میں مدرس بنادینے لگے اور پھر ترقی کر کے صدر مدرس ہو گئے۔

۱۳۵۳ھ میں ان کے پیروں میں مولانا محمد منظور نعمانی کو مناظرہ کا چیلنج کر دیا تو مولانا نعمانی مناظرہ کے لئے منظر اسلام گئے تو انھوں نے مولوی سردار احمد صاحب کو مناظرہ بنا کر اسٹیج پر بٹھا دیا، یہ مناظرہ ایک سازش کے طور پر تھا مولانا نعمانی کے قتل کا پلان تھا مگر اس نے کامیابی بھی دی اور حفاظت بھی فرمائی، تقسیم ملک کے بعد وہ پاکستان چلے گئے اور لائل پور میں اپنا ایک مدرسہ منظر اسلام کے نام سے قائم کیا اور اسی مدرسہ میں فرائض مدرس انجام دیتے ہوئے زندگی گزار دی۔

وفات لائل پور (پاکستان) شعبان ۱۳۸۳ھ دسمبر ۱۹۶۳ء

مولانا سعادت حسین بہاری

ولادت موضع کٹھا (بہار) ۱۲۵۵ھ (۱۸۴۲ء)

مفتی محمد یوسف فرنگی محلی لکھنؤ کے شاگردوں میں ہیں، حدیث شاہ نذیر حسین دہلوی سے پڑھی، فراغت کے بعد آ رہ کے مدرسہ میں مدرس ہو گئے اور مسلسل بیس سال یہیں تدریسی فرائض انجام دیئے، ایک بار مولانا احمد علی محدث سہارن پوری آ رہ آئے تو آپ نے ان سے بھی سند و اجازت حدیث حاصل کی، ۱۲۹۶ھ میں حج کیا واپسی کے بعد

کلکتہ کے مشہور سرکاری مدرسہ عالیہ میں استاد بنادیے گئے ، انگریزی حکومت کی طرف سے ان کو ”شمس العلماء“ کا خطاب حاصل تھا ، تصنیف و تالیف سے بھی پکپی تھی۔ ان کا میرزا ہد رسالہ پر حاشیہ ہے ، ابطال تنازع کے مسئلہ پر بھی ان کا ایک رسالہ ہے جو ان کی قلمی یادگار ہے۔

وفات ۱۸ جمادی الاول ۱۳۶۰ھ (۱۹۴۱ء)

مولانا سعید احمد اکبر آبادی

ولادت آگرہ ۷ نومبر ۱۹۰۸ء

دارالعلوم دیوبند کے فاضل بہت ہی ذہین و فطین عالم اور مشہور مصنف ہیں ، ندوۃ المصنفین کے بانیوں میں سے ہیں ، اس کے رسالہ ”برہان“ کے ہمیشہ مدیر رہے ، مجلس شوریٰ دارالعلوم دیوبند کے رکن تھے ، مسلم یونیورسٹی علی گڑھ کے شعبہ دینیات کے ناظم ہوئے پھر صدر شعبہ ہو کر رٹائر ہوئے ، بیمار ہو کر کراچی چلے گئے وہیں انتقال کیا ، آپ کی کتابوں میں ”صدیق اکبر“ ، ”فہم قرآن“ ، ”عثمان ذوالنورین“ اور ”غلامان اسلام“ مشہور ہیں اور اپنے اپنے موضوعات پر بھرپور ہیں۔

وفات کراچی ۲۳ مئی ۱۹۸۵ء (۱۳۰۵ھ)

سعید انصاری

ولادت اعظم گڑھ ۳ جولائی ۱۹۰۳ء

جامعہ ملیہ دہلی میں استاد تھے ، جامعہ کے مختلف عہدوں پر رہے ، حین حیاتی ممبر تھے ، بعد میں ٹریننگ کالج کے پرنسپل ہو گئے ، کئی کتابوں کے مصنف ہیں جامعہ ملیہ دہلی کی شاندار مسجد انھیں کی جدوجہد کا ثمرہ ہے ، دہلی ہی میں وفات پائی اور جامعہ ملیہ کے قبرستان میں دفن ہوئے۔

وفات دہلی ۲۶ جنوری ۱۹۸۳ء (۱۳۰۳ھ)

مولانا سعید بزرگ

ولادت ۱۹۱۵ء (۱۳۳۴ھ)

علامہ فاضل اپنے علاقہ کے رئیس کبیر اور معزز محترم تھے جامعہ اسلامیہ ڈابھیل سورت کے تاسیسات مہتمم رہے، ان کی ذاتی دلچسپی اور جدوجہد کی وجہ سے صوبہ گجرات میں دینی تعلیم کو بہت فروغ حاصل ہوا۔

وفات ڈابھیل سملک (گجرات) ۶ محرم ۱۳۸۱ھ (۱۹۹۰ء)

مولانا قاری سعید احمد اجراڑوی

ممتاز علماء میں تھے اجراڑو ضلع میرٹھ کے رہنے والے تھے، وہیں ابتدائی تعلیم حاصل کی، حفظ و قرأت اور عربی کی ابتدائی تعلیم حاصل کرنے کے بعد ۱۳۳۳ھ میں مظاہر علوم سہارنپور میں داخل ہوئے، یہاں پانچ سال رہ کر مختلف علوم و فنون کی کتابیں پڑھ کر دورہ حدیث میں شامل ہوئے اور صحیح ستہ پڑھ کر سند حدیث حاصل کی، حدیث مولانا خلیل احمد محدث سہارن پوری سے پڑھی جو بذل المجہود شرح ابوداؤد کے مصنف ہیں، ۱۳۳۳ھ میں اولاً شعبہ تجوید و قرأت کا استاذ مظاہر علوم میں بنایا گیا اور دارالافتار میں بھی بحیثیت معاون مفتی کام کرتے رہے، ۱۳۵۲ھ میں ان کو صدر مفتی بنایا گیا، بہت ہی متقی اور صاحب زہد و ورع تھے، فقہ کی جزئیات پر اچھی نظر تھی ان کی چھوٹی چھوٹی کئی کتابیں ہیں، فن تجوید و قرأت میں دو تین رسالے ہیں، ان کی مشہور کتاب ”معلم الکجاج“ ہے جو حاجیوں کی گائیڈ ہے، اس سلسلہ کے سارے مسائل کو وضاحت سے بیان کیا ہے، کتاب مقبول ہے۔

وفات سہارن پور صفر ۱۳۷۷ھ (۱۹۵۷ء)

مولانا سلامت اللہ مبارک پوری

ولادت مبارک پور ضلع اعظم گڑھ ۱۳۸۹ھ (۱۸۷۲ء)

انھوں نے خاندانی نام سلامت اللہ کو بدل کر اپنا نام عبدالسلام رکھ لیا تھا اور یہی نام استعمال کرتے تھے اسی سے مشہور بھی ہوئے ان کی تعلیم حافظ عبدالغفار پوری

اور مولانا عبدالرحمن مبارک پوری صاحب تحفۃ الاحوذی کے حلقہ مدرس میں ہوئی، پھر پھر دہلی جا کر حدیث شاہ نذیر حسین دہلوی سے پڑھ کر سند حاصل کی، مشہور بمبئی محدث شیخ حسین بن محسن سے بھی ان کو حدیث کی سند و اجازت حاصل تھی، فراغت کے بعد وہ آ رہ کے مدرسہ احمدیہ میں عرصہ دراز تک مدرس رہے ان کی قلمی یادگار، سیرت بخاری، ہے اور مشہور ہے۔

وفات ۱۸ رجب ۱۳۲۲ھ فروری ۱۹۲۳ء

شیخ سلیم چشتی

مشہور شیخ طریقت، فتح پور سیکری میں آپ کا مزار ہے۔

وفات فتح پور سیکری ۹۸۰ھ (۱۵۷۳ء)

مولانا سید سلیمان ندوی

ولادت ویسہ (بہار) ۱۲ دسمبر ۱۸۸۳ء ۲۳ صفر ۱۳۰۲ھ

علامہ شبلی کے جانشین، سربراہ دارالمصنفین اعظم گڑھ، ہندوستان کے مشاہیر اور جلیل القدر علماء میں شمار تھا، زندگی کا بیشتر حصہ تصنیف و تالیف میں گزرا، دارالمصنفین کو ایک ستارے سے آفتاب و ماہتاب بنا دیا اور علمی دنیا پر اس کی دھاک بٹھادی، مدوۃ العلماء لکھنؤ میں تعلیم حاصل کرنے کے بعد کچھ دنوں مولانا ابوالکلام آزاد کے اخبار "الہلال" سے متعلق ہو کر کلکتہ میں رہے، کچھ دن بھوپال میں گزرے، پھر اعظم گڑھ آ گئے، تقسیم ملک کے کئی سال بعد پاکستان چلے گئے، ہندوستان کے مشہور اور محقق مصنفین میں ان کا درجہ بہت بلند ہے، ان کی کتابوں میں سیرۃ النبی کی جلد سوم، چہارم، پنجم، ششم، ہفتم، عربوں کی جہاز رانی، خطبات مدراس، سیرۃ عائشہ، ارض القرآن، (دو جلدوں میں) خیام، حیات شبلی، رحمت عالم، بہادر خواتین اسلام، یاد رفتگان، رسالہ اہل سنت و الجماعت، دروس الادب شامل ہیں، ان کی ادارت میں نکلنے والا رسالہ "معارف" ہندو پاک کے اہم ترین رسالوں میں شمار ہوتا تھا، آپ حکیم الامتہ مولانا اشرف علی تھانوی سے بیعت تھے، اپنے شیخ سے بے پناہ عقیدت رکھتے تھے

ان کی وفات پر جو مضمون انھوں نے لکھا ہے اس سے ان کا درجہ لکھا ہے۔

وفات کراچی ۲۲ نومبر ۱۹۵۲ء ۱۳۷۲ھ ربیع الاول ۱۳۷۲ھ

قاضی سلیمان منصور پوری

سیرت کی قدیم اردو کتاب، برحمۃ اللعالمین، کے مصنف، علوم اسلامیہ سے مکمل واقفیت کے ساتھ تورات و انجیل پر بھی مبصرانہ نظر رکھتے تھے، غیر مسلموں سے مناظرے میں بھی ان کو دھپسی تھی، مسلک کے اعتبار سے اہل حدیث تھے لیکن ائمہ مجتہدین کا غایت احترام کرتے تھے، ندوۃ العلماء کے دیرینہ رکن تھے، کئی کتابوں کے مصنف ہیں، ان کی کتابوں میں سب سے مشہور یہی رحمۃ اللعالمین ہے اس کے علاوہ، ابحال و الکمال، (سورہ یوسف کی تفسیر) اور، سفرنامہ حجاز، ہے زبان و بیان میں قدامت کا رنگ ہے، سفر حج سے واپسی میں حجاز میں وفات پا گئے۔

وفات یکم محرم ۱۳۳۹ھ (۱۹۲۰ء)

مولانا محمد سلیمان پھلواری

ولادت پھلواری شریف محرم ۱۳۷۶ھ (جولائی ۱۸۵۹ء)

یہ خانقاہ پھلواری کے مشائخ میں سے ہیں، تعلیم کا آغاز پھلواری شریف سے ہوا، مزید تعلیم کے لئے مولانا عبدالحی فرنگی محلی کی خدمت میں لکھنؤ گئے وہاں سے تعلیم حاصل کرنے کے بعد دہلی کا سفر کیا اور شاہ نذیر حسین بہاری سے حدیث پڑھی، پھر سہارنپور منظام علوم میں جا کر مولانا احمد علی محدث سہارن پوری سے حدیث کی سند و اجازت حاصل کی، تعلیم سے فراغت کے بعد شیخ علی حبیب پھلواری سے بیعت ہو گئے، مزید استفادہ کے لئے مولانا شاہ فضل الرحمن گنج مراد آبادی کی خدمت میں حاضر ہوئے اور کچھ دنوں ان کی خدمت میں رہ کر نسبت حاصل کی، حج کے لئے جب گئے تو وہاں حاجی امداد اللہ تھانوی مہاجر کی کی خدمت میں حاضر ہو کر ان سے بیعت و اجازت حاصل کی، ابتدائی دور میں ترک تقلید میں متشدد تھے، پھر جب تصوف کی طرف مائل ہوئے تو وہ سختی ختم ہو گئی بلکہ ان تمام رسوم کے پابند ہو گئے جو اس دور کے عام خانقاہی مشائخ میں رائج تھے جیسے

عرسوں میں شرکت کرنا، قوالی کی محفلوں میں بیٹھنا، وجد و حال کا آنا وغیرہ وغیرہ۔
 ندوۃ العلماء کی تنظیم ان دنوں سالانہ اجلاس کرتی تھی، اس کے کئی جلسوں کی
 صدارت کی، اس کے مقاصد کی تائید کرتے تھے اور عملاً اس میں حصہ لیتے تھے، تصنیف
 و تالیف کا بھی ذوق تھا، چھوٹی بڑی ان کی کئی کتابیں ہیں جن کا زیادہ تر تعلق تصوف
 سے ہے، ان کی تصانیف میں، شرح اکھدیت المسلسل بالاولیۃ (عربی میں) صلاح الدین
 فی برکات اکھرمین، صیانت الاحباب عن اہانت الاصحاب وغیرہ، عربی میں شعر بھی کہتے
 تھے، اپنے دور کے بہترین واعظوں میں شمار کئے جاتے تھے۔
 وفات پھلواری صفر ۱۳۵۲ھ (۱۹۳۵ء)

مولانا سلطان الحق بجنوری

ولادت موضع حبیب والا ضلع بجنور
 ابتدائی تعلیم اپنے گاؤں میں حاصل کی اور پھر سہنپور میں مزید تعلیم حاصل کر کے
 دارالعلوم دیوبند میں داخل ہوئے یہیں دورہ حدیث پڑھ کر سند فضیلت حاصل کی
 تعلیم سے فراغت کے بعد ان کو دارالعلوم دیوبند کے کتب خانہ کا ناظم اعلیٰ بنادیا گیا،
 آدھی صدی تک وہ اسی منصب پر رہے، حضرت شیخ الاسلام مولانا سید حسین احمد
 مدنی سے بیعت تھے اور گہری عقیدت رکھتے تھے۔
 وفات دیوبند ۲۵ فروری ۱۹۸۷ء (۱۴۰۷ھ)

مولوی سمیع اللہ خان

ولادت دہلی ۱۸۳۳ء

سرسید اور مولوی سمیع اللہ خان دونوں میں سے کس کے دل میں پہلے یہ خیال آیا کہ
 مسلمان میں انگریزی تعلیم رائج کرنے کے لئے ایک مدرسہ کی سخت ضرورت ہے، فیصلہ
 کرنا مشکل ہے، بس یوں کہا جاسکتا ہے کہ دونوں کے دلوں میں ایک ساتھ خیال آیا لیکن
 سرسید نے عملی جدوجہد میں ان سے سبق حاصل کر لی، دونوں میں ذہنی و فکری اتحاد
 و ارتباط تھا، لیکن یہ اتحاد بعد میں چل کر کئی اسباب کی وجہ سے پارہ پارہ ہو گیا اور دونوں

کی راہیں جدا جدا ہو گئیں۔

مولوی سمیع اللہ خان نے تعلیم دہلی میں مولانا مملوک علی نانوتوی، مفتی صدر الدین آزادہ صدر الصدور دہلی سے حاصل کی، عربی اور فارسی میں وہ درجہ کمال حاصل کیا کہ ان کے استاد مفتی صاحب کہا کرتے تھے کہ یہ میرا جانشین ہو گا، یہ ان کی ذہانت و فطانت کا کھلا اعتراف تھا، ۱۸۵۶ء میں انھوں نے وکالت اور منصفی کا امتحان امتیازی نمبروں کے ساتھ پاس کیا، ۱۸۵۸ء میں وہ کاپنور کے منصف ہو گئے، ۱۸۶۲ء میں عہدہ منصفی سے استعفاء دیکر آگرہ الہ آباد ہائیکورٹ میں وکالت شروع کی کچھ ہی دنوں میں ان کا شمار ہائیکورٹ کے ممتاز وکلایں ہونے لگا ۱۸۶۲ء میں وہ سب جج بنادیے گئے اور علی گڑھ چلے گئے انھوں نے اس دور میں ایسے ایسے اہم اور نازک فیصلے کئے جو قانون دانوں اور وکالت پیشہ لوگوں کے لئے نظیر بن گئے، ان کے دو سو فیصلوں کو بطور نظیر شائع کیا گیا، انگریزی حکومت کی طرف سے ان کو ایک بار ایک اہم مسئلہ کی وجہ سے سفیر بنا کر مصر بھیجا گیا انھوں نے نہایت تدبر اور قابلیت کے ساتھ سفارتی خدمات انجام دیں کہ حکومت کی نگاہوں میں ان کا اعزاز بہت بلند ہو گیا ویسی کے بعد فوراً ان کو شش جج بنادیا گیا ۱۸۸۱ء میں انھوں نے یورپ کا سفر کیا ان کا مقصد سفر ٹھیک وہی تھا جو سرسید کے سفر لندن کا تھا، ۱۸۹۲ء میں رٹائر ہوئے۔

وفات ۱۷ اپریل ۱۹۰۵ء ۵ ربیع الاول ۱۳۲۶ھ

سرسید احمد خان

ولادت دہلی ۱۷ اکتوبر ۱۸۱۷ء ۵ ربیع الثانی ۱۲۳۲ھ

باقی مسلم یونیورسٹی علی گڑھ، آپ کا خاندان دہلی کا تھا، مغلیہ دور حکومت میں اس خاندان کا اعزاز تھا، جب ان کے عروج کا سورج طلوع ہو رہا تھا اس وقت سلطنت مغلیہ کا چراغ جو جھللا رہا تھا ایک بیک بکھ گیا، آپ نے دہلی ہی میں تعلیم حاصل کی اپنے خالو کی سفارش پر سرکاری ملازمت مل گئی اور وہ میر منشی ہو گئے۔ پھر حسن کارگذاری کی وجہ سے ترقی کر کے ڈپٹی کلکٹر ہو گئے، ان کی ملازمت کے دوران غدر ۱۸۵۷ء برپا ہوا اس وقت

وہ مجبور میں تعینات تھے، غدر کے حالات پر انھوں نے دو کتابیں لکھیں مسلمانوں میں انگریزی تعلیم و تہذیب کے فروغ کے لئے انھوں نے انتہائی جدوجہد کی انگریزی تعلیم کے ساتھ انگریزی تہذیب کو بھی وہ ضروری سمجھتے تھے، یہی بات مسلمانوں کو کشمکش تھی اس لئے کچھ لوگوں نے ان کی مخالفت بھی کی، ان کی سب سے بڑی غلطی یہ ہوئی کہ انھوں نے قرآن کی ایک تفسیر لکھ کر قرآن کو بازیچہ اطفال بنا دیا جو جمہور امت کے مسلمہ عقائد سبوتاژ کرنے والی تھی، مخالفت کرنے والے ان کی تعلیمی تحریک کی مخالفت نہیں کرتے تھے بلکہ وہ ان کے نقطہ نگاہ کی مخالفت کرتے تھے جس کو وہ اپنے مدرسہ کے طلبہ میں پھیلا نا چاہتے تھے، انھوں نے تہذیب الاخلاق کے نام سے ایک رسالہ بھی جاری کیا تھا اس میں ان کے جو مضامین شائع ہوتے تھے ان سے اسلامی مسلمات پر زبردستی تھی اس لئے ہر بار اشتعال بڑھ جاتا تھا، لیکن وہ اپنی جدوجہد میں لگے رہے اور کامیاب ہوئے، حالی نے ان کی مکمل سوانح حیات حیات جاویدہ کے نام سے بہت ہی ضخیم لکھی ہے جو غلام لائبریریوں میں پائی جاتی ہے۔

وفات علی گڑھ ۲۴ مارچ ۱۸۹۹ء (۱۳۱۵ھ)

مولانا محمد سہول سجاد بھاگلپوری

ولادت پورینی ضلع بھاگلپور (بہار)

شاہ نذیر حسین بہاری دہلوی مولانا لطف اللہ علی گڑھی وغیرہ سے تعلیم حاصل کر کے دارالعلوم دیوبند آئے اور حضرت شیخ الہند سے حدیث پڑھی اور سند فضیلت حاصل کی، فراغت کے بعد دارالعلوم ہی میں استاد بنا دیئے گئے اور آٹھ سال یہاں رہے پھر دیوبند سے مدرسہ عزیز، مدرسہ عالیہ کلکتہ، مدرسہ عالیہ سلٹ وغیرہ میں صدر مدرس یا شیخ الحدیث رہے ۱۹۲۰ء میں مدرسہ شمس الہندی پٹنہ میں پرنسپل ہوئے اس عہدے سے ریٹائر ہوئے اور پھر وقت موعود آ گیا۔

وفات پورینی ضلع بھاگلپور ۱۳ رجب ۱۳۶۷ھ (۱۹۴۷ء)

سید علی بلگرامی

ولادت بلگرام ضلع ہر دوتی ۱۲۶۸ھ (۱۸۵۱ء)

بے پناہ علوم و فنون اور زبانوں کے ماہر تھے، اردو، فارسی، عربی، انگریزی، فرانسیسی، سنسکرت، بنگلہ، تملگو، المانی، لاطینی، مراٹھی، گجراتی، ہندی ہر زبان پر قدرت تھی، ریاست حیدرآباد میں ایک اچھے عہدے پر تھے لیکن قبل از وقت ریٹائرمنٹ لے لیا، آٹھ سو روپے ماہوار پنشن ہو گئی اس کے بعد لندن چلے گئے اور کیمبرج یونیورسٹی میں مرہٹی زبان کے پروفیسر ہو گئے، وہاں سے لوٹ کر ہندوستان آئے تو ہر دوتی میں سکونت اختیار کر لی، مسلکاً شیعہ تھے لیکن تعصب، تنگ نظری سے بری تھے ان کی دو کتابوں نے بڑی شہرت حاصل کی ایک "تمدن غرب" اور دوسری "تمدن ہند"، دونوں کتابیں فرانسیسی میں تھیں، ڈاکٹر لیبان ان کا مصنف تھا آپ نے دونوں کتابوں کا بہترین اردو میں ترجمہ کیا۔

وفات ہر دوتی ۱۳۲۹ھ (۱۹۱۱ء)

مولوی سید احمد دہلوی

ولادت دہلی ۱۸۳۶ء (۱۲۶۳ھ)

اردو زبان کے مشہور ادیب لسانیات کے ماہر، بہت سی کتابوں کے مصنف ہیں، لاہور میں گورنمنٹ بک ڈپو پنجاب میں نائب مہتمم رہے، گورنمنٹ کی طرف سے "خان صاحب" کا خطاب حاصل تھا پنجاب یونیورسٹی کے فیلو اور مہتمم رہے، اردو کی بہترین اور جامع لٹریچر فرہنگ مصنفہ کے نام سے بڑے سائز کی پانچ ضخیم جلدوں میں لکھی ہے اور شائع ہو چکی ہے، ان کی دوسری کتابوں میں "ہادی النساء"، "لغات النساء"، "علم اللسان"، "رسوم دہلی" اور اردو ضرب الامثال شامل ہیں۔

وفات ۱۹۱۹ء (۱۳۳۸ھ)

مولانا سیف الرحمن ٹوٹکی

موصوف قدحاری افغان تھے، نوجوانی میں دینی تعلیم کی غرض سے یوپی میں

آگئے تھے، مختلف مدارس میں تعلیم حاصل کرنے کے بعد گنگوہ جاکر مولانا رشید احمد گنگوہی سے حدیث پڑھی اور سند و اجازت حاصل کی، تعلیم سے فراغت کے بعد کچھ دنوں ریاست ٹونک کے مدرسہ میں تعلیم و تدریس کے فرائض انجام دیئے پھر وہاں سے دہلی آگئے، اور یہاں مدرسہ فنیجوری میں استاد ہو گئے، بہترین مقرر خطیب تھے، حضرت شیخ الہند سے ان کے بہت گہرے روابط تھے، جب شیخ الہند نے اپنی تحریک کو عملی شکل دینے کا آغاز کیا تو سب سے پہلے آپ نے سرحدی علاقوں میں بہترین اور پر جوش مقرریں اور خطیبوں کو بھیجا تاکہ بہادر پٹھانوں میں جوش جہاد اور جذبہ اسلام کو بیدار کریں، مولانا سیف الرحمن اس کام کے لئے موزوں ترین شخص تھے اس لئے حضرت شیخ الہند نے فرمایا کہ آپ تدریسی زندگی کو خیر باد کہہ دیں اور سرحدی علاقوں میں چلے جائیں اور پورے علاقے میں اپنی تقریروں کے ذریعہ ان میں جوش جہاد کی آگ بھڑکا دیں اور دشمن اسلام انگریزوں سے نفرت کا جذبہ بیدار کریں، انھوں نے فوراً تعمیل حکم کی اور مجاہدین کے مرکز یاغستان پہنچ گئے اور وہاں کے سب سے بااثر کمانڈر حاجی ترنگ زئی کے ساتھ آزاد قبائل کے دورے کئے اور ہر طرف جوش جہاد کی آگ دھکادی اور کئی مورچوں پر بذات خود دست بدست جنگ میں شریک بھی رہے، حضرت شیخ الہند کی مجاز میں گرفتاری کے بعد جب تحریک نامکام ہو گئی تو انگریزی حکومت نے حکومت افغانستان پر زور ڈالا کہ مولانا موصوف کو حدود افغانستان سے نکال دے آپ نے چاہا تھا کہ کابل میں رہ کر تعلیم و تدریس کا پرانا سلسلہ شروع کریں لیکن حکومت نے ان پر پابندی عائد کر دی تو آپ پھر لوٹ کر اسی سرحدی علاقہ یاغستان میں واپس آ گئے پھر پوری زندگی اسی علاقہ کی اصلاح میں گزار دی اس کے بعد کے حالات کا علم نہ ہو سکا اور نہ ان کی تاریخ وفات معلوم ہو سکی۔

(ش)

علامہ شبلی نعمانی

ولادت ہندول ضلع اعظم گڑھ مئی ۱۸۵۷ء

ہندوستان کا مایہ ناز محقق عالم، لافانی اور معرکہ الآراء تصانیف کے مصنف، صاحب طرز انشاء پرداز، منفرد شہساز، اردو و فارسی کے قادر الکلام اور خوش فکر شاعر، مسلم یونیورسٹی علی گڑھ کے استاد، ندوۃ العلماء، لکھنؤ کے مہتمم تعلیم، دارالمصنفین جیسے مثالی ادارے کے بانی ہیں، ایسی شخصیتیں صدیوں میں کبھی کبھی پیدا ہوتی ہیں، ان کی عظیم شان کتاب "سیرۃ النبی" اپنی نوعیت کی اردو میں بے مثال کتاب ہے، ان کی شاہکار تصانیف میں: الفاروق، المامون، الفزالی، الکلام، سیرۃ النعمان، شعر النجم، پانچ جلدوں میں شامل ہیں، ان میں ہر ایک کتاب اپنا جواب آپ ہے، مسلمانوں پر مستشرقین کی جانب سے کئے جانے والے اعتراضات کے جواب میں جو عمق و مقادے مقالے لکھے ہیں وہ استدلال، تحلیل، تجزیہ، تحقیق و تنقید اور زور بیان کے شاہکار ہیں، یہ مقالات آٹھ جلدوں میں شائع ہو چکے ہیں، ان کی فارسی غزلوں کے دو مجموعے بولے گل اور دسہ گل کی غزلوں کو پڑھنے تو ایسا محسوس ہوتا ہے کہ حافظ شیرازی اپنی تمام رعنائیوں شادابیوں اور زندہ اند شوخیوں کے ساتھ فقہ سرائیں، اردو میں ان کا کلام بیشتر نظموں پر مشتمل ہے، اسلامی واقعات کو نظموں میں ڈھال کر ان کو دو اترشم بنا دیا گیا ہے، کشتگان کا پور کی نظم اپنے زور بیان کے ساتھ انتہائی اثر انگیز ہے، عدل جہانگیری کے عنوان سے ان کی نظم۔ انھو منظر کشی کی ہے وہ مرن شبلی ہی کر سکتے تھے، ادوجب تک زندہ رہے گی شبلی کو نہیں بھول سکے گی۔

وفات اعظم گڑھ ۱۸ نومبر ۱۹۱۳ء دفن دارالمصنفین اعظم گڑھ

مولانا شبلی جونپوری

ولادت ۱۰ شعبان ۱۲۶۳ھ (جون پور) (جولائی ۱۸۴۷ء)

مشہور مصلح مولانا سادات علی جونپوری کے رٹکے ہیں، جونپور میں تعلیم کا آغاز ہوا، قرآن پاک کے حفظ کرنے کے بعد عربی تعلیم شروع ہوئی، علوم و فنون کی کتابیں مولانا محمد یوسف فرنگی محلی سے پڑھیں، حدیث پڑھنے کے لئے دہلی گئے اور وہاں شاہ نذیر حسین دہلوی کے حلقہ درس میں شامل ہوئے، فراغت کے بعد خواجہ احمد نصیر آبادی سے بیعت ہو گئے اور عرصہ تک ان کی خدمت میں رہے، ۱۲۷۶ھ میں سرین شریفین کی زیارت کی علم نحو میں ان کا ایک چھوٹا سا رسالہ قلمی یادگار رہے۔

وفات رمضان ۱۳۱۸ھ (۱۸۹۹ء) مدفون منڈیاہوں ضلع جونپور

علامہ شبیر احمد عثمانی دیوبندی

ولادت دیوبند ۱۸۸۵ء (۱۳۰۳ھ)

امام المنقول والمعقول، شیخ الاسلام پاکستان، ہند و پاک کے سربراہ اور ممتاز علماء میں شمار تھا، آپ کی ولادت دیوبند میں ہوئی، والد کا نام مولانا فضل الرحمن عثمانی تھا جو بریلی میں ڈپٹی انسپکٹر مدارس تھے، دارالعلوم دیوبند کے بانیوں میں سے ہیں۔ آپ نے ۱۸۹۲ء میں دارالعلوم دیوبند میں داخلہ لیا اور ۱۸۹۷ء میں دورۂ حدیث پڑھ کر فارغ ہوئے فراغت کے بعد چند ماہ دارالعلوم میں عارضی طور پر تدریسی خدمات انجام دیں پھر مدرسہ عالیہ فتحپوری دہلی میں مدرس ہو کر چلے گئے، ۱۹۱۰ء میں دارالعلوم دیوبند کے مستقل مدرس بنادئے گئے، ۱۹۲۵ء میں دالی نجد و حجاز ابن سعود نے مکہ مکرمہ میں جو کا نفرنس نظام حکومت کے سلسلہ میں عالم اسلام کے پیمانے پر بلوائی تھی اس میں جمعیت علماء ہند کے وفد کے ساتھ حجاز گئے اور علماء دیوبند کے نقطہ نگاہ کی نمائندگی کی، ۱۹۲۶ء میں علامہ انور شاہ کشمیری کے ساتھ دارالعلوم دیوبند چھوڑ کر ڈابھیل جامعہ اسلامیہ میں چلے گئے جہاں آپ نے ترمذی اور بخاری کے درس دیئے، ڈابھیل قیام کے دوران آپ دارالعلوم دیوبند کے صدر ہستم بھی رہے، اور اپنی ذمہ داریوں کو پورا کرتے رہے، آزادی سے کچھ پہلے جب

مسلم لیگ نے جمیعتہ علماء ہند کی طاقت کو توڑنے کے لئے جمیعتہ علماء اسلام قائم کی تو آپ اس میں شامل ہو گئے، تحریک پاکستان کی بھرپور حمایت کی، تقسیم ملک کے بعد آپ پاکستان چلے گئے اور شیخ الاسلام پاکستان کہے جانے لگے، آپ نے بھرپور کوشش کی کہ پاکستان میں اسلامی حکومت قائم ہو جیسا کہ ہم لوگوں نے عام مسلمانوں سے کہا ہے اور اسی بنیاد پر ان سے ووٹ حاصل کیا ہے لیکن جب آپ نے پاکستان اسمبلی میں اسلامی حکومت قائم کرنے کی تجویز رکھی تو اس کو نہایت حقارت کے ساتھ ٹھکرا دیا گیا، موصوف کو اس سے سخت دلی صدمہ پہونچا اور اس صدمہ کی وجہ سے وہ زیادہ دن زندہ نہیں رہے اور کراچی میں وفات پا گئے۔

آپ کی سیاسی سرگرمیوں نے آپ کے علم و فضل کو پس منظر میں ڈال دیا حالانکہ آپ اپنے دور کے متبحر علماء میں سے تھے عرصہ دراز تک بخاری و مسلم کا درس دیا اور محققانہ درس دیا، مسلم شریف کی شرح علامہ لودی کے بعد آپ کے قلم سے ”فتح الملہم“ نام سے نکلی، افسوس کہ وہ مکمل نہ کر سکے، حضرت شیخ الہند کے ترجمہ قرآن پر حواشی آپ کے قلم سے ہیں جس کی اہمیت کا اعتراف ہر اہل علم کو ہے، اردو کے اچھے انشا پر داز تھے، علم کلام سے زیادہ مناسبت تھی اس لئے آپ کی اردو کتابوں پر یہ رنگ چھایا ہوا ہے۔

وفات کراچی ۱۳ دسمبر ۱۹۳۹ء (۱۳۶۹ھ)

مولانا شبیر علی تھانوی

ولادت بانس بریلی ۸ رمضان ۱۳۱۳ھ (۱۸۹۴ء)

حکیم الامتہ مولانا اشرف علی تھانوی کے برادر زادہ تھے، مگر حضرت تھانوی کی تربیت میں رہے، سہارنپور میں تعلیم حاصل کی، دارالعلوم دیوبند کی مجلس شوریٰ کے رکن تھے، خانقاہ امدادیہ تھانویہ بھون کے نگراں اور منتظم تھے، مشنری مولانا روم کی ایک شرح جو حضرت تھانوی کے افادات پر مشتمل ہے اس کے مرتب ہیں، آخر میں آپ پاکستان چلے گئے تھے، ناظم آباد میں سکونت اختیار کر لی تھی وہیں وفات پائی اور مدفون ہوئے۔

وفات ناظم آباد پاکستان ۲۸ رجب ۱۳۸۶ھ ۲۰ اکتوبر ۱۹۶۸ء

مولانا شرف الدین بہاری

مولانا نعمت اللہ رحمانی خانقاہ رحمانیہ مونگیر کے ساتھیوں میں سے تھے، امارت شرعیہ بہار کے ارکان میں تھے، خود بھی ایک دینی مدرسہ قائم کیا تھا اور اس کو ترقی دینے میں زندگی بھر مصروف رہے۔

وفات بیگوسرائے ۲۱ جون ۱۹۹۱ء ۸۷ رذی الحجہ ۱۴۱۱ھ

مولانا محمد شریف مصطفیٰ آبادی

مصطفیٰ آباد ضلع اعظم گڑھ کے رہنے والے تھے، منطق و فلسفہ میں درجہ کمال حاصل تھا، عربی ادب سے بھی لگاؤ تھا، مولانا عبدالرحمن مبارک پوری مصنف تحفۃ الاحوذی کے شاگردوں میں تھے، مولانا ہدایت اللہ رام پوری سے منطق و فلسفہ مدرسہ حنفیہ جونپور میں پڑھا تھا، مولانا حکیم برکات احمد ٹونکی سے طب و حکمت کی تعلیم حاصل کی، تعلیم سے فراغت کے بعد درس و تدریس کو مشغول بنایا، متعدد مدارس میں فرائض تدریس انجام دیے، جامعہ منظر العلوم بنارس، مدرسہ شمس الہدیٰ پٹنہ، مدرسہ مصباح العلوم الہ آباد میں بیس برس تک تعلیم دی، آخر میں دارالعلوم معینیہ اجمیر گئے وہاں حدیث و تفسیر کا درس دیتے رہے علم وسیع تھا اور علم مستحضر، کئی کتابوں کے مصنف ہیں، الافاضات القدسیہ، نسیم الکلام، جواہر الحکم، رموز حکمت، سوال و جواب، قطبی میر قطبی، سوال و جواب نور الانوار وغیرہ آخر میں لکھنؤ چلے گئے تھے وہیں انتقال کیا۔

وفات ذی الحجہ ۱۴۱۲ھ ۲۵ جولائی ۱۹۵۲ء مدفن جھوانی ٹوٹ لکھنؤ

مولانا شریف حسن دیوبند

ولادت ۱۹۲۰ء

دارالعلوم دیوبند میں استاد حدیث رہے۔

وفات دیوبند ۱۵ جمادی الاول ۱۴۹۶ھ ۲ جون ۱۹۷۶ء

مولانا مفتی محمد شفیع عثمانی دیوبندی

ولادت دیوبند ضلع سہارن پور ۱۳۱۲ھ (۱۸۹۶ء)

دارالعلوم دیوبند کے استاد اور مفتی اعظم تھے، حکیم الامت مولانا اشرف علی تھانوی کے خلیفہ تھے، ۱۳۵۲ھ میں انھوں نے ایک کتاب "غایات النسب" لکھ دی تھی جس میں ہمیشہ در برادریوں کے خلاف سخت جارحانہ انداز کلام اختیار کیا گیا تھا جس کی وجہ سے پورے ملک میں دارالعلوم دیوبند کے خلاف ایک بہت بڑا فتنہ کھڑا ہو گیا تھا، جس سے دارالعلوم کی بنیادیں ہل گئی تھیں، مولانا حسین احمد مدنی نے اپنے اثر و رسوخ سے اس آگ کو بجھایا، تحریک پاکستان جب شباب پر تھی تو دارالعلوم سے استغفار دیکر اپنے شیخ کے حکم سے تھانہ مجھون چلے گئے تھے اور وہاں سے پاکستان کی حمایت اور کانگریس میں شرکت کو حرام قرار دینے کے لئے مضامین لکھتے رہے جس نے جمعیتہ علماء ہند کی طاقت کمزور کرنے میں مسلم لیگ کو کافی مدد ملی، قیام پاکستان کے بعد پورے خاندان کے ساتھ آپ ہجرت کر گئے، وہاں کے مفتی اعظم تسلیم کے گئے ایک عظیم الشان مدرسہ کراچی میں جاری کیا، جس کو ان کے صاحبزادگان حسن و خوبی سے چلا رہے ہیں۔

آپ بہت سی کتابوں کے مصنف ہیں، ان کی مشہور ترین تصنیف "معارف القرآن" نام سے قرآن کی اردو میں تفسیر ہے جو آٹھ جلدوں میں برابر شائع ہو رہی ہے، ہندوستان و پاکستان دونوں جگہ عام ہے، آپ کے فتاویٰ کے مجموعے بھی مرتب کر کے شائع کر دیئے ہیں، فضائل صحابہ پر بھی ان کی ایک اہم علمی کتاب ہے جو "مقام صحابہ" کے نام سے شائع ہو چکی ہے۔

وفات کراچی ۱۳۹۹ھ (۱۹۷۸ء)

مولوی محمد شفیع اعظم گڑھی

ولادت سیدھا سلطان پور ضلع اعظم گڑھ ۱۸۶۶ء (۱۲۸۳ھ)

تعلیم دانا پور پٹنہ میں حاصل کی، مولانا فیض اللہ منوی سے تعلیم حاصل کر کے سند فرا حاصل کی مدرسۃ الاسلاحہ سرائے میر کے بانی ہیں جو اپنے مخصوص نصاب، طرز تعلیم اور

ایک مخصوص نقطہ نگاہ کی وجہ سے ایک مکنتہ فکر بن گیا ہے، اس ادارہ کے تعلیم یافتہ افراد نے علمی میدان میں اہم کارنامے انجام دیئے ہیں، جماعت اسلامی کی نشوونما میں اس ادارے کو بڑا دخل ہے، مودودی جماعت کے رجال کار یہیں سے دستیاب ہوئے، تفسیر قرآن کے سلسلہ میں اس کے امام حمید الدین فراہی ہیں، جن کے تفسیری نقطہ نگاہ کے سلسلہ میں ایک بار بہت بڑا فتنہ اٹھ چکا تھا

وفات سیدھا اپریل ۱۹۴۵ء (۱۳۶۵ھ)

مولانا شکر اللہ مبارکپوری

مدرسہ اجیار العلوم مبارکپور کے بانی اور اس کو ترقی کے بلند معیار پر پہنچانے والے، علماء اعظم گڈھ میں وہ کئی حیثیتوں سے ممتاز تھے انھوں نے اپنی جدوجہد کا مرکز صرف اپنے قصبہ کو بنا کر ایک مضبوط مرکز بنادیا ایک عظیم الشان جامع مسجد ایک وسیع و عریض عید گاہ ایک بلند و بالا مدرسہ کی تعمیر کی جماعت کو منظم کر کے اس کو جوش و خروش سے بھر دیا اور گنام مبارک پور کو اتنی شہرت دیدی کہ وہ علماء دیوبند کی فرود گاہ بن گیا، خود جید عالم اور دارالعلوم دیوبند کے فاضل تھے۔

وفات مبارک پور ۱۹۴۲ء (۱۳۶۱ھ) ثمودی مبارکپور

مولانا شمس الحق دیناوی عظیم آبادی

دیانا ضلع عظیم آباد وطن تھا، ابتدائی تعلیم اپنے دیار میں حاصل کر کے مزید تعلیم کے لئے لکھنؤ گئے اور وہاں مولانا فضل اللہ لکھنوی سے پڑھنے رہے پھر وہاں سے مراد آباد چلے گئے اور وہاں مولانا محمد بشیر قنوجی سے تعلیم حاصل کی، اس کے بعد حدیث پڑھنے کے لئے دہلی گئے اور وہاں شاہ نذیر حسین دہلوی کے حلقہ درس میں شامل ہو گئے، ان سے صحاح کی کتابیں پڑھ لیئے کے بعد کچھ عرصہ ان کی خدمت میں رہے اور ان کے مسلک پر پختہ ہو کر عظیم آباد واپس آئے، وعظ و تذکیر اور تقریروں کے ذریعہ اپنے مسلک کی ترویج و اشاعت میں مصروف ہو گئے، ان دنوں شب و روز اپنے مسلک کی اشاعت کی دھن سوار تھے، آپ کی تصانیف میں بھی وہی جوش و خروش رہے جو ان کی زبان میں تھا،

ان کی تصانیف میں۔ الکلام المبین فی الجہد والتأمن۔۔۔ تحقیقات العلیٰ باثبات فرضیۃ الحجۃ فی القری، رد علی الفرائح المتخذۃ من الخشب والشیاب۔ النور اللمع۔ فی اخبار صلوة الحجۃ من النبی اشاف، تحفۃ المتجدین الابرار فی اخبار صلوة الوتر، وقیام رمضان علی النبی المختار، تنقیح المسائل شامل ہیں، انھوں نے ابوداؤد کی ایک مبسوط شرح، غایت المقصود، کے نام سے لکھنی شروع کی تھی، مگر وہ ناتمام رہ گئی، البتہ اس سے مختصر شرح جو "المعبود" کے نام سے طبع ہو کر عام ہو چکی ہے۔

وفات ربیع الاول ۱۳۲۹ھ (۱۹۱۱ء)

مولانا شوکت علی خادم کعبہ

ولادت رام پور ۱۲۸۳ھ (۱۸۶۵ء)

رام پور وطن تھا، مولانا محمد علی جوہر کے بڑے بھائی تھے، ان کی تعلیم خالص انگریزی تھی، علی گڑھ یونیورسٹی کی مایات کے سلسلہ میں دورے کرتے تھے، تحریک خلافت کے زمانہ میں دونوں بھائی چمکے اور ہمہ گیر شہرت کے مالک ہوئے اور۔ علی برادران کے نام سے مشہور ہوئے، دینی علوم سے کوئی تعلق نہیں تھا، لباس رہن سہن جدید تہذیب کے تقاضوں کے مطابق تھا لیکن ملت کے مسائل سے سابقہ پڑا تو انگریزی لباس کی جگہ علماء و صلحا کا لباس اختیار کر لیا اور ملک و ملت کی خدمت میں بڑی جانفشانی سے کام لیا اور بڑی مقبولیت حاصل کی۔

وفات دہلی ۱۳۵۶ھ (۱۹۳۸ء) مدفن دہلی جامع مسجد کی ٹیڑھیوں کے پاس

آغا شورش کشمیری

ولادت لاہور ۱۳۱۶ھ اگست ۱۹۱۶ء

صافی، شاعر، قائد، پرجوش خطیب، اخبار ہفتہ روزہ "چٹان" کے مدیر، پرنسپل نیشنلسٹ اخبار نویس، زود گو اور مرصع نظموں کے شاعر، زور تحریر میں مولانا آزاد کے انداز تحریر کے دیوانے، نظریہ پاکستان کے مخالف مگر پاکستان ہی میں رہے، علماء دیوبند سے گہری عقیدت رکھتے تھے، ان کی کتابوں میں۔ پس دیوار زنداں "مشہور ہوئی مولانا آزاد

سے نثر کا شکوہ ، مولانا ظفر علی خاں سے صحافتی شاعری اور شاہ عطار السنہ بخاری سے
زور خطابت کے خمیر سے جو پتلا تیار ہوا اس کا نام تھا شورش کشمیری آغا عبد الکریم
وفات لاہور ۱۹۷۵ء (۱۳۹۵ھ)

مولانا شوکت علی سندیلوی

ولادت سندیلو محرم ۱۲۳۳ھ (۱۸۱۸ء)

اپنے دور کے مشہور علماء میں تھے ، اپاہج اور چلنے پھرنے سے معذور تھے ، ایک
بیماری میں ان کے دونوں پاؤں ہلکے ہو گئے تھے اور کھڑے نہیں ہو سکتے تھے ، اس کے
باوجود انھوں نے تعلیم حاصل کی ، بہترین حافظ قرآن اور اچھے عالم ہوئے انھوں نے تعلیم
کا زیادہ حصہ مولانا تراب علی لکھنوی سے حاصل کیا جن کو ان کی تعلیم کے لئے خاص طور پر لکھنؤ
سے سندیلو بلا یا گیا تھا ، فقہ ، اصول فقہ ، منطق و فلسفہ اور دوسرے علوم و فنون میں درجہ کمال
حاصل ہو گیا اور ممتاز اہل علم میں شمار کئے جانے لگے ، ان کا اپنا ایک بیش قیمت کتب خانہ
تھا جس میں نادر کتابوں کو جمع کیا گیا تھا انھوں نے سندیلو میں ایک عربی مدرسہ قائم کیا
اور اس کو ترقی دی چونکہ خاندانی رئیس اور زمیندار تھے اس لئے مدرسہ کے اخراجات
کے لئے بہت سی جائیداد وقف کر دی اسی مدرسہ میں آپ تدریسی فرائض انجام دیتے رہے
اسی دوران شرح جامی پر آپ نے حاشیہ لکھا اس کے علاوہ بھی کئی کتابوں کے مصنف
ہیں ۔ الاستقصا فی الاستفتاء ، علم الیقین فی مسائل الاربعین ، ثمرات الانظار فی
ما مضی من الآثار ، انوار الہدی فی تحقیق الصلوۃ الوسطی ، کشف الستور عن وجہ السحور وغیرہ
وفات سندیلو ۱۸ ربیع الاول ۱۳۳۰ھ ۱۹۰۲ء ۷۹ سال

شیخ اکرام (مشہور مصنف)

ولادت چک جھڑ ضلع فیصل آباد پاکستان ۱۰ ستمبر ۱۹۰۰ء (شعبان ۱۳۱۶ھ)

انگریزی تعلیم یافتہ ، حکومت کے اعلیٰ عہدوں پر رہے ، بہترین انشاپرداز ، اردو
ادب کو کئی اچھی کتابیں تحفہ میں دیں جن میں ، غالب نامہ ، اور شبلی نامہ خاص طور
پر قابل ذکر ہیں ، سب سے بڑا کارنامہ ان کا یہ ہے کہ انھوں نے ہندوپاک بلکہ متحدہ ہندوستان

کی مذہبی اور دینی سرگرمیوں پر تحلیل و تجزیہ کی روشنی میں تین ایسی کتابیں لکھیں جو اپنے موضوع پر بے مثال ہیں، ان کو کوثر سیریز کہہ سکتے ہیں، کتابوں کے نام ہیں ”رود کوثر“، ”آب کوثر“ اور ”موج کوثر“ تینوں کتابیں ایک غیر جانبدارانہ تجزیہ کی شاہکار ہیں اور قابل قدر ہیں۔

وفات لاہور، ۲۷ جنوری ۱۹۷۳ء (۱۳۹۲ھ)

مولانا شیر علی حیدر آبادی

آپ کا خاندان ریواڑی پنجاب کا تھا، ترک وطن کر کے حیدر آباد میں سکونت اختیار کر لی تھی، تعلیم کے سلسلہ میں مختلف مدارس اور مختلف شہروں میں رہے، اجمیر، احمد آباد، سورت، راندیر، دہلی اور لکھنؤ میں رہے، لکھنؤ میں مولانا عبدالحی فرنگی محلی سے تعلیم حاصل کی، آخر میں آپ مدرسہ حنفیہ جوپور میں آئے اور یہاں مولانا ہدایت اللہ رام پوری سے تکمیل کی۔

تعلیم سے فراغت کے بعد درس و تدریس کا مشغلہ اختیار کیا، تدریسی سلسلہ میں بھی مختلف مقامات پر رہے، گلاؤٹھی ضلع بلند شہر میں دو سال مدرس رہے دو سال کا پیور پھروہاں سے وائٹنبرگ میں مدرس چلے گئے اور وہاں بھی تقریباً دو سال تک تعلیم و تدریس میں مصروف رہے اور پھر مدراس سے حیدر آباد چلے گئے اور وہاں نواب وقار الامراء وزیر حکومت آصفیہ نے اپنے رٹ کے سلطان الملک کا اتالیق مقرر کر دیا یہیں سکونت اختیار کر لی اور یہیں شادی کر کے یکسوئی کے ساتھ رہنے لگے، پندرہ برس تک حیدر آباد سے باہر نہیں گئے، جب علامہ شبلی نعمانی ندوۃ العلماء لکھنؤ کے معتمد بنائے گئے تو انھوں نے موصوف کو حیدر آباد سے دارالعلوم ندوۃ العلماء لکھنؤ میں بلالیا اور وہ یہاں صدر المدرس بنائے گئے مگر وہ یہاں صرف دو سال رہے اور پھر حیدر آباد لوٹ گئے اور وہاں دارالعلوم میں استاد ہو گئے اور جب عثمانیہ یونیورسٹی قائم ہوئی تو اس کے شعبہ دینیات کے صدر بنا دیئے گئے اسی عہدے سے رٹا تر ہوئے، علم و تجربہ وسیع تھا بعض علوم میں خصوصی مہارت تھی، درس و تدریس کا فن خوب جاننے والے تھے اور وہ ہمیشہ ایک کامیاب استاد رہے۔

وفات حیدر آبادی، ۲۷ جنوری ۱۹۷۳ء (۱۳۹۲ھ)

(ص)

مولانا محمد صادق کراچی

ولادت محلہ کھڈہ کراچی ۱۸۷۳ء (۱۲۹۱ھ)

جلیل القدر اور ممتاز علماء میں شمار تھا، جمعیتہ علماء ہند کے بانیوں میں آپ کا نام بھی شامل ہے، آپ کے والد کا نام مولانا عبد اللہ ابن عبد الکریم تھا جو ایک با اثر اور خدا ترس بزرگ تھے انھوں نے محلہ کھڈہ کراچی میں ابتداءً درس و تدریس اور وعظ و تبلیغ کا سلسلہ شروع کیا اور ۱۸۸۵ء میں محلہ کھڈہ کراچی میں منظر العلوم نام سے ایک مدرسہ قائم کیا، مولانا صادق کی ابتدائی تعلیم اسی مدرسہ میں ہوئی تھی، پھر آپ دارالعلوم دیوبند آئے اور یہاں شیخ الہند مولانا محمود حسن دیوبندی مولانا خلیل احمد محدث سہارن پوری اور مولانا غلام رسول ہزاروی سے جملہ علوم و فنون اور دورہ حدیث پڑھ کر ۱۸۹۶ء میں سند فضیلت حاصل کی، فراغت کے بعد آپ نے کراچی میں اپنے والد کے قائم کردہ مدرسہ کو جو عربی کی ابتدائی تعلیم کا مدرسہ تھا اس کو ترقی دے کر جامعہ منظر العلوم بنادیا اور دورہ حدیث کی تعلیم شروع کر دی آپ اس مدرسہ کے مہتمم، صدر المدرسین اور شیخ الحدیث سب کچھ تھے، تدریسی مشغلہ کے ساتھ دعوت و تبلیغ کا سلسلہ بھی جاری رکھا تھا، آپ کے ہاتھوں پریسکریٹوں افراد مسلمان ہوئے، آپ نے زندگی بھر سرگرم سیاست میں حصہ لیا اور جب ۱۹۱۹ء میں جمعیتہ علماء ہند کی بنیاد ڈالی جا رہی تھی تو آپ اس بنیاد رکھنے والوں میں شامل تھے کراچی میں صوبائی جمعیتہ علماء قائم کی اور آپ اس کے ہمیشہ صدر رہے، آپ کے سیاسی کارناموں میں ایک اہم کارنامہ یہ بھی تھا کہ ایک بار بلوچستان میں انگریزی فوجوں کے خلاف بغاوت کرا دی جس کی وجہ سے انگریزی فوج کو بصرہ کے محاذ پر شکست ہوئی اور اس کے ۱۱ ہزار آدمی مارے گئے یہ پہلی جنگ عظیم کا واقعہ ہے اس بغاوت پھیلانے کے جرم میں آپ کو جیل

بھیج دیا گیا اور اس وقت رہائی ہوئی جب جنگ عظیم مکمل طور پر ختم ہو گئی۔
وفات کراچی ۱۰ جون ۱۹۵۲ء (۱۳۷۳ھ)

مولانا صاحب علی

گھوسی ضلع اعظم گڑھ (اتر پردیش) کے ایک جاگیر دار گھرانے کے مورث علی تھے، ایسٹ انڈیا کمپنی کے گورنر جنرل کے میر منشی تھے اور کلکتہ میں رہتے تھے، ان کی خدمات کے سلسلہ میں گھوسی کے اطراف میں ایک بڑا علاقہ بطور جاگیر دیدیا گیا تھا، دینی علوم سے واقف تھے اور مولانا سخاوت علی جوہری کے شاگردوں میں تھے۔
وفات گھوسی ماہ جمادی الثانی ۱۲۸۱ھ (۱۸۶۳ء)

صباح الدین عید الرحمن بہاری

ولادت دیسہ (دیہار) ۱۹۱۱ء

انگریزی تعلیم یافتہ تھے، سید سلیمان ندوی کے ہم وطن تھے اس لئے ان سے واقف تھے جب پڑھ کر فارغ ہوئے تو انھوں نے ان کو دارالمصنفین اعظم گڑھ بلایا، ان کو یہ کام دیا کہ انگریزی میں مغلیہ دور کی جو تاریخ ہے اس کو تحلیل و تجزیہ کے ساتھ اردو میں منتقل کریں چونکہ اردو اچھی نہیں تھی اس لئے سید صاحب ان کے مضامین کے نوک پلک درست کرنے پر پورا وقت صرف کرتے تھے، ان کی تصانیف میں غالب مدح و قدح کی روشنی میں، بزم تیموریہ، عہد مغلیہ کے تمدنی جلوے وغیرہ ہیں، رسالہ معارف، کے مدیر اور دارالمصنفین کے ناظم ہو گئے، لکھنؤ میں ایک حادثہ کا شکار ہو گئے تھے لاش اعظم گڑھ لائی گئی اور ہمیں سپرد خاک کئے گئے۔

وفات لکھنؤ ربیع الاول ۱۴۰۰ھ نومبر ۱۹۸۰ء دفن اعظم گڑھ

مولانا صبغة اللہ بختیاری

وطن رائے چوٹی ضلع کڈپہ (آندھرا پردیش)

جنوبی ہندوستان کے مشہور مرشد، فاضل دارالعلوم دیوبند، مولانا حسین احمد مدنی کے شاگردوں میں تھے، تصوف و احسان ان کی زندگی کا مشن تھا، آخری عمر میں انھوں نے

راپنچوٹی میں ایک اصلاحی ادارہ "معہد احسانی" کے نام سے قائم کیا تھا، لیکن ابھی اس کی تعمیر و ترقی کا آغاز تھا، کہ ان کا وقت آخر آگیا، انھوں نے اپنی ذاتی کتابیں دے کر وہاں ایک لائبریری قائم کرنے کی وصیت کر دی جہاں زمین خرید کر ادارہ کی بنیاد رکھی تھی، کئی سلسلوں میں بیعت تھے اور لوگوں کو بیعت بھی کتے تھے، ان کی تصانیف کے بارے میں کوئی علم نہ ہو سکا۔

وفات مدراس مدفن رائے چوٹی ضلع کڈیہ ۱۱ مئی ۱۹۹۳ء

مولانا صبغة اللہ شہید لکھنؤی

شعلہ بیان مقرر تھے، اردو کے اچھے شاعر اور بہتر انشا پرداز، فرنگی محل لکھنؤ کے خانوادہ علم و فضل کے فرد تھے، ان کو سیاست کے اسٹیج نے چمکایا، ان کی شہرت سیاسی پلیٹ فارموں سے ہوئی وہ مختلف دور میں مختلف سیاسی جماعتوں سے وابستہ رہے، جس تنظیم میں رہے پورے جوش و خروش سے رہے، انجمن خدام کعبہ خلافت کمیٹی، کانگریس خدام اکھن، اور جمعیتہ علماء ہند کے راستوں سے سفر کرتے ہوئے مسلم لیگ کے پٹاں تک پہنچ گئے اور پھر آخر تک تحریک پاکستان کی پرزور حمایت کرتے رہے، تقسیم ملک کے بعد ان کے بال بچے ڈھاکہ چلے گئے اور وہیں ان کے اکلوتے صاحبزادے حبیب لکھنوی سکونت پذیر ہو گئے، اسی کی وجہ سے وہ سال کے سال لکھنؤ سے ڈھاکہ جایا کرتے تھے۔

مسلمانوں کے مشہور رہنماؤں میں علی برادران، مولانا عبد الباقی فرنگی محلی، مولانا حسرت موہانی جیسی مشہور اور معتبر شخصیتوں کے ساتھ سیاسی، دینی، قومی دلی سرگرمیوں میں کام کرنے کا موقع ملا وہ لکھنؤ سے ایک ہفتہ وار اخبار "خدام اکھن" بھی نکالتے تھے۔

انھوں نے کئی عربی کتابوں کے اردو میں ترجمے بھی کئے ہیں لیکن ان کا تہا ز اور نمایاں وصف تقریر اور خطابت تھی، خاص طور پر سیرت نبوی کے موضوع پر بولتے تھے تو سنسنے والوں کوڑا کر اٹھتے، بہت باغ و بہار، بذکریج اور ظریف آدمی تھے، شعر و شاعری سے بھی دلچسپی تھی، خود بھی شعر کہتے اور دوسرے شعرا کے اشعار پر واہانہ داد دیتے، معمول کے مطابق وہ ایک بار ڈھاکہ جا رہے تھے کہ کلکتہ میں انتقال ہو گیا۔

وفات کلکتہ ۲۶ دسمبر ۱۹۹۳ء مدفن لکھنؤ (شعبان ۱۴۱۴ھ)

مفتی صدر الدین آزرودہ

ولادت دہلی ۱۲۰۳ھ ۱۷۸۹ء

بہت ہی جید اور عظیم عالم تھے، ان کے اساتذہ میں شاہ عبدالعزیز محدث دہلوی، شاہ رفیع الدین دہلوی، شاہ محمد اسحاق محدث دہلوی اور امام المعقول مولانا فضل امام خیر آبادی شامل ہیں، مغلیہ دور حکومت میں انتہائی معزز و محترم اور صدر الصدور کے عظیم منصب پر فائز تھے، علم و فضل میں بہت بلند مقام رکھتے تھے، اردو فارسی ادب کا ذوق بڑا پاکیزہ اور بلند تھا، دونوں زبانوں میں غزلیں کہتے تھے، شعر و شاعری کے بہترین نقاد بھی تھے، اس معزز عہدے پر رہتے ہوئے بھی تعلیم و تدریس کا سلسلہ جاری رکھا تھا، اس وقت کے بہت سے مشاہیر علماء کو آپ سے شرف تلمذ حاصل تھا، غدر ۱۸۵۷ء میں انگریزی حکومت کے شکنجہ عذاب میں گرفتار ہوئے، عہدے سے معزول کر دیئے گئے، تمام جائداد بحق سرکار ضبط کر لی گئی، بس پھانسی سے بچ گئے، بڑی عسرت کی زندگی گزار کر راہی ملک بقا ہوئے۔

وفات دہلی ربیع الاول ۱۲۸۵ھ جولائی ۱۸۶۸ء

نواب صدیق حسن خاں قنوجی بھوپالی

ولادت ۱۹ جمادی الاول ۱۲۳۵ھ ۱۳ اکتوبر ۱۸۲۲ء

ولادت بالنس بریلی کی ہے، قنوج آبائی وطن تھا، تلاش معاش میں بھوپال گئے، ان کی علمی شہرت کی وجہ سے ملک بھوپال شاہجہاں بیگم نے ان سے شادی کر لی اس لئے وہ مستقل طور پر بھوپال میں رہنے لگے، بہت ہی جید الاستعداد اور وسیع المطالعہ عالم تھے، علم مستحضر تھا اس لئے بہت زود نویس تھے، بہت سی کتابوں کے مصنف ہیں، ان کے صاحبزادے علی حسن خان نے ان کی سوانح حیات۔ آثار صدیقیہ میں ان کی کتابوں کی فہرست دی ہے، ان کا بیان ہے کہ چھوٹی بڑی ۲۲ کتابوں کے مصنف ہیں میں نے ۱۰۹ کتابوں کی فہرست دیکھی ہے جو ایک مقالہ۔ اردو ادب میں بھوپال کا حصہ، میں شائع ہوئی ہے مقالہ نگار کو اسی مقالہ پر پی ایچ ڈی کی ڈگری ملی ہے متشدد اہل حدیث تھے۔

وفات ۲۹ جمادی الثانی ۱۳۰۰ھ ۲۸ فروری ۱۸۹۰ء

مولانا صدیق احمد کشمیری

مظاہر علوم سہارن پور میں ان کو امام النخو کہا جاتا تھا، کشمیر کے رہنے والے تھے، مظاہر علوم سہارن پور میں تعلیم حاصل کیا، فراغت کے بعد یہیں مدرس بنادیئے گئے تقریباً چالیس سال تک مسلسل شرح جامی آپ نے پڑھائی، نخو کے سارے مسائل ازبر اور نوک زبان تھے اسی لئے وہ اساتذہ اور طلباء مظاہر علوم ان کو امام النخو کہا کرتے تھے، مجذوب صفت بزرگ تھے، ہر ایک ان کا احترام کرتا تھا، بہت ہی سادہ زندگی تھی، البذاذۃ من الایمان والی بات تھی۔

وفات سہارن پور ۱۳۸۹ھ ۲۹ دسمبر ۱۹۶۹ء

مولانا حکیم محمد صدیق قاسمی

آپ مراد آباد کے رہنے والے تھے، حجت الاسلام مولانا محمد قاسم نانوتوی بانی دارالعلوم کے شاگرد بھی ہیں اور مرید بھی، بیعت کے بعد آپ کو خلافت بھی مل گئی، ان کے زہد و تقویٰ اور ادب و وظائف کی پابندیوں نے ان کے باطن کو آئینہ کر دیا تھا، حضرت نانوتوی جب اس دیار کے لوگوں کو بیعت کرتے تو انھیں کی خدمت میں تعلیم و تربیت کے لئے بھیج دیتے تھے آپ کو حضرت مولانا رشید احمد گنگوہی اور حضرت حاجی امداد اللہ تنویری مہاجر مکی سے بھی اجازت و خلافت حاصل تھی۔

آپ عالم بھی تھے اور صوفی درویش بھی، آپ حاذق طبیب اور ماہر نباض بھی تھے اور امراض باطنی کا بھی علاج کرتے تھے، شہر کے مشہور اور بلند پایہ طبیب و معالج تھے اور مطلب کرتے تھے، حضرت نانوتوی کی ذات سے آپ کو عشق تھا، شیخ الاسلام مولانا حسین احمد مدنی جب بھی مراد آباد آتے تو انھیں کے یہاں قیام کرتے اور ان کا بڑا اعزاز و اکرام بھی کرتے تھے۔

ایک زمانہ میں ان کو جامعہ قاسمیہ شاہی مراد آباد کا مہتمم بنادیا گیا تھا لیکن ان کے اپنے مشاغل اور مصروفیات اتنی زیادہ تھیں کہ وہ زیادہ دنوں تک کاراہتمام کو نہ سنبھال سکے اور اس سے دست کش ہو گئے، اور ادب و وظائف سے حدودِ چراغ اشتغال

کی وجہ سے آپ پر استغراقی کیفیت طاری ہو گئی تھی لوگوں نے اس کو جنون سمجھا،
علاج کرایا گیا اسی علاج کی وجہ سے ان کی بینائی جاتی رہی ۸۴ سال کی عمر میں انتقال
کیا نماز جنازہ قاضی بھوپال قاضی محی الدین نے پڑھائی۔

وفات مراد آباد ۳ شوال ۱۳۴۷ھ (مارچ ۱۹۲۹ء)

(ض)

مولانا ضمیر احمد جلال پوری

جید الاستعداد عالم، واعظ شیریں بیاں، جلسوں کی تہنیت زار بنادینے والے واعظ و خطیب تھے، ضلع اعظم گڑھ کے ایک چھوٹے سے گاؤں کے رہنے والے تھے لیکن تعلیم حاصل کرنے کے بعد دارالعلوم دیوبند سے آئے تو جلال پور فیض آباد کے مدرسہ کرامتیہ میں پوری زندگی گزار دی، مدرسہ کرامتیہ کو ایک مکتب سے ایک مشہور اور بڑے ادارے کی منزل تک پہنچا دیا، دارالعلوم دیوبند میں استاذ حدیث کی حیثیت سے بلائے گئے لیکن حالات نے ان کو اجازت نہیں دی، ادھر برسوں سے کچھ علیل رہنے لگے تھے بغرض علاج دہلی گئے مگر پھر واپس نہ ہو سکے وہیں انتقال کیا۔

وفات دہلی ۱۳/۱۲/۱۹۹۹ء (۱۴۱۰ھ) مدفن دیوبند

شیخ ضیاء النبی رائے بریلیوی

ولادت رائے بریلی ۱۳۴۲ھ (۱۹۲۶ء)

دہلی اور مراد آباد میں تعلیم حاصل کی، سلوک و طریقت کی تعلیم خواجہ احمد نصیر آبادی سے حاصل کی، ان کی وفات کے بعد شیخ فیض اللہ درنگ آبادی سے بیعت ہوئے ان کی خدمت میں عرصہ تک رہے پھر انھیں سے اجازت و خلافت آپ کو ملی، آپ سے بیعت ہونے والوں کی تعداد بھی خاصی ہے۔

وفات رائے بریلی ۱۵/۱۲/۱۹۰۸ھ (۱۹۰۸ء)

مفتی ضیاء احمد گنگوہی

مظاہر علوم سہارن پور کے فضلاء میں ہیں، تکمیل کے بعد مظاہر علوم کے شعبہ افتاء میں ان کی تقرری ہوئی، کچھ دنوں بعد ریاست حیدرآباد چلے گئے اور وہاں ایک مدرسہ میں

تدریسی فرائض انجام دینے لگے، حضرت مولانا اشرف علی تھانوی کے ارادتمندوں میں تھے اور بہ کثرت تھانوی بھون حاضری دیتے رہتے تھے، چھوٹی بڑی کئی کتابوں کے مصنف ہیں۔
وفات گنگوہہ ۲۹، شوال ۱۳۷۶ھ (۱۹۵۵ء)

ضیاء الرحمن انصاری

حکومت ہند میں ایک عرصہ تک کامیابی درجہ کے وزیر رہے، انگریزی تعلیم یافتہ تھے، دیندار گھرانہ کے فرد تھے اس لئے وضع قطع مسلمانوں کی طرح تھا صوم و صلوة کے پابند تھے، نیک اور صالح اور دل میں اسلام کا درد رکھنے والے مسلمان تھے اقتدار کا نشہ ان پر کبھی حاوی نہیں ہوا نفقہ مطلقہ کے سلسلہ میں جب مسلمانوں کی طرف سے تحریک چلائی گئی اور قانون میں ترمیم کا مطالبہ کیا گیا تو پارلیمنٹ میں صرف انھیں کی پرزور آواز اس تحریک اور مطالبہ کی حمایت میں بلند ہوئی تھی دوسرے مسلمان وزراء اقتدار کے شکنجہ میں پھنسے ہوئے تھے، دہلی میں حکومت اختیار کر لی تھی زندگی کے آخر دور میں ایسا دھڑلہ مٹانے کے ساتھ ہوا کہ وہ زندگی سے بیزار ہو گئے اور جلد ہی سفر آخرت اختیار کر لیا۔

وفات دہلی، اکتوبر ۱۹۹۲ء (۱۳۱۳ھ)

مولانا ضیاء الحسن اعظمی

ولادت موتانا تھ بھنجن ۲۰ فروری ۱۹۳۲ء (شوال ۱۳۵۵ھ)

فاضل دارالعلوم دیوبند، علم حدیث سے خصوصی مناسبت اور علم و تحقیق سے دلچسپی تھی، تعلیم کا آغاز مقامی مدرسہ مفتاح العلوم سے کیا متوسطات تک پڑھ کر آپ دارالعلوم دیوبند چلے گئے وہاں مسلسل تین سال تعلیم حاصل کر کے جملہ علوم و فنون کے بعد دورہ حدیث پڑھ کر سند فضیلت حاصل کی، ان کے اساتذہ میں شیخ الاسلام مولانا حسین احمد مدنی اور علامہ ابراہیم کے نام خاص طور پر قابل ذکر ہیں، فراغت کے بعد دارالعلوم ندوۃ العلماء لکھنؤ آئے وہیں عربی ادب میں تخصص کیا، پھر علم حدیث میں تبحر حاصل کرنے کے ارادہ سے محدث عمر حضرت مولانا حبیب الرحمن الاعظمی کی خدمت میں عرصہ تک رہے، اور مصنف عبدالرزاق کی تحقیق و تخریج احادیث میں معاون رہے اور مولانا اعظمی کے حکم پر بیروت میں ایک عرصہ تک

رہ کر مصنف عبدالرزاق کی طباعت کی نگرانی اور پروف ریڈنگ کرتے رہے، بیروت سے واپسی کے بعد مایگاؤں کے مدرسہ معہد ملت میں استاد بنائے گئے، کچھ دنوں جامعہ منظر العلوم بنارس میں بھی فرائض تدریس انجام دیئے، یہیں سے آپ کو دارالعلوم ندوۃ العلماء لکھنؤ میں شیخ الحدیث کے منصب پر بلا لیا گیا، آپ کے علمی کاموں میں یہ بھی ہے کہ صحیح بخاری کے ایک قدیم راوی کا مراکشی نسخہ دریافت ہوا تو اس کی فوٹو اسٹیٹ کاپی ڈاکٹر مصطفیٰ اعظمی کے ذریعہ آپ کے پاس آئی آپ نے اس کی تصحیح کی، اسی طرح مولانا عبدالحی فرنگی مہلی کی کتاب طفر الامانی کی تحقیق و تشریح کی۔

نہایت نیک مرئیان و مریخ خوش اخلاق اور خوش مزاج بزرگ تھے۔

وفات لکھنؤ ۲۳ جمادی الثانی ۱۳۸۹ھ ۲ جنوری ۱۹۸۹ء

مولانا ضیاء الحسن علوی

کا کوری ضلع لکھنؤ آپ کا وطن تھا، دارالعلوم ندوۃ العلماء لکھنؤ کے فاضل تھے جدید و قدیم تعلیم کے جامع تھے، مدارس عربیہ اتر پردیش کے انسپکٹر اور مشرقی امتحانوں کے ریٹرار تھے، ندوۃ العلماء کی تنظیم کے تحت جب لکھنؤ میں دارالعلوم قائم کیا گیا تو اس کے سب سے پہلے یہ طالب علم تھے، ان کے اساتذہ میں مولانا محمد فاروق چریا کوٹی مولانا حفیظ اللہ ہندوی، مولانا عبد الشکور فاروقی لکھنوی شامل ہیں اور آخر آخر میں آپ نے علامہ شبلی کے سامنے زانوئے تلمذتہ کیا اور ان کے خصوصی شاگردوں میں شامل ہوئے، ۱۹۰۶ء کے جلسہ دستار بندی میں مولانا سید سلیمان ہندوی کے ساتھ ان کی بھی دستار بندی ہوئی، اردو ادب کا ذوق خاندانی تھا، طالب علمی ہی کے زمانے سے آپ کے مضامین اور مقالے معتبر رسالوں میں شائع ہونے لگے تھے۔ عربی تعلیم سے فراغت کے بعد آپ نے انگریزی تعلیم شروع کی اور علی گڑھ سے ایم اے کیا اور ۱۹۱۱ء میں حکومت اتر پردیش کے محکمہ تعلیم کی طرف سے آپ انسپکٹر مدارس عربیہ بنائے گئے اور آخر تک اسی عہدے پر رہے اور اسی عہدے سے ریٹائر ہوئے، ان کا خاندان حضرت شاہ مولانا فضل الرحمن گنج مراد آبادی سے بیعت تھا مگر یہ شاہ ابوالاحمد ہندوی بھوپالی سے بیعت ہوئے جو شاہ عبدالغنی مجددی مہاجر مکی کے

خلیفہ تھے، ان کی کوئی مستقل تصنیف نہیں، البتہ "یادایام" کے عنوان سے ان کی ایک آپ بیتی ہے جو رسالہ "الندوہ" کے آٹھ نمبروں میں شائع ہوئی۔

وفات ۱۳ جون ۱۹۳۵ء رجب ۱۳۶۳ھ

مولانا ضیاء القادری

ولادت بدایوں، ۲۷ رجب ۱۳۰۰ھ (۳ جون ۱۸۸۳ء)

رضا خانی جماعت کے مشہور شاعر، رسالہ "آستانہ" دہلی کے مخصوص لکھنے والوں میں شامل تھے، بلکہ تقسیم ملک کے بعد یہ کراچی چلے گئے تو آستانہ کے کمیشن ایجنٹ بن گئے ان کی آمدنی کا یہ بھی ایک ذریعہ تھا، جب تک ہندوستان میں رہے مختلف شہروں میں ہونے والے میلاد کے جلسوں میں شرکت کرتے رہے، ستیر پر تقریریں بھی کرتے اور اپنی نعتیں بھی سنتے۔ "رود و بابیت" ان کا دلچسپ ترین موضوع تھا، وہ سرکاری ملازم تھے تحصیل گنور ضلع بدایوں میں سب رجسٹرار قانون گو تھے، کہا جاتا ہے کہ وہ شاعری میں اسیر بدایونی کے شاگرد تھے تقسیم ملک کے بعد وہ پاکستان چلے گئے جہاں انھوں نے بڑی خوشحالی کی زندگی گزاری، ان کے رٹ کے پاکستان میں سکشن افسر تھے، ان کے داماد اور بیٹی بھی کراچی پہنچ گئے ماہنامہ آستانہ دہلی جو رضا خانی جماعت کا ترجمان اور اس وقت کا ایک مشہور اور کثیر الاشاعت رسالہ تھا اس کے لئے مسلسل تنظیمیں لکھ کر بھیجتے رہتے تھے، ایک بار بغداد شاہ عبدالفتاد جیلانی کے مزار کی زیارت کے لئے گئے تھے تو پوری روداد سفر انھوں نے نظم میں لکھ دی، ان کی قلمی یادگار میں ایک کتاب بدایوں کی تاریخ، اکمل التاریخ، کے نام سے دو جلدوں میں ہے، ان کے شاگردوں میں خصوصیت کے ساتھ تشکیل بدایونی کا نام لیا جاتا ہے، جنھوں نے اپنی پوری شاعری قلموں کی بھینٹ چڑھادی، انتقال سے دس بارہ سال قبل ہی سے ہاتھوں میں رخصتہ پیدا ہو گیا تھا اور زبان بھی رٹ کھڑا نہ لگی تھی، بات صاف نہیں کر پاتے تھے، ۹۰ سال کی طویل عمر میں راہی ملک بقا ہوئے۔

وفات کراچی ۱۲ جمادی الثانی ۱۳۹۰ھ ۱۵ اگست ۱۹۷۰ء

(ط)

شیخ طاہر بیٹنی

ولادت ۱۳۹۲ھ (۱۹۷۹ء)

ہندوستان میں حدیث اور علوم حدیث کے مستند اور متبحر عالم تھے، ان کی کتاب
"مجمع البہار" اہل علم کے نزدیک سند کی حیثیت رکھتی ہے، جس میں مفردات حدیث کی توضیح
و تشریح کی گئی ہے، ہجرات کا علاقہ پاک پٹن آپ کا وطن تھا۔

وفات ۱۴۰۶ھ (۱۹۹۰ء)

مولانا طاہر معروفی

ولادت پورہ معروف ضلع اعظم گڑھ ۱۲۲۲ھ (۱۸۰۹ء)

مشہور شیخ طریقت اور مصلح و مرشد مولانا کرامت علی جوہر پوری سے بیعت تھے اور
ان کے خلیفہ تھے، علوم اسلامیہ سے پوری واقفیت تھی، فن طب سے بھی تعلق تھا، علاج معالجہ
بھی کرتے تھے، ان کی جسمانی قوت کے حیرتناک واقعات مشہور عوام ہیں۔

وفات پورہ معروف ۱۲۹۱ھ (۱۸۷۳ء)

طقیل احمد منگلوری

ولادت منگلور ضلع رٹک ۲ دسمبر ۱۸۶۶ء

آزادی سے قبل انھوں نے علی گڑھ یونیورسٹی کے پس منظر میں مسلمانوں کی تاریخ نامی
کے بجائے مستقبل کی لکھی تھی، کتاب کا نام مسلمانوں کا روشن مستقبل ہے کتاب صحیفہ
ہے، وہ اتنی مقبول ہوئی کہ یہی ایک کتاب علی حلقوں میں ان کے تعارف کا بہترین ذریعہ
بن گئی۔

وفات ۳ مارچ ۱۹۴۶ء (۱۳۶۵ھ)

مولانا سید طلحہ ٹونکی

ولادت ٹونک ۱۳۰۸ھ (۱۸۹۰ء)

دارالعلوم ندوۃ العلماء لکھنؤ میں مولانا فاروق چریاکوٹی اور دوسرے اساتذہ سے تعلیم حاصل کر کے ٹونک لوٹ گئے اور وہاں جا کر بقیہ تعلیم مولانا حیدر حسن ٹونکی اور مولانا سیف الرحمن سے مدرسہ ناصرہ ٹونک میں پوری کی، دہلی جا کر طب پڑھی، ۱۳۳۵ھ (۱۹۱۶ء) میں وہ پنجاب یونیورسٹی لاہور میں لکچرر ہو گئے اور ۲۵ سال اسی شعبہ میں رہے تدریسی ذمہ داریوں کے ساتھ تحصیل علم کا سلسلہ بھی برابر جاری رکھا اور انگریزی کے امتحانات دیئے اور کامیاب ہوئے، اس طرح انھوں نے خالص علمی زندگی گزاری ۱۳۶۱ھ (۱۹۴۲ء) میں وہ سبکدوش ہوئے، مطالعہ کتب کا بے پناہ شوق تھا شب و روز اسی میں مصروف رہتے تاریخ و تراجم سے خصوصی دلچسپی تھی، علم نجوم سے بھی واقف تھے، عربی فارسی اور اردو کے بیشتر اشعار نوک زبان تھے ۱۳۶۶ھ (۱۹۴۷ء) میں آزادی کے بعد پاکستان چلے گئے اور کراچی میں مقیم ہوئے، وہاں سے ۱۳۷۵ھ (۱۹۵۵ء) میں اسلامی ممالک کی سیاحت کے لئے نکلے، مصر، شام اور قسطنطنیہ کی سیر کی اور وہاں کی مشہور لائبریریوں میں جا کر استفادہ کیا۔

تصنیف و تالیف کا ذوق اچھا تھا، ان کی ایک کتاب عہد رسالت اور عہد صحابہ کے تمدنی و تہذیبی حالات پر ایک قابل قدر اور اہم کتاب ہے جس میں عربوں کے عادات و خصائص، معاشرتی، سماجی زندگی ان کے زمانے کے علوم و فنون اور کچھ ایسی معلومات فراہم کی ہیں کہ آسانی سے کہیں دستیاب نہیں ہو سکتیں، ان کی دوسری کتاب "سیرام سلمہ" ہے، ان کے علمی مقالات کی تعداد بھی خاصی ہے، سب اسلامی موضوعات پر ہیں۔

وفات ۲۳ رجب ۱۳۹۷ھ (۲۵ ستمبر ۱۹۷۷ء) اسپتال کراچی (پاکستان)

مولانا محمد طیب مکی

ولادت مکہ مکرمہ

ندوۃ العلماء لکھنؤ میں استاد رہے، پیدائش مکہ میں ہوئی، بچپن بھی وہیں گذرا

نوجوانی میں ہندوستان آئے، مولانا عبدالحق خیرآبادی اور مولانا ارشاد حسین رام پوری سے رام پور میں تعلیم حاصل کی، تعلیم سے فراغت کے بعد مدرسہ عالیہ رام پور میں استاد ہو گئے، حیدرآباد میں کچھ دنوں تدریسی خدمات انجام دی تھیں پھر دارالعلوم ندوۃ العلماء آئے، وفات رام پور میں ہوئی۔

وفات رام پور ۲ رذی قعدہ ۱۳۳۲ھ (۱۹۱۶ء)

مولانا قاری محمد طیب صاحب مہتمم دارالعلوم دیوبند
ولادت دیوبند ۱۳۱۵ھ (۱۸۹۷ء)

بانی دارالعلوم دیوبند حجتہ الاسلام مولانا محمد قاسم نانوتوی کے پوتے ہیں، جید اور سربراہ اور وہ علماء میں شمار تھا، تقریباً ۶۰ سال دارالعلوم دیوبند کے مہتمم رہے، مولانا حبیب الرحمن عثمانی مہتمم دارالعلوم دیوبند کے انتقال کے بعد نوجوانی کی عمر ہی میں آپ کو اہتمام کی ذمہ داری سپرد کر دی گئی، آپ کے دور اہتمام میں دارالعلوم نے بے پناہ ترقی کی، آکسford عمارتیں آپ کے دور اہتمام کی یادگار ہیں، آپ کے والد حافظ احمد صاحب جو ریاست حیدرآباد میں مفتی اعظم کے عہدے پر فائز تھے اور دارالعلوم دیوبند کے صدر مہتمم بھی تھے، حضرت قاری صاحب کے دور اہتمام میں دارالعلوم دیوبند میں اس کے سو سال کامیابی سے گزارنے پر ایک عظیم الشان جشن کا اہتمام کیا گیا جس میں بیسوں لاکھ مسلمانوں نے بڑے جوش و خروش سے حصہ لیا، اور دنیائے اسلام کی ممتاز شخصیتوں کے علاوہ ہندوستان کی وزیراعظم نے شرکت کی۔

اسی گولڈن جوبلی کے بعد بعض ناخوشگوار حالات کی وجہ سے آپ نے دارالعلوم دیوبند سے قطع تعلق کر لیا تھا، حالات بگڑتے چلے گئے اور دارالعلوم کی صد سالہ تاریخ داغدار ہوتی جا رہی تھی، ایسا محسوس ہوتا تھا کہ اس کی باوقار زندگی کے دن پورے گئے مگر قدرت کو ابھی اس سے کام لینا تھا، تدریج حالات پر قابو ملا اور پرسکون ماحول میں تعلیم و تدریس کا سلسلہ جاری ہو سکا، آپ بہترین واعظ و خطیب تھے، علم کلام سے خصوصی شغف تھا، آپ کی تقریر و تحریر دونوں میں اس کی جھلک رہتی تھی، چھوٹی بڑی کئی کتابوں کے

مصنف ہیں، آپ قادر الکلام شاعر بھی تھے، آپ کے خطبات شائع ہو چکے ہیں۔
وفات دیوبند، ۱۹۸۳ء جولائی (۱۴۰۳ھ)

ظ

مولانا ظفر احمد عثمانی تھانوی

حکیم الامت مولانا اشرف علی تھانوی کے عزیز بھی تھے اور آپ کے خلیفہ بھی، عرصہ دراز تک ڈھاکہ یونیورسٹی میں استاد رہے، تحریک پاکستان میں پر جوش حصہ لیا تھا اور پورے ملک کا دورہ کیا تھا، تقسیم ملک کے بعد آپ مغربی پاکستان چلے گئے اور پھر ساری زندگی وہیں گزار کر راہی ملک بچا ہوئے۔

آپ کا بے مثال اور عظیم الشان کارنامہ ان کی کتاب "اعلام السنن" ہے۔ جو ۲۱ جلدوں میں پاکستان سے شائع ہوئی ہے اس میں احناف کی تمام مستدل روایتوں کو جمع کیا گیا ہے اور روایتوں کے مقام و مرتبہ، سند اور راویوں پر مکمل بحث کی گئی ہے یہ اپنی نوعیت کا اسلامی تاریخ میں پہلا اور شاندار کارنامہ ہے، اس کتاب کا مقدمہ آپ خود ایک مکمل کتاب ہے جس کو علیحدہ سے "معرفة علوم الحدیث" کے نام سے مشہور محقق عالم شیخ عبدالفتاح ابو غدہ نے شائع کیا ہے اور تعلیق و تحشیہ سے اس کی افادیت میں کئی گنا اضافہ کر دیا ہے اس کے علاوہ بھی کئی کتابوں کے مصنف ہیں۔

وفات پاکستان ۸ دسمبر ۱۹۷۲ء (۱۳۹۳ھ)

مولانا ظفر الملک علوی

ولادت کاکوری ضلع لکھنؤ ۱۸۸۲ء (۱۳۰۱ھ)

پورا نام اسحاق علی ظفر الملک علوی ہے اپنے دور کے معتبر صحافی تھے، ان کا اپنا ایک رسالہ "الناظر" تھا، بیسوں سال پابندی سے لکھتا رہا اور شاہیر کے مضامین شائع کئے جاتے تھے، اس کا علمی معیار یکساں رہا۔ اکابر جمعیتہ علماء ہند سے بہت قریب تھے۔

وفات سلطان پور فروری ۱۹۴۶ء (۱۳۵۴ھ)

مولانا ظفر علی خاں

ولادت کوٹ مہر تھ ضلع سیالکوٹ ۱۸۷۳ء (۱۳۹۰ھ)

ہندوستان کے مشہور اخبار "زمیندار" کے مالک اور ایڈیٹر تھے، عالم، فاضل، پر جوش خطیب، سیاسیات ہند میں سرگرم حصہ لینے والے، صحافتی شاعری کا انھوں نے آغاز کیا اور انھیں پریشاعری ختم بھی ہو گئی، بہت رداں دواں نظمیں کہتے، لوگ پڑھتے اور جھومتے، ان کے اخبار نے طویل عمر پائی اگرچہ کئی بار حکومت کے شکنجہ میں آیا مگر جان سلامت بچائے گیا اپنے دور کا سب سے مقبول اور سب سے زیادہ اردو داں طبقہ میں پڑھا جانوالا اخبار تھا۔

وفات کرم آباد ضلع گوجرانوالہ ۲۷ نومبر ۱۹۵۶ء (۱۳۷۶ھ)

ظفر احمد وکیل

وطن رامابھاری ضلع سیٹاپور

دیہی تعلیمی کونسل اتر پردیش کے لکھنؤ دفتر میں سکریٹری تھے، اپنی ساری زندگی اسی کونسل کے مقاصد کو بروئے کار لانے میں وقف کر دی، علی گڑھ مسلم یونیورسٹی کے تعلیم یافتہ تھے وہیں سے ایل، ایل، بی کیا تھا، سیٹاپور میں وکالت کرتے تھے ۱۹۵۹ء میں قاضی عدلیہ عباسی بستری جو تعلیمی کنونشن منعقد کیا تھا وہ اس سے متاثر ہوئے اور جب صوبے کے سیمینار پر دیہی تعلیمی کونسل بنی تو آپ کو اس کا سکریٹری نامایا گیا، بہت ہی مخلص، دیانتدار اور جفاکش تھے۔

وفات رامابھاری ضلع سیٹاپور ۳ اکتوبر ۱۹۸۰ء (ذی الحجہ ۱۴۰۲ھ)

مولانا ظہور الاسلام فتح پوری

وطن دلسو ضلع رائے بریلی

استاذ الاساتذہ مولانا سبط اللہ علی گڑھی سے تعلیم حاصل کر کے لکھنؤ مولانا عبدالحی فرنگی محلی کی خدمت میں حاضر ہوئے اور مختلف علوم و فنون کی کتابیں ان سے پڑھیں اور حدیث قاری عبد الرحمن محدث پانی پتی سے پڑھی تھی، تعلیم سے فراغت کے بعد اس دور کے

مشہور ترین بزرگ مولانا شاہ فضل الرحمن گنج مراد آبادی سے بیعت ہو گئے اور پھر خلیفہ مجاز ہوئے، اپنے وطن فتح پور میں ایک عربی مدرسہ قائم کیا اور اس میں درس دیتے رہے و عطا و تذکیر اور دعوت و تبلیغ میں تاثیر تھی، متعدد غیر مسلموں نے ان کے زہد و تقویٰ کو دیکھ کر اور ان سے گفتگو کر کے بت پرستی سے توبہ کر لی، دوبار سفر حج میں گئے، وہ تحریک علی گڑھ کا زمانہ تھا وہ دینی و دنیاوی دونوں طرح کی تعلیم کی حمایت کرتے تھے، ندوۃ العلماء کی تنظیم اسی دور میں قائم ہوئی تھی، آپ اس کے ارکان میں شامل تھے اور پورا تعاون دیتے تھے۔
وفات فتح پور جمادی الآخر ۱۳۶۹ھ (۱۹۱۱ء)

مولانا ظہور محمد خاں سہارن پوری

ولادت سہارن پور ۱۲۹۷ھ (۱۸۷۸ء)

تعلیم مظاہر علوم سہارن پور میں حاصل کی، فراغت کے بعد ایک مدرسہ میں مدرس ہو گئے، کچھ ہی دنوں بعد رٹ کی کے مدرسہ رحمانیہ میں چلے گئے اور پھر تازہ نگہی اسی مدرسہ سے متعلق رہے، تحریک شیخ الہند کے موقع پر پولیس آپ کو گرفتار کر کے الہ آباد لے گئی تھی اور ہر ممکن کوشش کی کہ ان سے اپنے مقصد کی کوئی بات معلوم کر لے، مگر ناکام رہی، وہ گونگے بن گئے۔
مجبور ہو کر رہا کر دیا۔

وفات تقریباً ۱۹۲۳ء (۱۳۴۳ھ)

مولانا ظہور احسن کسولوی

ولادت کسولی، شبان ۱۳۲۲ھ نومبر ۱۹۱۴ء

مظاہر علوم سہارن پور کے فاضل تھے، فراغت کے بعد مدرسہ کے دارالافتاء میں ان کی تقرری ہو گئی، کچھ دنوں بعد خانقاہ امدادیہ تھانہ بھون چلے گئے، مولانا وحی اللہ فتح پوری سے بیعت تھے اور ان کے خلیفہ تھے، خانقاہ امدادیہ کی انتظامی ذمہ داری ان کے سر تھی، یہاں سے انتقال کیا، کہا جاتا ہے کہ مشہور کتاب "ارواحِ ثلاثہ" کے مرتب یہی ہیں۔

وفات تھانہ بھون ۱۸ شبان ۱۳۵۸ھ ۲۵ جولائی ۱۹۷۸ء

مولانا طہیر حسن شوق تیموی

حدیث و فقہ کے متبر اور ممتاز ترین علماء میں شمار تھا، وہ موضع نیلی ضلع عظیم آباد (بہار) میں پیدا ہوئے، مولانا عبدالحی فرنگی محلی لکھنوی کے شاگردوں میں ہیں، حضرت مولانا شاہ فضل الرحمن گنج مراد آبادی سے بیعت تھے، نوجوانی میں شعر و شاعری سے دلچسپی تھی، غزلیں کہتے تھے، شوق تخلص تھا لیکن ان کے ایک خواب نے ان کی کایا پلٹ دی اور وہ علم حدیث کی طرف دل و جان سے مڑ گئے، چونکہ صلاحیت و استعداد خدا داد تھی اس لئے بڑے عزم و ثبات کے ساتھ علم حدیث کی خدمت انجام دی، ان کی زندگی کا سب سے بڑا کارنامہ ان کی تصنیف "آثار السنن" ہے جو احادیث کا مجموعہ ہے اس پر انھوں نے تعلیقات لکھیں، یہ تعلیقات اتنی پھیلیں کہ وہ مستقل ایک کتاب بن گئی تو اس کا نام "التعلیق احسن علی آثار السنن" رکھا، پھر ان تعلیقات میں کچھ تشنگی محسوس ہوئی تو ان تعلیقات پر پھر تعلیقات لکھیں، اس کو علیحدہ طبع کرایا اور اس کا نام "تعلیق التعلیق" رکھا، یہ کتاب فقہی ابواب کی ترتیب پر ہے۔

اس کے علاوہ ان کی تصنیفات میں اوشمہ البیحد فی تحقیق الاجتہاد والتقلید، اور "المجمل المیتن" شامل ہیں۔

وفات نیلی ضلع عظیم آباد (بہار) ۱۳۲۵ھ (۱۹۰۷ء)

(ع)

حاجی سید محمد عابد حسین

ولادت دیوبند ۱۲۵۰ھ (۱۸۳۳ء)

یکے از بانیان دارالعلوم دیوبند

وفات دیوبند ۱۳۳۱ھ (۱۹۱۲ء)

ڈاکٹر عابد حسین

جامعہ ملیہ دہلی کی روح رواں، ڈاکٹر ذاکر حسین کے دست و بازو، گاندھی جی کی کتاب کو تلاش حق، اور پنڈت جواہر لال نہرو کی کتاب کو "میری کہانی" کے نام سے اردو میں منتقل کرنے والے ہیں، قزوج کے قریب وائی پور گاؤں کے رہنے والے تھے، اردو فارسی کی تعلیم کے بعد انگریزی تعلیم کی طرف متوجہ ہوئے، میونسٹریل کالج الہ آباد اور مسلم یونیورسٹی علی گڑھ میں تعلیم حاصل کرنے کے بعد جرمنی گئے وہاں مشہور عالم فلسفہ کے استاد ایڈورڈ اسپرنگر سے وابستہ ہو گئے اور ان کی نگرانی میں پی، ایچ، ڈی کی ڈگری حاصل کی، اسی زمانہ میں ڈاکٹر ذاکر حسین اور ڈاکٹر مجیب بھی برلن پہنچے، یہی تینوں افراد بعد میں چل کر دم توڑتی ہوئی جامعہ ملیہ دہلی کے سیما بنے، آج جامعہ ملیہ جو اتنی بلندی پر نظر آتی ہے وہ انھیں تینوں کی مشترکہ جدوجہد، خلوص اور لگن اور شب و روز کی محنت کا ثمر ہے۔

ڈاکٹر عبدالحی کے ساتھ اورنگ آباد میں رہ کر اردو، انگریزی ڈکشنری کی ترتیب میں شریک رہے، عابد صاحب جامعہ ملیہ میں اردو پڑھاتے تھے اور رسالہ "جامعہ" کے مدیر بھی تھے۔ جب ڈاکٹر ذاکر حسین علی گڑھ مسلم یونیورسٹی کے وائس چانسلر بنا کر علی گڑھ بھیج دیئے گئے تو ایک بار جامعہ ملیہ کا حال پھر ابتر ہو گیا، تب ڈاکٹر مجیب نے شیخ ابجامہ کا عہدہ سنبھالا اور عابد حسین اعلیٰ تعلیم کے ذمہ دار ہوئے ان دونوں نے مل کر جامعہ کی گرتی ہوئی ساکھ کو بحال کیا

اور سنبھالا، عابد حسین فطری طور پر مذہب کا دل میں درد رکھتے تھے اور اسلام کی سرخ روئی کے لئے ان کے دل میں تڑپ تھی، یہی وجہ تھی کہ عصر حاضر کے چیلنج کے جواب میں انھوں نے ایک رسالہ اردو میں "اسلام اور عصر جدید" کے نام سے جاری کیا اور انگریزی میں ایک سہ ماہی رسالہ "اسلام اینڈ دی ماڈرن ایج" کی بنیاد ڈالی۔

وفات دہلی ۱۲ دسمبر ۱۹۷۸ء ۱۳۹۹ھ

مولانا عاشق الہی میرٹھی

اپنے دور کے مشہور اور جدید عالم تھے، آپ نے قرآن کا ترجمہ اردو میں کیا ہے جو بالحاظر ہے جب کہ اس سے پہلے تحت اللفظ ترجمہ ہوتا تھا، حضرت شیخ الہند اور مولانا اشرف علی تھانوی کے ہم عصر ہیں مگر آپ کا اردو ترجمہ قرآن ان دونوں حضرات کے ترجمہ سے پہلے لکھا گیا آپ کی تصانیف میں دو کتابیں خاص طور پر قابل ذکر ہیں ایک "تذکرۃ الرشید" جس میں دو آخر کے محدث جلیل مولانا رشید احمد گنگوہی کی مکمل سوانح حیات ہے اور دوسری کتاب "تذکرۃ انخیل" جس میں مولانا خلیل احمد محدث سہارن پوری اور بنڈل المجهود کے مصنف کی سوانح ہے، انھیں دونوں کتابوں نے ان عظیم ترین شخصیتوں کی خدمات سے ہم کو روشناس کرایا ان کے علاوہ بھی آپ کی کتابیں ہیں۔

وفات ۱۳۶۲ھ (۱۹۴۳ء)

مولانا عام عثمانی

دیوبند کے عثمانی خاندان کے ذہین و طین عالم، فاضل دیوبند، بہترین انشا پر داز اور خوش فکر شاعر، دیوبند سے ماہنامہ "تجلی" نکالتے تھے وہی اس کے مالک بھی تھے اور مدیر بھی، جماعت اسلامی کے پر جوش حامی تھے، بعض علماء دیوبند پر ان کی تنقید بڑی جارحانہ ہوتی تھی، رد بدعت میں ان کا قلم خارا شکاف اور تیز نشتر کا کام کرتا تھا، فقہ کے بعض مسائل میں وہ منفرد تھے، "تجلی" کے خاص نمبروں کی ان کے مخصوص طرز تحریر کی وجہ سے بڑی مقبولیت حاصل تھی، ایک مشاعرہ میں گئے وہیں انتقال ہو گیا۔

وفات ۱۳ اپریل ۱۹۷۵ء ۱۳۹۵ھ دفن دیوبند

مولانا عبدالاول جو نپوری

مشہور مصلح و شیخ طریقت مولانا کرامت علی جو نپوری کے لڑکے تھے اور مولانا عبدالحی فرنگی محلی لکھنوی کے شاگردوں میں تھے، مشہور مناظر مولانا رحمت اللہ کیرانوی مہاجر مکی سے بھی حدیث کی سند حاصل تھی، عربی ادب کے ماہر اور عربی کے اچھے شاعر اور خوش بیان واعظ تھے، ان کی بعض تصانیف بھی ہیں۔

وفات کلکتہ شوال ۱۳۳۹ھ (۱۹۲۰ء) مدفن کلکتہ

مولانا عبدالاحد دیوبند

ولادت ۱۳۲۹ھ (۱۹۱۱ء)

دارالعلوم دیوبند میں حدیث و فقہ کے استاد تھے۔

وفات ۱۳۹۹ھ (۱۹۷۹ء)

مولانا عبدالباری فرنگی محلی لکھنوی

ولادت فرنگی محلی لکھنؤ ۱۳۷۹ھ (۱۲۹۵ھ)

علامہ فرنگی محلی کے کاروان علم کے ممتاز فرد، علم و فضل، زہد و تقویٰ کے ساتھ تحریک آزادی ہند کے ممتاز رہنما، ملکی سیاسیات کے مزاج دان اور نبض شناس، تحریک آزادی وطن کو نہ مہی جہاد کا رنگ دیدینا آپ کا کارنامہ ہے، مولانا عبدالحی فرنگی محلی اور مولانا عین القضاۃ کے خصوصی شاگرد تھے، حجاز جا کر وہاں کے محدثین سے سند حدیث حاصل کی، مجلس خلافت اور جمعیت علماء ہند کی تاسیس میں نمایاں حصہ لیا اور ان کی رہنمائی کرتے رہے، انکی تصنیف کردہ چھوٹی بڑی کتابوں کی تعداد سیکڑوں میں ہے، اردو میں ایک تفسیر بھی لکھ رہے تھے مگر ناتمام رہ گئی اور ان کا سفر زندگی تمام ہو گیا۔

وفات لکھنؤ جمادی الثانی ۱۳۴۴ھ ۱۹ جنوری ۱۹۲۶ء

مولانا عبدالباری قاسمی

ولادت قصبہ مبارک پور ضلع اعظم گڑھ

ضلع اعظم گڑھ میں ۱۹۲۵ء اور ۱۹۳۶ء کے الکشن میں سیاسی سطح پر مسلم لیگ کی

ڈٹ کر جن دو علماء نے زبردست مخالفت کی ان میں ایک مولانا عبد الباقی قاسمی مبارکپوری بھی تھے، آپ فاضل دارالعلوم دیوبند بہت ہی ذی استعداد اور ذہین و فطین عالم تھے، پھر کے خوشحال تھے اس لئے تدریسی لائن نہیں اختیار کی اور حسبہ تدریسہ احیاء العلوم کی خدمت کرتے رہے، ان کے چچا مولانا شکر اللہ مبارک پوری نے مدرسہ احیاء العلوم کی نشاۃ ثانیہ کی تھی۔ اور مخالفوں کی آندھی میں مبارک پور ضلع اعظم گڑھ میں ایک مستحکم اور جوش و خروش سے بھرپور جماعت کی شیرازہ بندی کی تھی اس جوش کو دار سے بھرپور جماعت کی سربراہی اور ان کے جذبہ کو دار کو بانی رکھنے کے لئے ضرورت تھی کہ ۱۹۳۲ء میں مولانا شکر اللہ کی وفات کے بعد کوئی سربراہ ہو مولانا موصوف فارغ ہو کر وطن آچکے تھے اس لئے پوری جماعت نے متفقہ طور پر موصوف کو ان کے چچا کا جانشین بنادیا پھر اس کے بعد تو انھوں نے اپنی پوری زندگی قوم ملت اور جماعت کے لئے وقف کر دی، آپ کی جدوجہد کا دائرہ وسیع ہو کر پورے ضلع تک پھیل گیا، اپنی قومی دہلی بے لوث دے غرض خدمات کی وجہ سے پورے ضلع میں بڑے اعزاز و احترام کی نگاہوں سے دیکھے جاتے تھے، مدرسہ احیاء العلوم کے مہتمم تھے، صوبائی جمعیت علماء کے نائب ناظم رہے، تمام اکابر علماء کے علاوہ کانگریس کے عام لیڈروں سے آپ کے روابط تھے جس کی وجہ سے ضلع کے مسلمانوں کے مسائل حل کرنے میں وہ کامیاب ہو جاتے تھے، زندگی بھر گھر سے بے نیاز رہے زندگی بھر قومی دہلی کاموں میں لگے رہے یہاں تک کہ وقت موعود آگیا۔

وفات مبارک پور ضلع اعظم گڑھ ۵ دسمبر ۱۹۸۶ء (جمادی الاول ۱۴۰۸ھ)
مولانا عبد الباقی قاسمی
 ولادت پورہ معروف ضلع اعظم گڑھ ۱۹۰۷ء (۱۳۲۵ھ)

ممتاز علماء میں شمار تھا، جامعہ قاسمیہ شاہی مراد آباد کے شیخ اکبریت تھے، مظاہر علوم سہارن پور میں تعلیم حاصل کی، فراغت کے بعد مدرسہ میں مبین مدرس بنائے گئے دوسرے سال موضع ہریا ضلع گورکھپور چلے گئے وہاں مدرسہ میں چھ سال رہے، پھر جامعہ اسلامیہ ڈابھیل ضلع سورت، احیاء العلوم مبارک پور، پھر دوبارہ جامعہ اسلامیہ ڈابھیل اور وہاں

سے آئندہ (گجرات) کے مدرسوں میں یکے بعد دیگرے تدریسی فرائض انجام دیئے، آئندہ میں سات سال تدریسی خدمات انجام دیکر جب وطن آئے تو آپ آئندہ کے بجائے مراد آباد گئے اور وہاں کے مشہور اور قدیم ادارہ جامعہ قاسم شاہی مراد آباد میں شیخ الحدیث کے منصب پر فائز ہوئے، پھر یہیں زندگی کے اخیر لمحات تک بخاری شریف اور حدیث کی دوسری کتابوں کا درس دیتے رہے۔

آپ شیخ طریقت بھی تھے مولانا زکریا صاحب شیخ الحدیث کے خلیفہ تھے، ارشادِ مقلین کا سلسلہ بھی جاری تھا ان سے بیعت ہونے والوں کی تعداد بھی خاصی ہے، بخاری شریف کی ایک شرح اردو میں "امداد الباری" کے نام سے لکھی ہے جس کی چار جلدیں طبع ہو چکی ہیں جو میری نگاہ سے گزری ہیں، سنا جاتا ہے کہ مسودہ مکمل ہے، طباعت کا مرحلہ باقی ہے۔ رد بدعت، رد مودودیت پر بھی ان کے رسالے ہیں لیکن تاہنوز مطبوع نہیں ہیں۔ مراد آباد ہی میں وفات پائی اور وہیں مدفون بھی ہوئے۔

وفات مراد آباد ۳۰ شعبان ۱۴۰۹ھ مارچ ۱۹۸۹ء

مولانا عبدالحکیم بدایونی

آپ کا ذہنی و فکری رشتہ اس مکتبہ فکر سے ہے جو بدعات و خرافات کو اصل دین سمجھتا ہے اور اس کے علماء اس کے جواز کا فتویٰ دیتے ہیں، بدایوں کی جس خانقاہ سے آپ تعلق رکھتے ہیں ان میں سے کچھ اپنی نسبت قادری کی وجہ سے قوالی کی محفلیں نہیں منعقد کرتے لیکن مولانا موصوف قادری نسبت کے باوجود قوالوں کی پارٹی بلاتے ہیں اور بڑی دھوم دھام سے ہارمونیم اور ڈھول پر قوالیاں کراتے ہیں، دنیا داری میں وہ بہت زیرک اور دور اندیش تھے، ان کے بڑے بھائی مولانا عبدالحکیم بدایونی کو ریاست حیدرآباد سے وظیفہ ملتا تھا ان کے انتقال کے بعد یہ وظیفہ ان کے لڑکوں کو ملتا تھا جو موصوف کے حقیقی بھتیجے تھے اور وہ ان کا احترام بھی کرتے تھے لیکن موصوف نے حیدرآباد جا کر کچھ ایسا چکر چلایا کہ بھائی کا وظیفہ ان کے لڑکوں کے بجائے ان کو ملنے لگا۔ بھتیجے بہت تمللائے مگر ان پر جوں نہیں رنگی اور پچاس روپے ماہوار ریاست کا وظیفہ ان کو براہ راست ملنے لگا۔

مرحوم اچھے مقرر اور واعظ تھے، بڑی دھوم دھام کی تقریر کرتے تھے، موصوف کی جملہ تعلیم بدایوں کے مدرسہ شمس العلوم میں ہوئی تھی، وہ دور طالب علمی سے ہی تقریر کی مشق کرتے رہتے تھے، آزادی سے کچھ قبل جب تحریک پاکستان پورے شباب پر تھی آپ مسلم لیگ میں شامل ہو گئے ایک عالم دین اور اچھے مقرر ہونے کی وجہ سے لیگ والے ان کو اپنے ہر جلسہ میں بلانے لگے جس کی وجہ سے پورے ملک میں ان کی شہرت ہو گئی ان کی مالی حالت بھی بہتر ہو گئی ان جلسوں کی بدولت اتنے خوشحال ہو گئے کہ اپنی رہائش کے لئے ایک شاندار مکان تیار کرایا، جس جلسہ میں تقریر کرتے تو اس کی رپورٹ خود اپنے قلم سے لکھتے اس میں خود کو بڑے بڑے القاب و خطاب ایک عظیم لیڈر اور عظیم المرتبت عالم کی حیثیت سے پیش کرتے اور اس کو اخبارات میں اشاعت کے لئے بھیجتے، بعد میں اخبارات والے اس فریب کو سمجھ گئے اور ان کی مرتب کردہ رپورٹ کو من و عن شائع کرنے کے بجائے مضابط کی رپورٹ بنا کر شائع کرتے۔

تقسیم ملک کے بعد پاکستان چلے گئے، کراچی کے باہر ایک مدرسہ تعلیمات اسلامی کے نام سے قائم کیا، ارباب حکومت سے خوب مالی مدد لی ڈیڑھ لاکھ روپے صدر ایوب نے دیتے، حکومت کویت نے بھی ایک بڑی رقم اس مدرسہ کے نام پر دی تھی، کچھ پاکستان بینکوں نے بھی لمبی لمبی رقمیں ہیا کی تھیں، تمام دولت کے انبار کے باوجود کوئی خاص عمارت نہیں بنی، جب کہ اس دولت سے ایک بہت بڑا اور عظیم الشان ادارہ تعمیر کیا جاسکتا تھا مگر ان کے وقت ایک ٹیم نے اپنی رپورٹ میں لکھا کہ اس وقت اس یونیورسٹی میں صرف ۱۹ طلبہ تھے، معلوم ہوا کہ سارا روپیہ ان کے ذاتی اکاؤنٹ میں جمع ہے۔

وفات کراچی ۱۹۷۹ء (۱۳۹۹ھ)

مولانا عبدالحیٰ یطھانوی

مشہور مصلح و مرشد سید احمد شہید رائے بریلوی کے رفیق کار اور ان کی تحریک اصلاح و جہاد کے دست دہانہ تھے، شاہ عبدالعزیز محدث دہلوی کے تلامذہ میں ہیں اور انھیں کے داماد بھی ہیں، سید احمد شہید کی تحریک اصلاح میں ان کی موثر تقریروں نے بڑا اہم کردار انجام دیا، سید صاحب کا جب ملک میں دورہ ہوا تو بیشتر مقامات پر علوم کو یہی خطاب کرتے تھے اور ان میں

دین و ایمان کی ایسی تڑپ پیدا کرتے تھے کہ چند گھنٹوں میں اس آبادی سے بدعات و خرافات اور
مشرک و رسوم کا نام و نشان مٹا دیا جاتا تھا، سیرت احمد شہید کے مصنف نے اس طرح کے بہت
سے واقعات کا اپنی کتاب میں ذکر کیا ہے خاص طور سے اس سفر کا واقعہ جو دہلی سے کلکتہ تک کا ہوا
اس میں سید صاحب کے ساتھ مولانا اسماعیل شہید دہلوی اور مولانا عبدالحی بدھانوی نے جو عظیم الشان
دینی کارنامہ انجام دیا وہ تاریخ میں اپنی نوعیت کا بے مثال کارنامہ تھا۔

وفات ۱۲۴۳ھ فروری ۱۸۲۸ء

مولانا عبدالحی حسنی رائے بریلوی

ولادت دائرہ شاہ علم اللہ ۱۲۸۶ھ ۲۲ دسمبر ۱۸۶۹ء

ہندوستانی علماء کے تذکرے میں آٹھ جلدوں پر مشتمل عربی زبان میں آپ کی کتاب ”نزہۃ
الخواطر“ اتنا اہم کارنامہ ہے کہ تاریخ اس کو فراموش نہیں کر سکتی، صرف یہی ایک کتاب علمی حلقوں
میں زندہ جاوید بنا دینے کے لئے کافی ہے، یہ کتاب کسی کمرے میں بیٹھ کر نہیں لکھی گئی بلکہ اس کے
مصنف کے مقدر میں پورے ہندوستان کی سرزمین میں صحرا و ندی لکھی گئی تھی پچیس تیس سال کی
تنگ و دو، تلاش و جستجو اور ہر صاحب تذکرہ سے اگر مصنف کا معاشرے تو اس سے براہ راست
ملنے کی کوشش اور پورے حالات کی تقشیر کرنے کے بعد یہ کتاب وجود میں آئی۔

ان کی دوسری اہم کتاب ہندوستان میں اسلامی علوم و فنون بھی اپنے موضوع پر منفرہ ہے
اس سے پہلے اس موضوع پر کسی نے قلم اٹھایا اور نہ بعد میں کسی اہل قلم نے اس طرح کے ٹھوس اور
تحقیق طلب کام کا ارادہ کیا، کتاب اپنے موضوع کا حق ادا کرتی ہے، اس کے علاوہ بھی ان کی
دو ایک کتابیں اور ہیں، ہر کتاب کے پس منظر میں تلاش و جستجو اور شبانہ روز کی چھان بین اور
حقیقت تک رسائی کی کہانی پوشیدہ ہے، عالم اسلام کے مشہور عالم مولانا ابوالحسن علی ندوی
آپ ہی کے صاحبزادے ہیں، مشہور مصلح اور مرشد طریقت سید احمد شہید رائے بریلوی اسی خاندان
کے آفتاب و ماہتاب ہیں، جنہوں نے پورے ہندوستان میں بدعات و خرافات کی ظلمتوں میں
اپنی کرنیں عام کی تھیں۔

وفات کلکتہ ۱۳۴۱ھ فروری ۱۹۲۳ء دفن رائے بریلی

مولانا محمد عثمان ساحر مبارکپوری

ولادت مبارک پور ضلع اعظم گڑھ ۱۳۳۳ھ (۱۹۱۳ء)

تعلیم احیاء العلوم مبارک پور اور مفتاح العلوم مؤین حاصل کی دورہ حدیث جامد قاسم شاہی مراد آباد میں مولانا سید محمد الدین احمد مولانا سید محمد میاں دیوبندی اور مولانا اسماعیل سنبھلی سے پڑھ کر سند فراغت حاصل کی، تعلیم سے فراغت کے بعد درس و تدریس مشغلہ رہا مختلف مدارس میں تدریسی فرائض انجام دیئے، مدرسہ قرآنیہ جوپور، پھر جامعہ حسینہ شاہی مسجد لال دروازہ جوپور اور آخر میں مدرسہ منبع العلوم خیر آباد ضلع مؤین صدر مدرس رہے، شعر و شاعری کا ذوق فطری تھا، لغت بہت اچھی کہتے تھے بہت زردگو عربی میں بھی مشق سخن جاری تھی، چند عربی تصانید پر شتمل ایک کتابچہ القصائد الغالیہ کے نام سے شائع کیا تھا، نعتوں کا ایک مختصر مجموعہ نور و سرور کے نام سے شائع ہو چکا ہے علمی استعداد بہت پختہ تھی بدن بھاری تھا قبل از وقت سارے دانت جھڑ گئے تھے۔

وفات مبارک پور شوال ۱۴۱۳ھ (۱۹۹۳ء)

مولانا عبدالحی فرنگی محلی لکھنوی

ولادت باندہ ۱۲۶۳ھ (۱۸۴۷ء)

ہندوستان کے مایہ ناز عالم، بے مثال محقق، اسلامی علوم و فنون کے ماہر کامل، معرکہ الآراء کتابوں کے مصنف تھے، زیادہ تعلیم اپنے والد سے اور کچھ کتابیں دوسرے علماء سے حاصل کر کے ۷ سال کی عمر میں فارغ ہو گئے، فراغت کے بعد حیدر آباد چلے گئے اور وہاں ایک ادارہ میں تدریس و افتاء کا کام کیا، اور جب سفر حجاز کا موقعہ آیا اور حج کے ارادہ سے گئے تو وہاں کے مشہور محدثین سے بھی حدیث کی سند و اجازت حاصل کی ان میں سید احمد بن زین و حلان الشافعی، مفتی محمد بن عبد اللہ کھنلی سے مکہ مکرمہ میں اور شیخ محمد بن محمد المغربی الشافعی، شیخ عبد الغنی بن ابوسید عمری حنفی دہلوی سے مدینہ منورہ میں سند حاصل کی، اور جب ریاست حیدر آباد سے آپ کی علمی خدمات کی وجہ سے ڈھائی سو روپیہ ماہوار وظیفہ مقرر ہو گیا تو آپ حیدر آباد سے فرنگی محل لکھنؤ واپس آ گئے اور فرنگی محل میں اپنے گھر پر بیٹھ کر

درس و تدریس کا بھی مشغلہ رکھا اور تصنیف و تالیف کا بھی سلسلہ برابر جاری رہا، کم سے کم مدت میں آپ نے جتنا تصنیفی کام کیا وہ اپنی کیت و کیفیت دونوں لحاظ سے اپنی مثال آپ ہے، ہندوستان کے اکابر علماء کو آپ سے شرف تلمذ حاصل تھا اور وہ اس نسبت پر فخر کرتے تھے اگرچہ آپ حنفی مسلک تھے مگر تعصب اور تنگ نظری سے بہت دور تھے، امام المعقولات مولانا عبدالحق خیر آبادی، مشہور محدث مولانا محمد بشیر سہسوانی اور نواب صدیق حسن خاں تنوچی بھوپالی سے بہت سے علمی مسائل میں اختلافات ہوئے اور جواب میں انھوں نے دلائل و براہین کے انبار لگا دیئے۔

ان کی تصانیف مختلف علوم و فنون سے تعلق رکھتی ہیں، نحو، صرف، منطق، فلسفہ، فقہ، اصول فقہ، حدیث، اصول حدیث، احادیث موضوعہ ہر ایک فن میں ان کی کتابیں اور رسالے موجود ہیں، مذہبی گروہ بندیوں میں جو مختلف فیہ مسائل ہیں ان میں سے اکثر مسائل پر ان کی تصانیف موجود ہیں، ان کی کتابوں کی فہرست بڑے سائز کے دو صفحوں میں ہے، حیرت ہوتی ہے کہ اتنی کم مدت میں کس طرح اتنے کام ہو سکے، جب انھوں نے اس دار فانی سے کوچ کیا تو ان کی عمر صرف ۳۹ سال تھی

وفات لکھنؤ۔ ربيع الاول ۱۳۳۲ھ (۱۹۱۵ء) مدفن انوار باغ لکھنؤ

مولانا عبدالحق سہارنپوری

مشہور محدث مولانا احمد علی سہارن پوری کے پوتے تھے، حضرت تھانوی سے بیعت تھے، حیدرآباد کی عثمانیہ یونیورسٹی میں استاد مقرر ہوئے اور اسی کے ساتھ دلی عہد بہادر کی اتالیقی کے منصب پر بھی فائز رہے، اچھے طبیب تھے اور حافظ قرآن بھی، رمضان میں تراویح پڑھاتے تھے، عربی ادب اور لغات و محاورات پر بھی آپ کو عبور حاصل تھا، حیدرآباد ہی میں وفات پائی۔

وفات حیدرآباد ۲۷ رمضان ۱۳۳۸ھ مارچ ۱۹۱۳ء

مولانا عبدالحق چشتی

ولادت انجان شہید ضلع غنیم گڑھ ۱۳۴۵ھ اپریل ۱۹۲۶ء

فاضل دیوبند، شیخ الاسلام مولانا سید حسین احمد مدنی کے شاگرد، مرید اور انھیں کے خلیفہ بھی تھے، فراغت کے بعد کئی مدرسوں میں تدریسی و انتظامی خدمات انجام دیں، خود اپنے وطن میں ایک عربی مدرسہ قائم کیا اور اس کو ترقی دی، عمر نے دکانیں کی جوانی ہی میں انتقال کر گئے۔

وفات بنارس یکم ذی الحجہ ۱۳۹۵ھ ۵ دسمبر ۱۹۷۵ء مدفن انجان شہید

شیخ عبدالحق محدث دہلوی

ولادت محرم ۱۱۵۶ھ جنوری ۱۷۵۱ء

محدث کبیر، فقیہ جلیل اور عظیم المرتبت شیخ طریقت تھے، فقیہ سیکری میں کچھ دنوں تعلیم و تدریس کا کام کیا تھا دوبار اکبری کے ابو الفضل، فیضی، ملا عبد القادر بدایونی وغیرہ آپ سے متاثر ہی نہیں مرعوب تھے، ان کی جلالت علمی کا رعب تھا، ۱۱۹۶ھ میں سفر حج میں گئے اور وہاں شیخ عبد الوہاب مستفی سے بیعت ہوئے، دہلی واپسی کے بعد حدیث کا درس جاری کیا، آپ کی کتابوں میں حدیث کی مشہور درسی کتاب مشکوٰۃ کی شرح، لمعات، عربی میں اور دوسری شرح اشواق اللغات فارسی میں مشہور ہیں اور عام لائبریریوں میں موجود ہیں، ان کے علاوہ ان کی تصانیف میں: مرجع البحرین، اخبار الاخیار (تذکرہ میں) مدارج النبوة مقبول و مشہور ہیں، مجدد الف ثانی سرہندی سے بھی ربط و تعلق تھا اور باہمی خط و کتابت بھی تھے، دہلی ہی میں وفات پائی۔

وفات دہلی ۲۱ ربیع الاول ۱۲۰۵ھ جون ۱۷۹۲ء مدفن مہرولی متصل جومن شمس

مولانا عبدالحق حقانی

ولادت دہلی ۲۷ رجب ۱۲۶۵ھ (۱۸۴۸ء)

دہلی کے مشہور علماء میں تھے، آپ کے اساتذہ میں مولانا لطف اللہ علی گڑھی، مفتی محمد یوسف لکھنوی مولانا عبدالحق مہاجر کی اور شاہ نذیر حسین دہلوی شامل ہیں، مولانا شاہ

فضل الرحمن گنج مراد آبادی سے بیعت تھے، ندوۃ العلماء کی تاسیس میں پیش پیش تھے۔
آپ نے قرآن پاک کی اُردو میں ایک ضخیم تفسیر لکھی ہے جو تفسیر حقائق کے نام سے
طبع ہو چکی ہے تفسیر سے پہلے ایک طویل مقدمہ لکھا ہے جس میں اور باتوں کے علاوہ عیسائیوں
کے بہت سے اعتراضات کے مدلل و مفصل جوابات دیئے ہیں، ان کے عہد میں تبلیغ عیسائیت
کانتہ شباب پر تھا۔

وفات دہلی ۱۹۱۶ء (۱۳۳۵ھ) مدفون درگاہ خواجہ باقی باسدہ دہلی

مولانا عبدالحق پور قاضوی

ولادت پور قاضی ضلع مظفرنگر ۱۲۵۸ھ (۱۸۴۲ء)

یہ دارالعلوم دیوبند کے ابتدائی دور کے مستفیدین میں سے ہیں، آپ ۱۲۸۶ھ (۱۸۷۰ء)
میں دورہ حدیث پڑھ کر فارغ ہوئے فراغت کے بعد دو سال فتون کی کتابیں مزید پڑھتے رہے۔
۱۲۹۰ھ (۱۸۷۳ء) میں دارالعلوم دیوبند میں پہلا جلسہ دستار بندی ہوا جس میں شیخ الہند
مولانا محمود حسن دیوبندی اسیر مانا کے ساتھ آپ کی بھی دستار بندی ہوئی، محرم ۱۳۰۵ھ سے جب
۱۳۰۶ھ تک آپ جامعہ قاسمیہ شاہی مسجد مراد آباد میں صدر المدرسین رہے، پھر آپ ریاست
رنگنام چلے گئے وہاں آپ کو اکاؤنٹنٹ جنرل بنایا گیا، پھر تازنگی اسی عہدے پر رہے اور
اسی عہدے سے سنشنریاب ہوئے۔

مولانا عبد اللطیف ناظم مظاہر علوم سہارن پور آپ کے داماد تھے، آپ نے اپنی لڑکی
کی رخصتی کے وقت کچھ نصیحتیں قلب بند کر کے لڑکی کے جہنیز میں دی تھیں، جب ان نصائح کا علم
مولانا اشرف علی صاحب تھانوی کو ہوا تو آپ نے وہ تحریر طلب کر کے اس کو بہترین جہیز
کے عنوان سے اپنی مشہور کتاب "بہشتی زیور" میں شائع کر دیا اور آج بھی ہر ایڈیشن میں
شائع ہوتی رہتی ہے، اس تحریر پر ۱۳۲۱ھ کی تاریخ پڑی ہے۔

وفات رنگنام ۱۳۴۲ھ (۱۹۲۳ء)

مولانا عبدالحق مدنی

ولادت مدینہ منورہ ۱۳۰۵ھ (۱۸۸۷ء)

ہندوستان کے جلیل القدر علماء میں شمار تھا، بہترین خطیب، عربی زبان کے ادیب اور شاعر، آپ کا آبائی وطن دیوبند ضلع مسہارن پور تھا، آپ کے والد فوجی سرجن تھے اور ترکی حکومت کی طرف سے مدینہ منورہ میں مقرر تھے پھر انھوں نے وہیں اقامت کی نیت کر دی، بہت خوشحال اور رئیس تھے۔

مولانا موصوف کی ولادت اسی ارض طیبہ میں ہوئی، بچپن سے جوانی تک ۲۹ سال کی عمر تک مدینہ منورہ میں رہے، آپ کی ساری تعلیم مسجد نبوی میں ہوئی، یہ وہ زمانہ تھا جب کہ مولانا سید حسین احمد مدنی حرم نبوی میں درس دے رہے تھے آپ کی ساری تعلیم اذابتا انتہا حرم نبوی میں حضرت شیخ ہی سے ہوئی، صحاح ستہ کی کتابیں آپ سے پڑھ کر سند حدیث حاصل کی اور جب آپ بعد میں ہندوستان آئے تو حضرت شیخ الہند اور مولانا خلیل احمد محدث سہارنپوری کے سامنے بھی ادائی حدیث پڑھ کر سند و اجازت ان حضرات سے حاصل کی۔

تعلیم سے فراغت کے بعد کچھ عرصہ محکمہ ڈاک میں ملازم ہو گئے مگر جلد ہی اس سے کنارہ کش ہو کر مدرسہ صولتیہ مکہ مکرمہ میں درس حدیث دیئے گئے ۱۳۲۲ھ میں حکومت عثمانیہ کے خلاف عربوں نے بغاوت کر دی، مدینہ منورہ کا امن و امان درہم برہم ہو گیا تو آپ شام چلے گئے وہاں تین سال مقیم رہے اور ایک مدرسہ میں استاد تھے، مدینہ میں امن ہونے کے بعد آپ مدینہ لوٹ آئے اور دو سال تک رہے، پھر تلاش معاش میں بیچ چلے گئے اور ایک مدرسہ میں مدرس رہے مگر وہاں سے جلد ہی رخصت ہو کر ہندوستان آ گئے اور اپنے آبائی وطن دیوبند میں قیام کیا، اور دارالعلوم کھڑہ کراچی میں شیخ الحدیث ہو گئے، اسی سال آپ کی شادی حضرت شیخ الہند کی کھیتی سے ہوئی مدرسہ امدادیہ کے ایک رئیس سرپرست نے کراچی جا کر آپ کو امدادیہ میں قیام کرنے پر آمادہ کیا آپ راضی ہو گئے اور کراچی سے مراد آباد مدرسہ امدادیہ میں شیخ الحدیث ہو کر آ گئے۔

پھر عرصہ بعد مدرسہ شاہی میں آپ کو بحیثیت ہتھم بلا لیا گیا، پھر مازندگی یہیں رہے۔

شاہی مسجد میں بعد نماز فجر ترجمہ اور تفسیر قرآن بیان کرتے تھے جس کی وجہ سے شہر کے

کونے کونے سے آکر لوگ شریک ہوتے تھے، خدا نے آپ کو عوام و خواص میں بڑی مقبولیت و محبوبیت عطا کی تھی جمیعہ علماء ہند کے بعض سالانہ اجلاس کی صدارت بھی فرمائی ہے، مدرسہ شاہی کی ساری عمارت آپ ہی کے دورِ اہتمام میں تعمیر ہوئی بیماری کے دوران آپ دیوبند چلے گئے تھے وہیں انتقال ہوا اور قبرستان قاسمی میں مدفون ہوئے۔

وفات دیوبند ۳۰ رذی قعدہ ۱۳۴۳ھ ۱۹۵۳ء

مولانا عبدالحق شیخ الدلائل

ضلع الہ آباد کے ایک گاؤں کے رہنے والے تھے، مولانا تراب علی لکھنوی سے رسٹرا ضلع بلیا میں تعلیم حاصل کی، مولانا عبدالحق گورکھپوری سے بیعت تھے اور ان سے اجازت و خلافت بھی حاصل بھی، فراغت کے بعد مدرسہ غفاریہ رسٹرا ضلع بلیا میں ایک عرصہ تک تعلیم دیتے رہے، اس دہائی کے مشہور علماء کو ان کی شاگردی کا شرف حاصل تھا ان کی ایک تفسیر "الاکلیل" کے نام سے کئی ضخیم جلدوں میں ہے، خود رسٹرا میں اکلیل پریس قائم کر کے اس کی طباعت کرائی تھی، مکرمہ تشریف لے گئے اور وہیں انتقال ہوا۔

وفات مکرمہ ۱۹ شوال ۱۳۳۳ھ ۱۹۱۵ء

مولانا عبدالحق خیر آبادی

ولادت دہلی ۲۳۲۲ھ ۱۸۲۸ء

امام المعقول مولانا فضل حق خیر آبادی کے صاحبزادے ہیں، منطق و فلسفہ میں اپنے دور کے ممتاز عالم تھے مدرسہ عالیہ رام پور میں استاد رہے، پھر حیدرآباد چلے گئے اور وہاں سے دوسروں کے ساتھ ساتھ دہلی و ضلع مقرر ہو گیا تو اپنے وطن خیر آباد میں رہ کر علمی خدمات انجام دیتے رہے بعد میں پھر کچھ دنوں کے لئے رام پور کے مدرسہ عالیہ میں استاد بنائے گئے تھے خیر آباد میں وفات پائی۔

وفات خیر آباد ۲۳ شوال ۱۳۱۶ھ مارچ ۱۸۹۹ء

طو اکٹر عبد الحق (بابائے اردو)

ولادت اسرار یہ یوپی ۲۰ اگست ۱۸۷۷ء جمادی الاول ۱۲۹۷ھ

ساری زندگی اردو کی ترویج و ترقی میں صرف کر دی، اس لئے اردو دنیا کی طرف سے ان کو بابائے اردو کا خطاب ملا، انھن ترقی کو متحرک اور فعال بنانے میں ان کی انتھک جدوجہد کا سب سے بڑا ہاتھ ہے انھوں نے خود مستقل اردو کتابیں لکھیں، مرحوم دلی کالج، نصر قی ملک الشعراء، زیجا پور، سید احمد خان حالات و افکار کے نام ہم کو ملے ہیں لیکن کتابوں پر مقدمے خوب لکھے ہیں، یہ مقدمے بذات خود بہت اہم ہیں، انھوں نے اردو لغت مرتب کرائی، تقسیم ملک کے بعد وہ پاکستان چلے گئے وہاں بھی اردو ہی ان کا اور مٹنا بچھونا بتی رہی۔

وفات کراچی ۱۶ اگست ۱۹۶۱ء ربیع الاول ۱۳۸۱ھ

مولانا عبد الحق (اکوڑا خٹک پاکستان)

پاکستان کے مشہور دیوبندی مدرسہ دارالعلوم حقانی کے بانی اور اس کے شیخ الحدیث رہے آپ فاضل دارالعلوم دیوبند ہیں، فراغت کے بعد یہاں کچھ دنوں تدریسی خدمات بھی انجام دی تھیں، لیکن پھر وطن چلے گئے وہاں دبستان دیوبند کے نقطہ نگاہ کی زندگی بھر بھر پور وکالت کرتے رہے پاکستان میں نظام اسلام کے نفاذ کی تحریک چلانے والوں میں شامل تھے۔

وفات آکوڑا خٹک پاکستان ۱۹۸۵ء (۱۴۰۱ھ)

مولانا عبد الحفیظ بلیاوی (ابوالفضل)

عربی اردو کی مشہور لغت "مصباح اللغات" کے مرتب ہیں، دارالعلوم دیوبند کے فاضل تھے ساری زندگی درس و تدریس میں گزری، بریلی کے مدرسہ مصباح العلوم، دارالعلوم ندوۃ العلماء لکھنؤ میں تدریسی خدمات انجام دیں، عربی کی مشہور اور مدارس اسلامیہ میں عام طور پر پائی جانے والی لغت "المجد" ایک عیسائی کی تصنیف ہے، اس نے اپنی بد باطنی کی وجہ سے بہت سے الفاظ کا مفہوم متعین کرنے میں فریب سے کام لیا ہے اس کی بہت سی تشریحات معتقدات اسلامی کے خلاف ہیں، یہ اہل علم کے لئے ایک تشویش ناک بات تھی، مولانا موصوف کے دل میں مصباح اللغات لکھنے کا جذبہ اسی وجہ سے پیدا ہوا چونکہ نیت نیک تھی اس لئے خدا نے اس لغت کو

اہل علم اور مدارس میں وہ مقبولیت دی کہ اس کے بار بار ایڈیشن شائع ہوئے ہیں، ناشرین خوب نفع کما رہے ہیں۔

وفات ۱۳۹۱ھ (۱۹۷۱ء)

مولانا عبدالحکیم فرنگی محلی لکھنوی

مشہور عالم و محقق مولانا عبدالحکیم فرنگی محلی لکھنوی کے والد ہیں، جید عالم، منطق و فلسفہ پر بہت گہری نظر تھی، جمہ اسلامی علوم و فنون پر بھی مبصرانہ نگاہ رکھتے تھے، تعلیم و تدریس مشغلہ تھا اس سلسلہ میں وہ مختلف مدارس میں رہے، باندہ، جون پور اور حیدرآباد کے مدارس اسلامیہ میں فرائض تدریس انجام دیئے۔

وفات ۱۳۸۵ھ (۱۸۶۸ء)

مولانا عبدالحکیم شرر لکھنوی

ولادت لکھنؤ، ۱۲۳۵ھ ۱۳ جنوری ۱۸۶۰ء

مشہور ناول نویس، رسالہ "دلگداز" کے ایڈیٹر، اور اردو زبان کے محسنوں میں شمار کئے جاتے ہیں، عربی علوم و فنون کے عالم تھے، عربی تعلیم انھوں نے مولانا عبدالحکیم فرنگی محلی سے حاصل کی تھی اور حدیث دہلی جا کر شاہ تذیر حسین دہلوی سے پڑھی، آپ باضابطہ سند یافتہ عالم تھے، اردو فارسی اور عربی تعلیم کے ساتھ انگریزی اور فرنچ زبانوں سے بھی بقدر ضرورت واقف تھے، چونکہ ان کا رجحان طبع ناولوں کی طرف ہوا اس لئے درجنوں ناول ان کے قلم سے نکلے، ایک زمانہ انھیں کے ناولوں کا تھا اور پورے ملک میں ان کے ناول شوق اور بے تابانی کے ساتھ حاصل کئے جاتے اور پڑھے جاتے تھے، ان کو شہرت اسی فن کی وجہ سے ملی اس لئے ان کا اصلی جوہر پس منظر میں چلا گیا، ورنہ وہ علوم اسلامی سے واقف اور محاضرات و تارتخ کے ماہر تھے، ان کی ایک کتاب "مخدرات" میں مشہور خواتین کا ذکر ہے جس میں کئی ایک محدثہ وقت خواتین کا تحقیقی ذکر ہے اس سے اندازہ ہوتا ہے کہ آپ کو فن اسماء الرجال سے اچھی واقفیت تھی، ان کے ناولوں کی تعداد خاصی ہے جو اپنے دور کے مقبول ترین ناول تھے۔

وفات لکھنؤ، ۱۳۴۵ھ ۱۹۲۷ء

مولانا عبد اکلیم صدیقی لکھنوی وطن ملیج آباد ضلع لکھنؤ

اپنے دور کے مشہور علماء میں تھے، عربی زبان کے ادیب اور اہل زبان کی طرح عربی بولتے تھے، یہی وجہ تھی کہ جب مکہ مکرمہ میں حجاز کا نفرنس ۱۹۲۳ء میں ہوئی تو جمعیت علماء کے وفد میں ان کو خاص طور پر شامل کیا گیا تھا، جمعیت علماء ہند کے چوٹی کے رہنماؤں میں تھے اور اس کے ناظم عمومی بھی رہے، بہترین خطیب تھے، ایک زمانہ میں مدرسہ عالیہ کلکتہ میں شعبہ عربی کے استاد رہے جنگ آزادی کے دور میں ان کی تقریروں کی بنا پر کئی بار گرفتار کیا گیا اور جیل گئے حافظ قرآن تھے اور بہت عمدہ پڑھتے تھے، ہر سال دہلی کی سنہری مسجد میں تراویح پڑھتے تھے، سیاسی ہنگامہ آرائیوں نے ان کو معاش کی طرف سے کبھی مطمئن نہیں ہونے دیا۔

وفات ...

مولانا عبد الرؤف دانا پوری

ولادت دانا پور پٹنہ ۱۸۷۳ء

دانا پور پٹنہ آپ کا وطن تھا کینٹ ابوالبرکات تھی جمید عالم تھے احادیث اور سیرۃ و تاریخ پر نظر وسیع تھی، علامہ شبلی کی مشہور عالم کتاب، سیرۃ النبی، جب چھپ کر آئی تو ان کو اس کے غزوات و سرایا کے باب پر سخت اعتراضات پیدا ہوئے، اس لئے انھوں نے خود سیر کی ایک کتاب "صح السیر" کے نام سے تحریر کی جس میں بزرگ خود صحیح ترین روایتوں کا التزام کیا گیا ہے لیکن انھوں نے غزوات و سرایا اور واقعات کے اسباب و علل اور اس کے پس منظر کو نظر انداز کر کے بیان کیا ہے اس کی وجہ سے صورت حال کو بد منظر بنا دیا ہے، یہ حیرتناک بات ہے کہ صحت و دروایات کے تمام دعوؤں کے باوجود اہل علم میں اس کتاب کی خاطر خواہ پذیرائی نہیں ہوئی۔

وفات کلکتہ ۲۰ فروری ۱۹۴۳ء

عبدالرشید غازی

دہلی کے مشہور خطاط اور کاتب تھے، اخبار "بیج" میں ملازم تھے اور کتابت کا کام کرتے تھے، شام رسول سوامی شردھانند نے ایک نہایت ہی دل آزار کتاب "انگیلا رسول"

کے نام سے لکھی تھی جس میں حضور اکرم صلی اللہ علیہ وسلم کی مقدس ذات پر ناپاک حملے کئے تھے، کتاب چھپ کر شائع ہو گئی اور لوگوں کے ہاتھوں میں پہنچی، مسلمانوں میں سخت اشتعال پیدا ہوا، عبدالرشید نے بھی وہ کتاب پڑھی ان کا خون کھول گیا وہ اخبار کے دفتر سے اٹھے اور سیدھے مصنف کے گھر پہنچ گئے اور ان کے کمرے میں جا کر گولی مار دی، گرفتار ہوئے عدالت میں مقدمہ چلا اٹھوں نے عدالت میں خود اقبال جرم کر لیا پھانسی کا حکم ہوا دہلی جیل میں پھانسی دی گئی، دہلی کے مسلمانوں کو معلوم ہوا تو پچاس ہزار مسلمانوں کا مجمع پھانسی کے بعد لاش کو لے کر جیل سے چلا ہر شخص جوش و خروش سے بھرا ہوا تھا انگریزی دور حکومت تھا اس لئے بات آگے نہیں پڑھی اسی کارنامے کی وجہ سے غازی عبدالرشید کے نام سے مشہور ہوئے انھیں کے نام پر بھوری بھٹیاریں کی مسجدیں عبدالرشیدیہ قائم کیا گیا۔

پھانسی دہلی جیل ۳۱ نومبر ۱۹۲۷ء (۱۳۴۷ھ) دفن قبرستان دہلی گیٹ دہلی

عبدالرزاق کانپوری

ولادت ۱۸۶۶ء (۱۲۸۳ھ)

علامہ شبلی کے بے تکلف دوستوں میں سے تھے، تصنیف و تالیف کا بہت اچھا ذوق رکھتے تھے، اردو نثران کی معیاری اور خوبصورت ہوتی تھی، ان کی کتاب "البراکہ" جو عہد خلافت عباسیہ سے متعلق ہے جب شائع ہوئی تو علمی حلقوں میں ہاتھوں ہاتھ لی گئی، اور ان کی شہرت کا باعث بنی "یادایام" ان کی دوسری کتاب ہے جو خود اپنی سرگزشت ہے، زبان دیباچہ اور موضوع کی وسعت نے ان کی مقبولیت میں اضافہ کیا۔ آخر میں کانپور سے بسلسلہ معاش بھوپال چلے گئے تھے اور وہیں سے سفر آخرت پر روانہ ہو گئے۔

وفات بھوپال ۱۸ فروری ۱۹۳۸ء (۱۳۶۷ھ)

عبدالرزاق ملیح آبادی

ولادت ملیح آباد ضلع ننگر ۱۸۹۵ء

جامع ازہر قاہرہ (مصر) کے تعلیم یافتہ تھے، وہیں سے انقلابی ذہن و مزاج لے کر ہندوستان واپس آئے یہاں آکر دارالعلوم ندوۃ العلماء میں داخل ہو گئے تھے سماک

سی آئی ڈی کی تیز نگاہوں سے محفوظ رہ سکیں، وہ کلکتہ میں مولانا آزاد کے اہللال سے وابستہ ہو گئے تھے اور مستقل وہیں قیام کر لیا، کہا جاتا ہے کہ بنگال کے دہشت پسندوں سے ان کا رابطہ تھا، وہ ان کی دہشت پسندیوں کے ہم نوا اور مشیر بھی تھے، انگریزی حکومت کے خلاف ان کے باغیانہ ذہن و مزاج کا اس سے پتہ چلتا ہے، لیکن بظاہر وہ مولانا ابوالکلام آزاد کے رفیق کار اور اہللال و ابلاغ میں کام کرتے تھے، مولانا آزاد کی زندگی کو انہوں نے بڑے قریب سے دیکھا تھا اور پرکھا تھا، اپنے وقت کے مشہور صحافی تھے، کئی کذبوں کے مصنف ہیں، آخر میں تلاش معاش کے سلسلہ میں بمبئی چلے گئے تھے وہیں انتقال کیا اور تلاش طبع آباد لائی گئی اور اپنے وطن میں دفن ہوئے۔

وفات بمبئی ۲۳ جون ۱۹۵۹ء مدفون طبع آباد لکھنؤ

شاہ عبدالرحیم دہلوی
ولادت ۱۲۵۲ھ (۱۸۳۳ء)

شاہ ولی اللہ محدث دہلوی کے والد تھے، خود بھی صاحب علم و فضل اور انتہائی نیک اور زائد و متوکل بزرگ تھے، نئی دہلی ہندیاں میں آپ کے نام سے ایک مدرسہ رحیمیہ ہے جہاں دینی تعلیم ہوتی ہے۔ یہیں خاندان کے بیشتر افراد آسودہ خواب ہیں، ایک مسجد بھی آپ کی یادگار ہے زندگی کے آخری ایام یہیں بسر ہوئے۔

وفات دہلی ۱۲۱۳ھ ۲۳ دسمبر ۱۸۹۶ء مدفون ہندیاں دہلی

مولانا عبدالرحیم صادق پوری
ولادت صادق پور پٹنہ، ۱۲۵۲ھ (۱۸۳۶ء)

سید احمد شہید رائے بریلوی کی تحریک جہاد کے ایک عظیم المرتبت فرد، انگریزی حکومت کے ظلم و استبداد کا شکار ہوئے ان پر حوادث و مصائب اس قدر گزرے کہ اس کو سوچ کر بھی بدن پر لرزہ طاری ہو جاتا ہے، ایک بڑے جاگیردار رئیس گھرانے کے رکن تھے، بڑی دور تک وہ انتہائی اعزاز و احترام کی نگاہوں سے دیکھے جاتے تھے، دینی و دنیاوی دونوں طرح کی سرفرازیاں آپ کو حاصل تھیں، اپنے دور کے ممتاز علماء سے تعلیم حاصل کی تھی اور برسوں تعلیم

وتدریس کا بھی سلسلہ جاری رکھا تھا، سرحدی علاقوں میں سید احمد شہید کے بقیۃ السیف مجاہدین کی سرگرمیاں جاری تھیں، استھانہ میں ان کا مرکزی کیمپ تھا، کئی بار وہ انگریزی فوجوں سے ٹکرائے چکے تھے اس لئے حکومت ان کی شدید دشمن تھی، اس تحریک میں مجاہدین کی بھرتی اور مالیات کی مدد ہندوستان سے جاتی تھی، علماء و صادق پور اس ہم میں پیش پیش تھے آدھے درجن کے قریب اس خاندان کے افراد انگریزوں کے شکنجہ عذاب میں گرفتار ہوئے انہیں میں مولانا عبدالرحیم بھی تھے، ان کو گرفتار کر کے انگریزوں نے ان پر سازش و بغاوت کا مقدمہ چلایا اور جس دوام بعبور دریائے شورشہزاجوز کی اور ان کو جزیرہ انڈمان (کالے پانی) بھیج دیا گیا، اور ساری جائداد گھر بار کو ہر کار ضبط کر لیا گیا، ان کے محل کو ڈھا کر زمین کے برابر کر دیا اور اتنے بڑے رئیس خاندان کو نان شبینہ کا محتاج بنا دیا گیا، آپ جزیرہ انڈمان میں تقریباً بیس سال رہے، جزیرہ میں اتنا محترم و معزز عالم اور اتنا بڑا رئیس کبیر انسان مزدوروں سے بدتر زندگی گزارنے پر مجبور تھا، بیس سال کی طویل اور اذیتناک اسارت اور سزا کے بعد کالے پانی سے ان کو رہائی نصیب ہوئی، لوٹ کر گھرائے تو اس کے کھنڈرات پر کھڑے ہو کر عربی کے جو دو شعر ہیں جس میں اپنی دردناک حالت کا بیان تھا اس منظر کو سوچے تو بدن پر رونگٹے کھڑے ہو جاتے ہیں، ہندوستان سے دل ٹوٹ چکا تھا مگر حکم چلے گئے وہیں مئی میں وفات پائی۔

وفات مئی ۱۳۴۱ھ ۲۲ اگست ۱۹۲۳ء

شاہ عبدالرحیم رائے پوری۔ ولادت تنگڑی ضلع انبالہ ۱۲۵۵ھ (۱۸۴۲ء)۔ اپنے دور کے مشہور بزرگ، خانقاہ رائے پور کے محترم شیخ طریقت، مولانا رشید احمد گنگوہی کے خلیفہ تھے دارالعلوم دیوبند کی مجلس شوریٰ کے ممبر تھے اور حضرت شیخ الہند مولانا محمود حسن صاحب شیخ احمدیث دارالعلوم دیوبند کے گہرے دوست اور رفیق تھے، جنگ عظیم شروع ہو جانے پر جب شیخ الہند حجاز جانے لگے تو اہم امور کے سلسلہ میں ان کو اپنا قائم مقام بنایا تھا، اور تمام کارکنوں کو ہدایت کی تھی کہ ان کے مشورے کے بغیر کوئی قدم نہ اٹھایا جائے تحریک کے بعض دوسرے امور کی ذمہ داری مولانا احمد اشرف پانی پتی کو دی گئی حضرت رائے پوری

پورے استقلال، عالی ہمتی اور انتہائی رازداری کے ساتھ تحریک سے متعلق سارے امور کو انجام دیے رہے، جب شیخ اہند کو حجاز میں گرفتار کر کے مالٹا بھیج دیا گیا تو ہندوستان کی پولیس حرکت میں آئی اور پورے ملک میں مشتبہ افراد کے گھروں پر چھاپے پڑنے شروع ہو گئے، حضرت راجپوری کی خانقاہ میں بھی پولیس کا ایک دستہ پہنچا، آپ اس وقت بستر علالت پر تھے، انتہائی کمزور اور لاغر و نحیف ہو چکے تھے بدن پر گوشت نام کی کوئی چیز نہیں تھی صرف ہڈی چمڑے کا مجموعہ رہ گیا تھا، سی آئی ڈی کے افسر نے تحریک کے بارے میں آپ سے استفسار کیا اور الزامات لگائے تو آپ نے ان الزامات کی تردید کی اور بعض امور میں اپنی لاعلمی کا اظہار کیا، پولیس کام کی کوئی بات نہ پاسکی ناکام واپس چلی گئی، اس واقعہ کے چند دنوں بعد ہی آپ رفیق اعلیٰ سے جا ملے۔

وفات رائے پور ۲۶ ربیع الثانی ۱۳۳۷ھ ۲۹ جنوری ۱۹۱۹ء

شیخ عبدالرحیم سندھی

ہندوستان کے مشہور قومی لیڈر اچاریہ کرپلائی کے حقیقی بڑے بھائی تھے، مولانا عبید اللہ سندھی کے ہاتھ پر مسلمان ہو گئے تھے اور ان کے مخلص دوستوں میں شامل ہو گئے تھے، نہایت دیندار اور متقی تھے، مولانا سندھی حضرت شیخ اہند کی تحریک کے قائد تھے، ان کو کابل جانے کا حکم دیا گیا تھا، مگر ہندوستان میں زیادہ مدت لگ جانے کی وجہ سے پاس کی رقم سب خرچ ہو چکی تھی اب زاوراہ ختم ہو چکا تھا، شیخ سندھی نے اپنی بیوی کے زیورات فروخت کر کے مولانا سندھی کے حوالے کیا کہ آپ بے فکری سے سفر کریں، خود ان کے ساتھ ہندوستان کی سرحد تک گئے اور ساتھ لے کر انتہائی رازداری کے ساتھ بارڈر پر پہنچے اور موقع دیکھ کر جب سرحد پار کر کے حدود افغانستان میں داخل ہو گئے تب واپس آئے، مولانا سندھی کی حضرت شیخ اہند سے خط و کتابت انہیں کے ذریعہ ہوتی تھی، ایک بار کئی خطوط سی آئی ڈی کے ہاتھ لگ گئے، پولیس ان کی تلاش میں لگ گئی وہ انڈر گراؤنڈ ہو گئے اور آخر تک روپوش رہے اور پولیس کے ہاتھ نہیں آئے، وہ خفیہ طور پر سرہند میں رہتے تھے مجدد الف ثانی کے وطن میں انتقال کیا، صحیح تاریخ وفات دریافت نہ ہو سکی۔

مولانا عبدالرحمن کیمیل پوری

ولادت ہندو ضلع کیمیل پور، ۲۷ اگست ۱۸۸۲ء (شوال ۱۳۹۹ھ)

مغربی پنجاب کے رہنے والے تھے مظاہر علوم سہارن پور کے فاضل تھے، فراغت کے بعد دوبارہ دورہ حدیث دارالعلوم دیوبند جاکر پڑھا اور حضرت شیخ اہند سے سند اجازت حدیث حاصل کی، دارالعلوم سے فراغت کے بعد مظاہر علوم میں ان کو استاد بنا دیا گیا، چونکہ جید الاستعداد عالم تھے اس لئے جلد ہی مظاہر علوم میں صدر المدرسین ہو گئے تقسیم ملک کے بعد پاکستان میں ہی قیام کیا، مدرسہ خیر المدارس ملتان اور دارالعلوم الاسلامیہ ٹنڈوالہ یار اور جامعہ اسلامیہ اکوڑہ خشک میں یکے بعد دیگرے مسلسل شیخ الحدیث رہے اور نصف صدی تک احادیث کا درس دیتے رہے، حضرت مولانا اشرف علی تھانوی سے بیعت تھے اور آپ کے خلیفہ بھی۔
وفات پنڈی (پاکستان)، ۲۷ شعبان ۱۳۸۵ھ ۲۱ دسمبر ۱۹۶۵ء

مولانا عبدالرحمن امروہوی

ولادت امروہہ ضلع مراد آباد ۱۳۷۷ھ (۱۸۶۶ء)

حجۃ الاسلام مولانا قاسم نانوتوی اور حضرت مولانا رشید احمد گنگوہی کے شاگرد تھے، تعلیم سے فراغت کے بعد جامع مسجد امروہہ کے مدرسہ میں کچھ دنوں مدرس رہے پھر جامعہ اسلامیہ ڈابھیل میں تدریسی خدمات انجام دیں۔

آپ کی تلمیذ یادگار میں تفسیر بیضاوی پر حاشیہ ہے، اسی طرح مشہور کتاب "مفصل" پر بھی آپ نے حواشی لکھے ہیں، حاجی امداد اللہ مہاجر کی سے بیعت تھے اور ان سے خلافت بھی حاصل تھی۔
وفات امروہہ ۲۶ جمادی الثانی ۱۳۶۹ھ (۱۹۴۸ء)

مولانا قاری عبدالرحمن پانی پتی

آپ کی شہرت فن تجوید میں درجہ کمال حاصل ہونے کی وجہ سے ہوئی، حالانکہ وہ محقق فقہ اور حدیث کا مطالعہ بہت وسیع تھا، اور عرصہ دراز تک حدیث کا درس دیا، حدیث میں ان کے استاد علامہ رشید الدین دہلوی ہیں اور تکمیل مولانا مملوک علی نانوتوی سے کی ہے فن تجوید میں ان کے استاد امام الدین امروہوی ہیں علوم و فنون کی تکمیل کے بعد خاص طور پر صرف حدیث پڑھنے کے لئے

محدث ہند شاہ اسحاق محدث دہلوی کے حلقہٴ درس میں شامل ہو گئے ان کی صلاحیت و استعداد کی وجہ سے حضرت شاہ صاحب کی نظر عنایت خصوصیت کے ساتھ ان پر زیادہ ہو گئی، یہ ان کی خوش قسمتی تھی کہ وہیں سے وہ درس و افتاء کی صلاحیتیں کے کرواپس ہوئے۔

فراغت کے بعد وہ نواب باندہ کی دعوت پر ان کے یہاں چلے گئے مگر صرف تین سال وہاں رہ کر وہ اپنے وطن پانی پت لوٹ گئے اور اپنے وطن ہی میں درس و تدریس کا آغاز کیا اور اپنے دور میں علماء احناف کے سرخیل ہو گئے، نہایت متقی صاحب زہد و ورع بزرگ تھے، شب و روز قرآن و حدیث کی خدمت میں لگے رہے، مشہور شیخ سعید منہل کی ادبیات کا ایک نسخہ ان کے پاس تھا جس پر محدث ہند حضرت شاہ اسحاق محدث دہلوی کی مہر تھی اور آپ کا دستخط بھی تھا اس کی ان کو اپنے شیخ سے اجازت حاصل تھی، اس لئے علماء ہند ان کی خدمت میں اس نسخہ کو پرٹھ کر حضرت قاری صاحب سے سند و اجازت حدیث حاصل کرنے کے لئے جاتے تھے، بعض مسائل پر ان کے چند چھوٹے چھوٹے رسائل بھی ہیں۔

وفات پانی پت ربیع الثانی ۱۳۱۳ھ ۱۸۹۶ء مدفن پانی پت

مولانا عبدالرحمن نگر امی

ولادت نگر ام ۱۸۹۹ء ۱۳۱۷ھ

دارالعلوم ندوۃ العلماء لکھنؤ کے فاضل، حضرت شیخ الہند شیخ الحدیث دارالعلوم دیوبند کے مرید اور مجاز صحبت، انتہائی متحرک اور فعال عالم تھے، ان کی پوری تعلیم ندوہ میں ہوئی، اس ادارے کے وہ ابتدائی دور کے طلبہ میں سے تھے، علامہ شبلی سے ان کو گہری عقیدت تھی، علامہ شبلی کی بھی نظر عنایت ان پر تھی، غالب علمی کے دور ہی سے بہترین مقرر تھے، فراغت کے بعد مدرسۃ الاصلاح میں استاد رہے، چار سال یہاں رہے اسی دور میں نان کو آپریشن تحریک کے سلسلہ میں سرکاری مدارس کے مقابلہ میں آزاد مدارس کھولے جا رہے تھے، مولانا ابوالکلام آزاد نے مدرسہ عالیہ کلکتہ کے مقابلہ میں کلکتہ کی جامع مسجد میں جامعہ اسلامیہ قائم کیا تھا مولانا موصوف سرائے میر سے کلکتہ اسی مدرسہ میں چلے گئے اور صدر المدرسین بنائے گئے، اسی دوران مولانا آزاد گرفتار ہو کر جیل چلے گئے تو مدرسہ کی مالی حالت سقیم ہو گئی مگر آپ نے اس کو سنبھالا

موصوف کلمتہ خلافت کمیٹی کے صدر ہو گئے اور کلمتہ میں ہونے والی خلافت کانفرنس کے صدر استقبالیہ منتخب ہوئے، آپ نے خطبہ استقبالیہ پڑھا، مدرسہ جب بے یار و مددگار رہ گیا تو آپ لکھنؤ چلے آئے یہاں ندوہ میں ان کو تفسیر کا استاد بنایا گیا وہ اردو اور عربی کے اچھے انشا پرداز تھے ان کی چھوٹی چھوٹی کئی کتابیں ہیں مگر اپنے موضوع اور مواد کے لحاظ سے اہم ہیں، انھوں نے بہت سے علمی، مذہبی اور سیاسی مضامین لکھے جو ملک کے مختلف رسائل میں شائع ہوتے رہے بعد میں ان کا مجموعہ بھی شائع کیا گیا، چونکہ حضرت شیخ الہند سے بیعت تھے اس لئے سیاست کا رنگ بھی ان پر گہرا تھا، کئی گرم سیاسی مضامین بھی ان کے قلم سے نکلے مگر عمر کم پائی صرف ۲۷ سال کی عمر میں دنیا سے منہ موڑ لیا۔
وفات نگرام ۶ مارچ ۱۹۶۶ء (۱۳۸۳ھ)

مولانا عبدالرحمن بچیراوی

ولادت بچیراوی ضلع مراد آباد ۱۳۳۲ھ (۱۹۱۴ء)

آپ دارالعلوم چلہامروہ کے صدر المدرسین اور شیخ اکھدیت تھے، ابتدائی تعلیم آپ نے اپنے وطن میں حاصل کی اور پھر دارالعلوم دیوبند میں داخل ہوئے اور وہاں شیخ الاسلام مولانا سید حسین احمد مدنی شیخ اکھدیت دارالعلوم دیوبند اور دوسرے اساتذہ سے صحاح ستہ کی کتابیں پڑھ کر سند فہلیت حاصل کی۔

فراغت کے بعد مدرسہ عباسیہ بچیراوی میں مدرس ہو گئے ۱۳۸۲ھ (۱۹۶۲ء) میں دارالعلوم چلہامروہ ضلع مراد آباد کے صدر المدرسین اور شیخ اکھدیت ہو گئے آپ یہاں سات سال اسی منصب پر رہے، ۱۳۸۵ھ میں آپ جامعہ قاسمیہ مدرسہ شاہی مراد آباد میں آ گئے اور یہاں درجہ علیا کے استاد اور مفتی بنائے گئے، پھر تازنگی آپ یہیں رہے، حدیث کی کتابوں میں ترمذی شریف کا درس آپ کے ذمہ تھا، کئی سال بخاری شریف جلد ثانی اور مسلم شریف کا بھی درس دیا۔

آپ بعد نماز فجر روزانہ شاہی مسجد میں تفسیر قرآن بیان کرتے تھے، شہر کے اطراف سے مسلمان فجر کی نماز پڑھنے اور تفسیر سننے کے لئے شاہی مسجد آتے تھے اور اچھا خاصا اجتماع

ہو جاتا تھا، ۱۴ برسوں میں آپ نے ۲۱۷۲ چار ہزار ایک سو بہتر استغفار کے جوابات تحریر کئے، اب تک ان دن کو مرتب کر کے شائع نہیں کیا گیا ہے، ۱۷ سال کی عمر میں وفات پائی۔
وفات مراد آباد ۱۰ شوال ۱۲۰۳ھ ۲۱ جولائی ۱۸۱۹ء دفن بھوپال میں

مولانا عبدالرحمن سیوہاروی

سیوہارہ ضلع بھنور آپ کا وطن تھا، ممتاز علماء میں شمار تھا، جامعہ قاسمیہ شاہی مراد آباد کے ابتدائی دور کے مستفیدین میں شامل تھے، تکمیل دارالعلوم دیوبند میں کی۔ عربی ادب سے خصوصی شغف تھا، عربی نظم و نثر پر یکساں قدرت حاصل تھی، عربی کے قادر الکلام شاعر تھے، اکابر دارالعلوم دیوبند کی تنظیم موتمر الانصار کے اجلاس مراد آباد کے موقع پر آپ نے عربی میں ایک نعت لکھی تھی جسے مفتی اعظم مولانا کفایت اللہ صاحب شاہ بھہاں پوری دہلوی نے اجلاس میں پڑھ کر سنایا۔

آپ ۱۲۳۲ھ سے ۱۳۵۰ھ تک دارالعلوم دیوبند کی مجلس شوریٰ کے رکن رہے، بھوپال کی مقدر تنظیم مجلس العلماء کے رکن رکین تھے، جب آپ نے بھوپال میں مستقل قیام کیا تو ریاست بھوپال کے سرکاری مدرسہ جامعہ احمدیہ کے مسند اہتمام پر بھی فائز تھے، درس و تدریس کا بھی سلسلہ جاری تھا، جمیعہ علماء ہند کے ممتاز رہنما اور عربی کے ادیب مولانا عبدالکلیم صدیقی لکھنؤی ناظم اعلیٰ جمیعہ علماء ہند آپ کے مخصوص شاگردوں میں تھے، بھوپال میں تاعمر پورے اعزاز و احترام کے ساتھ رہے، یہاں تک کہ پیام اجل آپہنچا۔

وفات بھوپال ۱۹۲۲ھ (۱۳۵۱ھ)

مولانا عبدالرحمن مبارکیوری

ولادت مبارک پور ضلع اعظم گڑھ ۱۲۸۳ھ (۱۸۶۶ء)

ترمذی شریف کی عربی میں ایک مبسوط شرح تحفۃ الاحوذی نے آپ کو علمی دنیا میں زندہ جاوید بنادیا، علم حدیث میں ان کا کیا مقام و مرتبہ تھا؟ اس کتاب سے اہل علم اندازہ لگا سکتے ہیں، آپ قصبہ مبارک پور ضلع اعظم گڑھ کے محلہ پورہ صوفی میں ایک خام سفال پوش مکان میں رہتے تھے، آخر عمر میں نابینا ہو گئے تھے، تب بھی آپ کی تصنیف کا سلسلہ

جاری تھا، آپ زبانی ادا کراتے تھے۔

وفات مبارک پور ضلع اعظم گڑھ ۱۳۵۲ھ (۱۹۳۲ء)

مولانا عبدالسلام ندوی

ولادت ۱۳۵۲ھ (۱۸۷۲ء)

دارالمصنفین اعظم گڑھ کے رفیق تھے، مجذوب صفت عالم تھے، خود میں کھوئے کھوئے سے رہتے تھے لیکن ذہن بڑا روشن اور بہت دراک تھا، تصنیف و تالیف میں جتنے صفحات روزانہ لکھنا انھوں نے طے کر لیا اتنے صفحات وہ ضرور لکھتے اگر صفحہ کے ختم ہونے پر بات نا تمام رہ گئی تو جملہ تک کل کیلئے ادھورا چھوڑ دیتے اور دوسرے دن اس بات کو مکمل کرتے ایسا محسوس ہوتا تھا کہ ان کو جو کچھ لکھنا ہوتا تھا ان کے ذہن میں مرتب رہتا تھا ان کی کتاب "شعراہند" علمی حلقوں کی مقبول ترین کتاب ہے۔

وفات اعظم گڑھ ۲۵ صفر ۱۳۷۶ھ اکتوبر ۱۹۵۶ء

مولانا عبدالسلام قدوائی

ولادت نقولینڈی ضلع رائے بریلی

تعلیم ندوۃ العلماء لکھنؤ اور جامعہ ملیہ دہلی میں حاصل کی، تکمیل کے بعد دارالعلوم ندوۃ العلماء لکھنؤ میں استاد بنادیں گئے پھر وہاں سے جامعہ ملیہ دہلی میں آ گئے، آخر میں آپ جامعہ ملیہ کے شعبہ دینیات کے ناظم ہو گئے تھے، حضرت حاجی ابرار اللہ حقانی مہاجر کی سے بیعت تھے۔ کئی کتابوں کے مصنف ہیں جن میں "ہماری بادشاہی" ہندوستان کی کہانی، حدیث نبوی کے اولین مصنف، حضرت بلالؓ، قرآن مجید کی پہلی دوسری اور تیسری کتاب، عثمانی حکمران، تعلیمات اسلام، روح القرآن وغیرہ، رسالہ معارف دارالمصنفین اعظم گڑھ کے شذرات بھی ایک عرصہ تک لکھتے رہے۔

وفات نقولینڈی ضلع رائے بریلی ۲۳ اگست ۱۹۶۹ء (۱۳۸۹ھ)

مولانا عبدالسلام فاروقی لکھنوی

جید عالم، بہترین اور ذہین مناظر، دارالمبلغین پاننانا لکھنؤ کے سربراہ، امام اہلسنت

مولانا عبد الشکور فاروقی لکھنوی کے صاحبزادے تھے، روشنییت ان کا خاص موضوع تھا،
روافض کی کتابوں اور حوالوں سے خوب واقف تھے، انتہائی سادہ مزاج اور انتہائی سادگی
کی زندگی گزاری۔

وفات لکھنؤ ۱۳ اگست ۱۹۷۳ء (۱۳۹۳ھ)

مولانا عبد السمیع دیوبندی

ولادت دیوبند ۱۲۹۵ھ (۱۸۷۸ء)

دارالعلوم دیوبند میں استاد تھے

وفات دیوبند ۱۳۶۶ھ (۱۹۴۶ء)

مولوی عبد السمیع رام پوری

رام پور منہارن ضلع سہارن پور کے رہنے والے تھے، مفتی صدر الدین آزاد
دہلوی کے شاگرد تھے، اردو شاعری میں مرزا غالب سے اصلاح لیتے تھے کسی مدرسہ میں
مدرس تھے، بدعات مروجہ کی تائید و حمایت میں سب سے پہلی کتاب ان کی "انوار ساطعہ"
ہے جو ۱۳۸۵ھ میں شائع ہوئی، یہ رضا خانی فرقہ کا نقطہ آغاز تھا جو بعد میں بتدریج ایک
فرقہ کی شکل اختیار کر گیا، مولانا خلیل احمد صاحب محدث سہارن پوری نے اس کے
جواب میں "براہین قاطعہ" لکھی تھی، موصوف ان دنوں بھادل پور کے ایک مدرسہ میں
استاد تھے اس کتاب نے بدعات و خرافات کو دین سمجھنے والے حلقہ میں آگ لگا دی اور کتاب
کے خلاف اہل بدعت نے بڑے بڑے فتنے کھڑے کئے۔
ساریسج وفات دریافت نہیں ہو سکی۔

مولانا عبد الشکور فاروقی لکھنوی

ولادت کانگوری ضلع لکھنؤ ۲۳ مئی ۱۲۹۳ھ (دسمبر ۱۸۷۶ء)

روشنییت میں ہندوستان کی تاریخ میں بے مثال شخصیت، امام اہل سنت، بے پناہ
مضامین، ایک پر ایک کتابیں اور بہت سے مناظروں کی رودادیں آپ کی علمی زندگی کے
اجزاء ہیں، اس فتنہ کی اہمیت کو جتنی شدت سے محسوس کیا اتنی ہی قوت و طاقت سے اس کے

آگے بند باندھنے میں اپنی ساری زندگی صرف کردی، شیعہ مجتہدین کی چرب زبانی اور رطب اللسانی کے باوجود ان کا ناطقہ بند کر دیا، رد شیعیت ہی کو پیش نظر رکھ کر لکھنؤ میں دارالمبلغین کے نام سے ایک تربیت گاہ قائم کی جہاں علماء فضلہ کو مناظروں کی تربیت دی جاتی تھی، ایک اخبار النجم ہفتہ وار نکالتے تھے یہ ساری جدوجہد شیعیت ورافضیت کی تردید کے سلسلہ میں تھی، چونکہ کربلا کا واقعہ ہی شیعوں کے ایمان و اسلام کا محور ہے، اس کے علاوہ ان کے دین میں اور کوئی نہ حکم ہے اور نہ فریضہ، آپ نے "قائم ان حسین کی خانہ تلاشی" کتاب لکھ کر ناقابل تردید دلائل سے ثابت کر دیا کہ حضرت حسین کو کربلا کے میدان میں شہید کرنے والے خود ہی شیعہ تھے اور آج خود ہی اس کا ماتم کرتے ہیں۔

آپ کی علمی یادگار میں ایک قرآن پاک کا اردو ترجمہ ہے، صحابہ کرام کے حالات پر مشتمل اور مشہور کتاب "اسد الغابہ"، جیسی ضخیم کتاب کو بھی آپ نے اردو میں منتقل کیا، شاہ ولی اللہ محدث دہلوی کی خلفائے راشدین کے سلسلہ کی کتاب "ازالۃ الخفاء"، کو بھی اردو کا لباس پہنایا، تفسیر آیت استخلاف اور دوسری بہت سی کتابیں ہیں۔

وفات لکھنؤ، ۱۷ ذی قعدہ ۱۳۸۰ھ (۱۹۶۲ء)

مولانا عبدالصمد کوپا گنجی

تصہ کوپا گنج ضلع اعظم گڑھ وطن تھا وہاں کے ایک بڑے مدرسہ مصباح العلوم کے صدر المدرسین تھے ان کے شاگردوں میں اس دیار کے بہت سے اہل علم شامل ہیں، ساری زندگی درس و تدریس میں گزری۔

وفات کوپا گنج ضلع اعظم گڑھ ۶ جنوری ۱۹۶۱ء (۱۳۸۶ھ)

شاہ عبدالعزیز محدث دہلوی

ولادت دہلی ۱۱۵۱ھ (۱۷۳۶ء)

حضرت شاہ ولی اللہ محدث دہلوی کے فرزند اکبر تھے، حدیث میں اپنے والد کے جانشین ہوئے، بلکہ ان کے علوم انھیں کے ذریعہ ہندوستان میں عام ہوئے، ان کے تلامذہ پورے ہندوستان میں پھیلے ہوئے ہیں ہندوستان، پاکستان اور بنگلہ دیش کے علماء کی سند حدیث

بنیران کے نام نامی کے مکمل نہیں ہو سکتی، یہ ایسی سنہری اور طلائے ناب زنجیر کی کڑی ہیں کہ اگر ان کا نام نہ لیا جائے تو یہ زنجیر ہی ٹوٹ جائے گی، علم حدیث کا بحر مواج تھے، جس عالم نے ان کے سامنے زانوئے تلمذ تہ کر لیا اس کا سرخرو سے بلند ہو گیا اس کے کلاہ افتخار میں ایک بیش بہا موتی کا اضافہ ہو گیا، ہندوستان کے مشہور بزرگ مصلح دہرشد، شیخ طریقت سید احمد شہید رائے بریلوی، حضرت شاہ فضل الرحمن گنج مراد آبادی جیسے عظیم المرتبت بزرگوں کو آپ کی شاگردی پر ناز ہے، رد شیعیت میں ان کی کتاب "تحفۃ اثنا عشریہ" اپنے موضوع پر لاجواب اور لاثانی کتاب ہے، آپ کی دوسری مختصر کتاب "بستان المحدثین" ہے۔
وفات ۱۳۳۹ھ (۱۸۲۳ء)

مولانا عبد العزیز مہمن

ولادت راج کوٹ (کاٹھیاواڑ) ۱۸۸۵ھ (۱۳۰۶ء)

اپنے دور میں عربی زبان کے مشہور ادیب، محقق عالم اور انشاز پر داز تھے، ڈپٹی نذیر احمد دہلوی کے شاگردوں میں تھے، ادب عربی کی تعلیم انھیں سے حاصل کی تھی، مشن کالج پشاور میں عربی فارسی کے استاد رہے، پھر لاہور آ گئے، یہاں بھی درس و تدریس ہی مشغلہ رہا، آخر میں آپ سلم یونیورسٹی علی گڑھ آئے اور شعبہ عربی میں ریڈر ہوئے اور ۱۹۵۰ء میں صدر شعبہ کی حیثیت سے رٹائر ہوئے، اس کے بعد وہ پاکستان چلے گئے، بقیہ ایام زندگی وہیں بسر کر کے سفر آخرت پر چلے گئے۔

وفات کراچی ۲۰ اکتوبر ۱۹۷۵ھ (۱۳۹۵ء)۔ عمر ۹۰ سال

مولانا عبد العزیز گوجرانوالہ

فاضل دارالعلوم دیوبند اور محدث دقت تھے، گوجرانوالہ کی جامع مسجد کے امام اور خطیب تھے انھوں نے صحاح اور سانید کی متعدد کتابوں کی فہرستیں بطور اطراف مرتب کی ہیں جن میں سے صرف بخاری شریف کی فہرست "نیراس الساری فی اطراف البخاری" کے نام سے شائع ہو چکی ہے مسند احمد بن حنبل کی بھی ایک فہرست مرتب کی تھی مگر مدام تحریر شائع نہیں ہو سکی ہے اور دوسری فہرستوں کے مسودہ کے بارے میں بھی علم نہیں، محفوظ ہیں یا ضائع ہو گئے۔

وفات گوجرانوالہ پاکستان ۱۳۵۹ھ (۱۹۴۰ء)

حافظ عبدالعزیز مراد آبادی (حافظ ملت)

آپ کا وطن مراد آباد تھا بسلسلہ ملازمت مبارک پور ضلع اعظم گڑھ آئے اور پھر یہیں سکونت اختیار کر لی، مدرسہ اشرفیہ کی بنیاد ڈالی اور اس کو بام ترقی پر پہنچایا، اس زمانہ میں بریلی کا مدرسہ رضویہ زوال پذیر تھا اور اس کی مرکزیت ختم ہو چکی تھی، مدرسہ اشرفیہ نے جماعت کی گرتی ہوئی دیوار کو سہارا دیے میں اہم رول ادا کیا، موجودہ دور میں رضا خانی جماعت کا مرکزی مدرسہ یہی مدرسہ اشرفیہ ہے، موصوف زندگی پھر جماعت کی تنظیم میں لگے ہے کافی عزت و مقبولیت حاصل کی تھی جماعتی جلسوں میں بلائے جاتے تھے، مبارکپور ہی میں وفات پائی۔

وفات مبارک پور ضلع اعظم گڑھ ۱۳۹۶ھ (۱۹۷۶ء)

ڈاکٹر عبدالعلی ناظم ندوۃ العلماء لکھنؤ

ولادت دائرہ شاہ علم الشریعہ رائے بریلی ۱۳۱۱ھ (۱۸۹۳ء)

دائرہ شاہ علم الشریعہ رائے بریلی کے سلسلہ الذہب کی ایک کڑی تھے، طب کی تعلیم حاصل کی تھی علاج معالجہ پیشہ تھا، ایک عرصہ تک دارالعلوم ندوۃ العلماء لکھنؤ کا بار اہتمام آپ کے کندھوں پر تھا، بہت ہی متقی اور محتاط زندگی بسر کی حضرت شیخ الاسلام مولانا سید حسین احمد مدنی سے بیعت تھے، شیخ کے دل میں بھی ان کی قدر و منزلت یہ تھی کہ جب بھی لکھنؤ تشریف لاتے تو ڈاکٹر صاحب کا گھر ہی آپ کی قیام گاہ ہوتی تھی۔

وفات لکھنؤ ۲۲ ذی قعدہ ۱۳۸۵ھ مئی ۱۹۶۱ء

مولانا عبدالعلی میرٹھی

وطن عبداللہ پور ضلع میرٹھ

حجۃ الاسلام مولانا قاسم نانوتوی اور مولانا احمد علی محدث سہارن پوری کے شاگرد ہیں خود ان کے شاگردوں میں مولانا اشرف علی تھانوی مولانا حسین احمد مدنی، علامہ انور شاہ کشمیری جیسے علماء شامل ہیں، عرصہ دراز تک دارالعلوم دیوبند میں استاد رہے، بعد میں دیوبند سے دہلی مدرسہ حسین بخش میں چلے گئے تھے۔ وہیں تدریسی فرائض ادا کرتے ہوئے

جان جاں آفریں کو سپرد کی۔

وفات دہلی ۱۳۳۵ھ (۱۹۲۱ء) مدفن ہندیاں دہلی

ملا عبد العلی کبر العلوم

مشہور علمی خانوادہ فرنگی محل لکھنؤ کے فرد جلیل تھے اپنے دور میں منطق و فلسفہ کے امام سمجھے جاتے تھے۔

وفات ۱۲ رجب ۱۲۲۵ھ (۱۸۱۰ء)

مولانا عبد الغفار موسوی۔

ولادت مؤضلع اعظم گڑھ ۲۸ صفر ۱۲۸۳ھ (۱۸۶۶ء)

مولانا رشید احمد گنگوہی کے شاگرد تھے، علوم اسلامیہ میں تبحر حاصل تھا مختلف مدارس گورکھپور بنارس وغیرہ میں مدرس رہے امام ابو حنیفہ کے حالات پر ایک کتاب "غرائب البیان فی مناقب النعمان" دوسری کتاب "تسوی النذی فی من تمک باد شیع العربی قلسی یادگار ہے۔

وفات مؤ ۱۳۳۱ھ (۱۹۲۲ء)

شاہ عبد الغنی محدث دہلوی

شاہ ولی اللہ محدث دہلوی کے صاحبزادے ہیں، علم و فضل اس فائز کا طرہ امتیاز ہے این فائز ہمد آفتاب ست اپنے والد اور بھائیوں کی علمی خدمات میں شریک ہیں، اس فائز کے احسان سے اسلامی ہند کبھی سبکدوش نہیں ہو سکتا۔

وفات دہلی ۱۲۲۶ھ (۱۸۱۲ء)

شاہ عبد الغنی مجددی دہلوی

ولادت ۱۲۲۵ھ ۶۱۸۲۰

اپنے دور کے عظیم المرتبت محدث اور شیخ طریقت تھے، ان کے تلامذہ کی تعداد بھی بہت ہے بعد میں آپ مدینہ منورہ ہجرت کر گئے تھے وہاں بھی حدیث کی تعلیم و تدریس کا سلسلہ جاری کر رکھا تھا اسی مقدس سرزمین میں آسودہ خواب ہوئے۔

وفات مدینہ منورہ جون ۱۸۷۹ء محرم ۱۲۹۶ھ

مولانا عبد الغنی پھولپوری

مولانا اشرف علی تھانوی کے اجلہ خلفاء میں سے تھے، علم و فضل میں ممتاز تھے، مدرسۃ الاصلاح سرانمیر میں مدرس رہے بعد میں خود اپنا ایک مدرسہ بیت العلوم قائم کیا اور عرصہ دراز تک اس میں فرائض تدریس انجام دیتے رہے بیعت و ارشاد کا بھی سلسلہ جاری تھا آپ کا وطن پھولپور ضلع اعظم گڑھ ہے، آخر میں آپ پاکستان چلے گئے تھے وہیں تازگی رہے، وہیں وفات پائی ان کی ایک کتاب معرفت الہیہ ان کی قلمی یادگار ہے۔
وفات کراچی ۱۱ ربیع الاول ۱۳۸۳ھ ۱۲ اگست ۱۹۶۲ء

مولانا عبد الغنی پھلادوی

ولادت پھلادوہ ضلع میرٹھ ۳ رذی قعدہ ۱۲۹۶ھ ۶ اگست ۱۸۵۲ء
عالم باعمل، ولی کامل، معرفت و سلوک میں بلند مقام پر فائز تھے، آپ مولانا قاسم نانوتوی بانی دارالعلوم کے خاص شاگردوں میں ہیں، انھوں نے اس زمانہ میں آپ سے پڑھا ہے جب حضرت نانوتوی میرٹھ کے مطبع مجتہبی میں تصحیح کا کام کر رہے تھے اور چند مخصوص طلبہ کو اپنے ساتھ رکھ کر ان کو ہر علم و فن کی کتابیں پڑھاتے، مولانا احمد حسن محدث امرہوی، مولانا محمود حسن شیخ الہند اور مولانا عبد الغنی نے اسی طرح تعلیم حاصل کی ہے۔
تفسیر، فقہ، اصول فقہ، منطق و فلسفہ ہر علم و فن کی کتابیں انھیں سے پڑھیں، پھر ان کو دارالعلوم دیوبند بھیج دیا اور انھوں نے وہاں دورہ حدیث پڑھ کر سند فضیلت حاصل کی، فراغت کے بعد امرہ وہ گئے اور مولانا امرہوی کے مدرسہ میں مدرس ہو گئے، اس سے قبل ایک سال مدرسہ شاہی مراد آباد میں درس دے چکے تھے۔

آپ حضرت حاجی امداد اللہ تھانوی ہماجر مکی سے بیعت تھے اور ان کے خلیفہ تھے سند خلافت مکہ مکرمہ سے اس وقت بھیجی گئی جب آپ امرہ وہ کے مدرسہ میں تدریسی خدمت انجام دے رہے تھے اس تحریر پر یکم ربیع الثانی ۱۳۱۱ھ کی تاریخ پڑی ہوئی ہے، آپ نے ۸۳ سال کی عمر پائی۔
وفات، ربیع الثانی ۱۳۵۲ھ ۱۱ اگست ۱۹۳۲ء

شیخ عبدالقادر جیلانی

مشہور شیخ طریقت دلی کامل، مدفن بغداد (عراق)

وفات ۵۶۱ھ (۱۱۷۹ء)

شاہ عبدالقادر دہلوی

ولادت ۱۱۶۷ھ (۱۷۵۳ء) دہلی

خانہ ان دلی الہی کے چشمہ چراغ تھے، سب سے پہلے قرآن پاک کا اردو میں ترجمہ کرنے والے ہیں جو، موضح القرآن کے نام سے اہل علم میں مشہور ہے، ساری زندگی تعلیم و تدریس تفسیر، آیات قرآنی پر غور و فکر کرتے ہوئی گزری۔

وفات دہلی رجب ۱۲۳۰ھ جون ۱۸۱۵ء

شاہ عبدالقادر رائے پوری

مشہور خانقاہ رائے پور ضلع سہارن پور کے شیخ طریقت، علماء دیوبند و مظاہر علوم سہارن پور کے مقتدا اور شیخ تھے، ان سے بیعت ہونے والوں کی تعداد مغربی اضلاع اور پنجاب میں زیادہ ہے

وفات رائے پور ضلع سہارن پور ۱۳۸۶ھ (۱۹۶۳ء)

مولانا عبدالقادر مالیکانوی

ولادت رسول پور ضلع اعظم گڑھ ۱۳۳۲ھ

دارالعلوم دیوبند کے فاضل، مجلس شوریٰ دارالعلوم دیوبند کے قدیم ترین ارکان میں سے تھے آپ کا خاندان مشرقی اتر پردیش میں ضلع اعظم گڑھ کا تھا جو مالیکانوی ضلع ناسک میں جا کر آباد ہو گیا ان کی عزیزداریاں ضلع اعظم گڑھ میں ہیں خود عالم فاضل، متقی، انتہائی نیک سیدھے سادے، مرنجان مریخ اور مالیکانوی میں بڑی عزت اور احترام کی نگاہ سے دیکھے جاتے تھے جمیع علماء ہند کے کاز کی حمایت کرتے اور اس کے پروگراموں کو عملی جامہ پہنانے میں اپنی ٹیم کے ساتھ ہمیشہ سرگرم رہے۔

وفات مالیکانوی ضلع ناسک، ۲ نومبر ۱۹۹۲ء (۱۴۱۳ھ)

شاہ عبدالقدوس گنگوہی

مشہور شیخ طریقت، مزار گنگوہ میں ہے۔

وفات جمادی الثانی ۱۲۴۲ھ نومبر ۱۵۳۷ء

مولانا عبدالقدیر بدایونی

ولادت بدایوں ۱۱ شوال ۱۳۱۱ھ ۱۷ اپریل ۱۸۹۳ء

خانقاہ قادریہ بدایوں کے پیرو مرشد تھے، ان کے مریدین کی تعداد خاصی تھی، بہت خوش بیان و اعظمت تھے جس درگاہ سے وابستہ تھے اس کا مشن صرف، رد و ہابیت، تھا، جو لوگ بدعات و خرافات اور مشرکانہ رسوم کی مخالفت کرتے تھے وہ لوگ ان کو وہابی کہتے تھے، جس زمانہ میں انگریزوں کے اشارہ سے شریف حسین نے ترکوں کے خلاف مجاہدیں بغاوت کرائی تھی اس زمانہ میں موصوف مجاز گئے ہوئے تھے، انھوں نے شریف حسین سے کئی ملاقاتیں کیں اور اس کو اس بغاوت پر مبارکباد دی تھی، لیکن شریف حسین کی بدقسمتی یہ ہوئی کہ جلد ہی اس کو اپنی غداری کی سزا مل گئی اور حجاز پر ایک دیندار خاندان کا اقتدار قائم ہو گیا اور اس نے حجاز میں اسلامی قانون کے مطابق نظام حکومت قائم کرنے کے لئے عالم اسلام کے نمائندوں پر مشتمل ایک اسلامی کانفرنس بلائی جس میں ہندوستان سے جمیع علماء ہند کے ارکان کو مدعو کیا گیا اور اس کی طرف سے مفتی کفایت اللہ شاہ، جہاں پوری، مولانا عبدالحلیم صدیقی، لکھنوی، سید سلیمان ندوی شریک ہوئے، اس وفد کی مخالفت میں مولانا عبدالقدیر بدایونی کے حکم سے ان کے بھانجے خواجہ غلام نظام الدین نے عربی میں ایک پوسٹر چھپوایا اور شریف حسین کو جدہ میں بھیجا تھا، اس پوسٹر میں اس وفد کی مخالفت کی گئی تھی اور شریف حسین کی حمایت کی گئی تھی۔

موصوف عراق وغیرہ کا سفر کر چکے تھے، ریاست حیدرآباد سے آپ کے خاندان کا تعلق تین پشتوں سے تھا ان کے دادا مولانا فضل رسول بدایونی کا وظیفہ ریاست کی طرف سے مقرر تھا، اس لئے ان کے مدرسہ کے لئے بھی حیدرآباد سے سو روپیہ ماہوار مقرر تھا، خود موصوف کی ذات کے لئے بھی سو روپے ماہوار علیحدہ سے ملتا تھا اور بقول ماہر القادری

ریا در فنگاں) مریدوں سے بھی اچھی آمدنی ہو جاتی تھی اس لئے بڑی خوشحالی اور فارغ ابالی سے زندگی گذرتی تھی، بعد میں ریاست حیدر آباد میں مفتی کے عہدے پر بھی فائز ہو گئے تھے ایک بار کسی نے موصوف سے پوچھا کہ قبروں پر جو کچھ ہو رہا ہے، پھول، چادر چڑھانا، چرخ جلانا، اگر جی جلانا، صندل ملنا، قبروں کو غسل دینا، انھیں چومنا، ان کو سجدہ کرنا کیا ان میں سے کوئی بھی بدعت نہیں ہے تو اس کے جواب میں انھوں نے تلخ و تندہی میں کہا کہ بدعت؟ بدعت تو مولوی اشرف علی کا نام ہے۔

موصوف ذہین، طباع، بذریعہ تھے، شعر و شاعری سے غیر معمولی شغف تھا، ہر سال وہ بغداد بڑے پیر صاحب کے مزار پر جاتے تھے اور وہیں گیارہویں شریف مناتے تھے، یہ ان کا معمول تھا۔

وفات بدایوں ۳ شوال ۱۳۷۹ھ ۳۱ مارچ ۱۹۶۶ء
مدفن درگاہ قادری بدایوں

حکیم عبدالقوی دریا آبادی

دریا آباد ضلع بارہ بنکی وطن تھا، مشہور مصنف عبدالماجد دریا آبادی کے برادر زادہ بھی تھے اور داماد بھی، خود بھی بہت اچھے اور زود نویس صحافی تھے، کئی اخبارات کے بیک وقت انتاجیہ لکھتے تھے، صدق جدید کا بیشتر کام لکھنؤ میں رہ کر یہی انجام دیتے تھے، پکھری روڈ پر ان کا دیران سامطب تھا، بہت کم سخن اور کم گو تھے۔

وفات: عمر ۷۷ سال ۱۶ اکتوبر ۱۹۹۲ء (۱۳۱۳ھ)

مولانا عبدالقیوم بڈھانوی

یہ مولانا عبدالحی بڈھانوی کے صاحبزادے اور حضرت شاہ عبدالغنی محدث دہلوی کے نواسے تھے اور حضرت اسحاق محدث دہلوی کے داماد تھے، بھوپال میں سکونت اختیار کر لی تھی، ان کا شمار اس دور کے مشاہیر علماء اور بڑے مفتیوں میں ہوتا تھا، حدیث حضرت شاہ اسحاق محدث سے پڑھی تھی، بھوپال کے مدرسہ میں حدیث و تفسیر اور فقہ کا درس دیتے تھے، نمود و نمائش کا ان کی شخصیت میں دور دور کہیں پتہ نہیں چلتا تھا، بہت سادگی کے ساتھ رہتے

تھے، بہت ہی عظیم شیخ و مرشد تھے، فقہ حنفی کے بہت بڑے عالم اور درسیات کی کتابوں کے گویا حافظ تھے، آخر میں جب علیل ہوئے تو بھوپال سے اپنے وطن بڈھانہ کے لئے چل پڑے بنارس میں چند دن ٹھہرے، ان کے ساتھ طلبہ کی ایک جماعت بھی سفر کرتی تھی اور راہ میں ان سے حدیث کا درس لیتی رہتی تھی، مرض بڑھتا گیا، جب اپنے وطن بڈھانہ پہنچے اسی دن بخاری شریف ختم کرائی، اپنے گھر میں داخل ہونے کے دو گھنٹے بعد سفر آخرت کے لئے روانہ ہو گئے، ان کی قلمی یادگار ایک رسالہ اردو میں ہے جس میں بیواؤں کے نکاح ثنائی کی ترغیب دلائی گئی ہے اور جو لوگ اس کو عیب سمجھتے ہیں ان کی مذمت کی گئی ہے۔

وفات بڈھانہ ضلع مظفرنگر ۱۲۹۹ھ (۱۸۷۸ء)

مولانا مفتی عبدالکریم گمتھلوی

ولادت قصبہ گمتھلہ ضلع کرنال ۵ ار محرم ۱۳۱۵ھ (۱۸۹۶ء)

مظاہر علوم سہارن پور کے فضلاء میں ہیں، فراغت کے بعد اجڑاڑہ ضلع میرٹھ اور گورکھا نواں کے مدرسوں میں کار تدریس انجام دیا، اس کے بعد آپ تھانہ بھون چلے آئے خانقاہ ابدادیہ تھانہ بھون میں تدریس و تالیف اور افتاء کا کام کرتے رہے، شادی سنگٹھن کے زمانہ میں آگرہ اور اس کے اطراف میں تبلیغ کا بڑا کام کیا، آدھے درجن کتابوں کے مصنف ہیں آزادی کے بعد ساہیوال ضلع سرگودھا چلے گئے تھے وہیں وفات پائی۔

وفات ساہیوال ۹ رجب ۱۳۶۸ھ ۸ مئی ۱۹۴۹ء مدفن ساہیوال

مفتی عبداللہ ٹوٹکی

مشاہیر علماء میں شمار تھا، ادب میں مولانا فیض الحسن ادیب سہارن پوری کے اور حدیث میں مولانا احمد علی محدث سہارن پوری کے شاگرد تھے، مولانا فیض الحسن اس زمانہ میں اور ٹیل کالج لاہور میں پروفیسر تھے، جب موصوف رٹائر ہوئے تو استاد کی جگہ پر یہی پروفیسر بنائے گئے، اخیر زمانہ میں دارالعلوم ندوۃ العلماء لکھنؤ میں صدر المدرسین ہو کر آگئے، ندوہ کے بعد مدرسہ عالیہ کلکتہ میں صدر مدرس ہوئے، یہیں سے بیمار ہو کر اپنے رٹکے کے پاس بھوپال چلے گئے وہیں انتقال ہوا۔

وفات بھوپال، نومبر ۱۹۴۲ء رجب الاول ۱۳۶۱ھ

عبداللہ چکڑالوی

فرقہ اہل قرآن کے بانی، منکرین حدیث کے سرگرم تھے، لاہور میں سکونت تھی۔
اہل الذکر کے نام سے ایک جماعت بنائی تھی، ان کے نزدیک نماز کا طریقہ جمہوریت
کے خلاف تھا۔

وفات ۱۳۳۲ھ (۱۹۱۵ء)

مولانا عبداللہ شاہ جلال آبادی

جلال آباد ضلع مظفر نگر وطن تھا، دارالعلوم دیوبند کے ابتدائی دور کے فیض یافتہ
میں سے ہیں، مولانا محمد یعقوب نانوتوی کے شاگردوں میں ہیں، دوبارہ حدیث مولانا
احمد علی محدث سہارن پوری سے پڑھی، شاہ عبدالرحیم رائے پوری سے بیعت تھی، بعد
میں کرناٹ میں سکونت اختیار کر لی تھی کئی کتابوں کے مصنف ہیں۔

وفات ۲۱ شوال ۱۳۳۲ھ ۱۵ مئی ۱۹۲۳ء

مولانا عبداللہ عمادی

امروٹائی ضلع جون پور آبائی وطن تھا، ذہین و فطین عالم، اچھے مصنف اور مترجم تھے
منطق و فلسفہ مولانا ہدایت الشریعہ پوری سے مدرسہ حنفیہ جون پور میں پڑھا بقیہ جملہ علوم
و فنون اپنے والد مولانا محمد افضل اور اپنے دادا مولانا حسین صاحب سے پڑھنے کے بعد لکھنؤ
سے انھوں نے عربی میں ایک رسالہ "البدیان" جاری کیا، پھر آپ امرتسر کے مشہور اخبار
"الوکیل" سے منسلک ہو گئے، کچھ دنوں بعد الوکیل سے علیحدہ ہو کر حیدرآباد چلے گئے اور
وہاں دارالترجمہ میں مستقل ملازمت اختیار کر لی اور پھر وہیں ساری زندگی تصنیف
و تالیف اور ترجمہ میں گذاری، عربی کی بہت سی اہم کتابوں کا انھوں نے اردو میں ترجمہ
کیا جن میں سے اکثر طبع ہو چکی ہیں ان کی بعض تصنیفات اور تراجم درج ذیل ہیں۔

شرح مفصل (زمخشری) حکمت، علم الحدیث، تاریخ عرب قدیم، فلسفہ قرآن،
کتاب الزکوٰۃ ابن عربی، بدعات محرم، یہ سب کتابیں اردو میں ہیں تراجم میں طبقات
ابن سعد، کتاب التنبیہ والاشراف، ترجمہ تاریخ جون پور، مسعودی کی مروج الذہب،

طبری کی تاریخ الملوک والامم (دواخیر کی جلدیں) ابن حزم مقدسی کی العلل والنحل اور ابن قتیبہ کی کتاب المعارف شامل ہیں، حدیث تفسیر فقہ اصول فقہ علم کلام سے خوب واقف تھے۔

وفات حیدر آباد ۱۶ ستمبر ۱۹۳۶ء شوال ۱۳۵۶ء مدفن جمار سید احمد باریا

علامہ عبداللہ یوسف علی

ولادت ۳ اپریل ۱۸۷۲ء (صفر ۱۲۸۹ء)

قرآن پاک کا آپ نے انگریزی میں ترجمہ کیا ہے جو دو جلدوں میں شائع ہو چکا ہے حیدر آباد کے محکمہ صنعت و حرفت کے وزیر رہے، لاہور میں اسلامیہ کالج کے پرنسپل بھی رہے آخر میں لندن چلے گئے وہیں انتقال ہوا۔

وفات لندن ۱۰ دسمبر ۱۹۵۳ء

حافظ عبداللہ غازی پوری

ولادت مؤمنع اعظم گڑھ ۱۲۶۱ھ (۱۸۴۵ء)

علماء اہل حدیث میں بہت ہی ممتاز، متحرک و فعال اور اپنے مسلک کی نشر و اشاعت میں اتنا کام کیا جتنا کوئی ادارہ انجام دے سکتا ہے مؤ اور بنارس اور مشرقی اتر پردیش کے کئی ضلعوں میں مسلک اہل حدیث کی اشاعت انھیں کے مساعی سے ہوئی آپ کا خاندان مؤ کا ہے مگر غازی پور میں سکونت اختیار کر لی تھی تعلیم کا آغاز غازی پور اور جونپور سے ہوا، مفتی محمد یوسف لکھنؤ سے مدرسہ حنفیہ جونپور میں تعلیم حاصل کی اور حدیث دہلی جاکر شاہ نذیر حسین بہاری دہلوی سے پڑھی، تعلیم سے فارغ ہونے کے بعد جب سفر حج میں گئے تو وہاں علامہ شوکانی سے دوبارہ حدیث پڑھ کر سند و اجازت حاصل کی۔

واپسی کے بعد برسوں چشمہ رحمت غازی پور میں مدرسہ رہے پھر بیسویں برس مدرسہ احمدیہ آرہ میں تدریسی فرائض انجام دیئے، آخر میں آپ دہلی چلے گئے اور وہاں ایک مدرسہ میں کئی برس رہ کر لکھنؤ آئے اور یہیں پیام اجل بھی آگیا۔

وفات لکھنؤ صفر ۱۳۷۷ھ (۱۹۰۹ء) مدفن عیش باغ لکھنؤ

مولانا عبداللطیف نعمانی

ولادت ۱۲۳۵ھ ۹ فروری ۱۸۹۹ء

جید عالم، بہترین مناظر، عمدہ خطیب، منجھے ہوئے سیاستداں، ممتاز استاد اور معلم مدرسہ مفتاح العلوم مولیٰ نشاۃ ثانیہ میں اپنے رفقاء کار کے ساتھ ان کا بھی زبردست ہاتھ تھا، بعد میں مفتاح العلوم کے صدر مہتمم، شیخ الحدیث رہے، مؤمیون پبلیورڈ کے چیرمین، کانگریس کے ممتاز رہنما، نیشنلسٹ مسلمانوں کے قائد تھے، بہت ہی حاضر دماغ مدرسہ سیاستداں، امام العقول والمنقول، اہل حدیث اور رضا خانی جماعت سے مناظرہ میں یکتا دبے مثال، انتہائی جری، مخالف سے مخالف مجمع میں حقائق کا اعلان کر دینا آپ کی خصوصیت تھی، موضع امام گنج متصل سونا تھو بھجن آپ کا وطن تھا، ۱۹۵۷ء کے الکشن میں کانگریس کے ٹکٹ پر کامیاب ہو کر پانچ سال اسمبلی کے ممبر رہے، زندگی کے اخیر دور میں شب دروز مدرسہ مفتاح العلوم میں اپنے خاص کمرے میں رہتے تھے، علیل ہو کر آپ بستر علالت پر چند دن کے لئے بھی نہیں رہے، بعد نماز عصر اپنے معمول کے مطابق مختلف مقامات پر گئے، لوگوں سے ملاقاتیں کیں بعد نماز مغرب مدرسہ اپنے کمرے میں آئے اور چند گفتگو کے اندر راہی ملک بقا ہو گئے۔

وفات ۱۳۹۲ھ (۱۹۷۲ء) مدفن مدرسہ مفتاح العلوم جانب جنوب

مولانا عبداللطیف (ناظم مظاہر علوم سہارن پور)

ولادت پور قاضی ضلع مظفرنگر ۱۲۹۹ھ (۱۸۸۱ء)

مظاہر علوم سے فراغت کے بعد یہیں استاد بنادیے گئے بعد میں آپ کو مظاہر علوم کا ناظم بنادیا گیا اور پھر زندگی بھر اسی منصب پر رہے اور حدیث کا درس بھی دیتے رہے مدرسہ کی مالیات کے سلسلہ میں کئی بار برما اور رنگون کا سفر کیا، آپ کے زمانہ اہتمام میں مظاہر علوم کبھی مالی بحران میں مبتلا نہیں ہوا بلکہ اس کا ہر قدم آگے کی طرف بڑھتا رہا، مولانا خلیل احمد محدث سہارن پوری سے بیعت تھے اور آپ کے خلیفہ بھی۔

وفات ۲۲ رذی الحجہ ۱۳۷۳ھ ۲۱ اگست ۱۹۵۳ء مدفن سہارن پور۔

مولانا عبداللطیف سنبھلی

ولادت افضل گڑھ ضلع بجنور ۱۲۸۸ھ ۶۱۸۷

اپنے والد سے ابتدائی تعلیم حاصل کر کے پلور گئے وہاں مولانا احمد حسن کانپوری اور مفتی لطف اللہ علی گڑھی سے تکمیل کی، فراغت کے بعد دلمو ضلع رائے بریلی کے ایک مدرس میں مدرس ہو گئے اور وہاں عرصہ تک تدریسی فرائض انجام دیتے رہے، وہاں سے ان کو دارالعلوم ندوۃ العلماء لکھنؤ کے دارالافتاء میں بلا لیا گیا، پھر بعد میں استاد بنا دیئے گئے، ندوہ میں ایک عرصہ تک درس دیتے رہے پھر سفر حج میں چلے گئے اور مسلسل تین برس تک وہیں مقیم رہے، واپسی کے بعد خانقاہ رحمانیہ مونگیر میں مولانا محمد علی مونگیری کی وجہ سے چلے گئے۔ اور تدریسی فرائض انجام دینے لگے، کچھ دنوں بعد آپ حیدر آباد گئے اور وہاں جامعہ عثمانیہ میں استاد ہو گئے اور بعد میں شعبہ دینیات کے صدر ہو گئے، دس سال اسی منصب پر رہ کر ناٹر ہوئے اور پنشن مقرر ہو گئی تو وطن لوٹ آئے، مطالعہ کتب اور تصنیف و تالیف میں مصروف ہو گئے اسی کے ساتھ درس حدیث کا بھی سلسلہ جاری رکھا، کئی کتابوں کے مصنف ہیں۔ ان کی تصانیف میں ترمذی شریف کی شرح۔ شرح اللطیف کے نام سے ہے اگر اس کو طبع کرایا جائے تو کئی ضخیم جلدوں میں آئے گی، ان کی دوسری کتاب "لطیف الباری" فی شرح تراجم ابواب البخاری ہے۔ تیسری کتاب رسالہ اصول حدیث ہے۔ یہ تینوں کتابیں عربی زبان میں ہیں، ان کی اردو تصنیفات میں "مشکلات القرآن" اور "تاریخ القرآن" اور تذکرہ امام اعظم شامل ہیں۔

وفات علی گڑھ جاری الثانی ۱۳۶۹ھ (۱۹۵۰ء)

عبدالماجد دریابادی

ولادت دریاباد ضلع بارہ بنکی شبان ۱۳۰۹ھ مارچ ۱۸۹۲ء

مشہور مصنف، مفسر، صحافی، منفرد انشا پرداز، پچھلے پھر صدق پھر صدق جدید کے مدیر محترم تھے، ان کی اردو تفسیر، تفسیر مابعدی کے نام سے دو جلدوں میں شائع ہو چکی ہے جس میں قدیم و جدید علوم کی روشنی میں بہت سی ایسی معلومات فراہم کی گئی ہیں جو دوسری

تفسیروں میں نہیں ملتی ہیں، ان کی دوسری کتابوں میں حکیم الامت "آپ بیتی مہارین" اور دوسری بہت سی کتابیں شامل ہیں، آپ کی اردو نثر میں اعجاز و ایجاز و اختصار، اخذ نتائج اور پیش کرنے کا اسلوب بڑا موثر اور دلکش ہوتا ہے، ان کی اردو نثر اپنی ایک پہچان رکھتی ہے، تعلیم خالص انگریزی اسکول اور کالجوں کی ہے ذاتی مطالعہ سے علوم اسلامیہ پر عبور حاصل کیا اور اپنا مقام بنالیا، ایک زمانہ میں ان پر فلسفہ کا غلبہ تھا، صراطِ مستقیم پر آنے کے بعد شیخ الاسلام مولانا سید حسین احمد مدنی سے دیوبند جا کر بیعت کی لیکن آپ کی تربیت حکیم الامت مولانا اشرف علی تھانوی نے فرمائی۔ بہت سے اداروں کے رکن تھے۔

وفات دریا آباد، جنوری ۱۹۷۷ء (۱۳۹۸ھ)

مولانا عید الما جدید الیوتی

وطن بدایوں تھا قوی دہلی سرگرمیوں میں پر جوش حصہ لیتے تھے تحریک خلافت، کانگریس دعوت و تبلیغ، انجمن خدام کعبہ ہر ایک کے لئے کچھ کرتے رہتے تھے، عراق مصر حجاز کا دورہ کر چکے تھے، بدایوں میں مدرسہ شمس العلوم انھیں کا قائم کر دہ ہے، علماء بدایوں کے ہم مسلک تھے۔

وفات لکھنؤ ۱۲ دسمبر ۱۹۳۱ء شہان ۱۳۵۰ھ مدفن بدایوں

مولانا عید الما جدید بھگلپوری

مولانا عید الما فزنگی محلی کے شاگردوں میں تھے، اپنے وقت میں درس و تدریس اور وعظ و تقریر کی وجہ سے اچھی شہرت حاصل کر لی تھی، کلکتہ میں مستقل قیام تھا، ان کی صلاحیتوں کو دیکھ کر بعض لوگوں نے نواب محسن الملک سے سفارش کی کہ ان کو ایم اے کالج میں علی گڑھ بلا لیا جائے محسن الملک اس وقت کالج کے سکریٹری تھے، انھوں نے ان کو علی گڑھ بلا کر وعظ و خطیب مقرر کر دیا مگر وہاں زیادہ دنوں ٹھہر سکے اور ملازمت ترک کر کے بہار آ گئے اور بھاگل پور کے ایک انگریزی اسکول میں ٹیچر ہو گئے لیکن طبیعت میں فساد تھا، معلوم نہیں کس کی تحریص پر وہ قادیانی ہو گئے اور بھاگل پور چھوڑ کر سیدھے قادیان پہنچ گئے، وعظ تو تھے ہی انکو قادیانیت کا مبلغ و داعی بنا دیا گیا، معلوم نہیں کتنے لوگوں کو مرتد بنایا، قادیان ہی میں مرے اور وہیں دفن ہوئے، یہ ہونچہ وہیں پہ خاک جہاں کا خمیر تھا۔

وفات ۱۳۶۵ھ (۱۹۴۶ء) قادیان

مولانا عبدالمجید قاسمی

ادری ضلع اعظم گڑھ وطن تھا، دارالعلوم دیوبند کے فاضل تھے فراغت کے بعد مقامی مدرسہ کے ناظم بنائے گئے پھر کئی مدرسوں میں درس و تدریس کا کام کیا بہت ذہین اور اچھے مقرر تھے اور ذی استعداد عالم تھے ۱۳۵۲ھ میں جب مناظرہ ہوا تھا تو اس کی روداد آپ نے مرتب کر کے اخبارات میں اشاعت کے لئے دیا تھا، نوجوانی میں انتقال کیا۔

وفات ادری ضلع اعظم گڑھ جون ۱۹۳۵ء ۱۳۶۳ھ

خواجہ عبدالمجید (علی گڑھ)

ولادت علی گڑھ ۱۸۸۵ء

بیرسٹر تھے، ہندوستانی مسلمانوں کے محترم اور مخلص رہنماؤں میں شمار تھا، ۱۹۲۵ء کے بعد ہونے والے الکشن میں مسلم لیگ مسلمانوں کی واحد نمائندہ جماعت بن کر الکشن میں اتری تھی، خواجہ صاحب نیشنلسٹ اور تقسیم ملک کے سخت مخالفوں میں سے تھے اس لئے قوم پرست مسلمانوں کی ایک تنظیم "مسلم مجلس" کے نام سے بنائی تھی جن سے دوسری نیشنلسٹ جماعتوں کے ساتھ مل کر الکشن میں لیگ کا مقابلہ کیا تھا۔

ہندوستان کے چوٹی کے لیڈروں میں تھے اور اپنے سیاستدانوں میں عزت کی نگاہ سے دیکھے جاتے تھے انھیں کے صاحبزادے خواجہ حلیم ہیں جو اپنے والد کے نقش قدم پر چل رہے ہیں۔
وفات علی گڑھ ۱۹۶۲ء

مولانا عبد الوحید سلفی بنارس

مرکزی دارالعلوم جامعہ سلفیہ بنارس کے بانی اور زندگی بھر اس کے ناظم اعلیٰ رہے اور ترقی کی منزلوں پر پہونچانے میں اہم رول ادا کیا اور اس کو ہندوستان میں جماعت الملحدیث کا سب سے بڑا مرکزی ادارہ بنادیا خود عالم فاضل اور ایک رئیس خاندان سے تعلق رکھتے تھے۔

وفات ربیع الثانی ۱۴۱۱ھ نومبر ۱۹۸۹ء

مولانا عبد الوحید سنہجلی

ولادت سنہجلی ضلع مراد آباد ۱۲۹۲ھ (۱۸۸۵ء)

حضرت شیخ الہند کے شاگرد اور شیخ اکھدیش مولانا زکریا صاحب کے استاد اور مشہور شیخ طریقت شاہ عبدالقادر رائے پوری کے ہم سبق اور ساتھی تھے۔ ابتدائی تعلیم سنہجلی اور حسن پور ضلع مراد آباد میں ہوئی، پھر لاہور جاکر مولانا غلام محمد صاحب سے کچھ کتابیں پڑھ کر دارالعلوم دیوبند آئے اور وہاں حضرت شیخ الہند سے حدیث کی کتابیں پڑھ کر سند فضیلت حاصل کی۔

فراغت کے بعد اپنے وطن سنہجلی کے ایک مدرس میں مدرس رہے پھر مینڈھو ضلع علی گڑھ کے مدرس میں چلے گئے اور وہاں کچھ عرصہ تدریسی فرائض انجام دیئے پھر ۱۹۰۱ء کو مظاہر علوم سہارن پور میں مدرس بنائے گئے اور پندرہ برس تک یہاں تدریسی فرائض ادا کئے، مظاہر علوم کے زمانہ قیام میں جن شاگردوں نے کسب فیض کیا ان میں مشہور عالم مشہور شیخ طریقت حضرت مولانا زکریا کاندھلوی کا نام سرفہرست ہے۔ ۱۳۳۹ھ (۱۹۲۰ء) میں آپ نے مظاہر علوم سے استعفا دیدیا اور جامعہ قاسم شاہی مراد آباد میں صدر مدرس ہو کر آئے پھر جلد ہی دوبارہ آپ مینڈھو ضلع علی گڑھ کے مدرس میں چلے گئے آخر میں مشرقی اتر پردیش کے مدرسہ دارالعلوم مؤ میں صدر المدرسین اور شیخ اکھدیش رہے یہیں آخر تک رہے دارالعلوم میں رہتے ہوئے غلیل ہوئے تو آپ اپنے وطن سنہجلی چلے گئے، وہیں بہ عمر ۶۳ سال عازم خلد بریں ہوئے۔

وفات سنہجلی رمضان المبارک ۱۳۵۵ھ نومبر ۱۹۳۵ء

مولانا عبد الوحید سنہجلی

ولادت سنہجلی ۱۸۹۰ء

مظاہر علوم سہارن پور میں تعلیم حاصل کر کے دارالعلوم دیوبند گئے اور وہاں صلاح ست پڑھ کر سند فراغت حاصل کی، دارالعلوم کی چہار دیواری میں علم و عمل کی لہریں چلتی تھیں، سیاست کارنگ جی کچھ ہلکا نہیں تھا۔ ہی وجہ ہے کہ تحریک آزادی کے مجاہدین کی صف بندی میں

فضلاء دارالعلوم پہلی صف میں ہمیشہ رہے مولانا موصوف بھی سیاسی صف شکن لوگوں میں شامل تھے، سن ۱۹۳۰ء کی نان کو آپریشن تحریک میں آگے بڑھ کر حصہ لیا اور قید و بند کی اذیتیں اٹھانی پڑیں مختلف جیلوں میں رہے، رہائی کے بعد پھر وہی جوش جنوں کا فرما رہا تحریکات میں ہمیشہ حصہ لیتے رہے یہاں تک سن ۱۹۴۷ء میں ملک آزاد ہو گیا، پھر آپ سیاست سے گیسو ہو کر خلوت نشین ہو گئے ان کی سیاسی خدمات کے اعتراف میں حکومت کی طرف سے تمام پتر اور فریڈم فائٹر کا وظیفہ دیا گیا، جو آپ کی وفات تک جاری رہا۔
وفات ۱۸ اکتوبر ۱۹۷۳ء (سن ۱۳۹۳ھ)

مولانا عبد الوحید صدیقی غازی پوری

ولادت غازی پور سن ۱۸۹۷ء (سن ۱۳۱۵ھ)

آپ کے والد عبد الغریز صدیقی انسپکٹر آف پولیس تھے لیکن ان کو عربی تعلیم دلائی انہوں نے دارالعلوم دیوبند سے سند فراغت حاصل کی، آپ کے اساتذہ میں علامہ انور شاہ کشمیری علامہ شبیر احمد عثمانی، مفتی عزیز الرحمن عثمانی شامل ہیں، جب علامہ کشمیری ڈابھیل چلے گئے تو یہ بھی ساتھ گئے تھے، تعلیم سے فراغت کے بعد دارالعلوم دیوبند میں ناظم شعبہ تنظیم و ترقی بنائے گئے اور رسالہ دارالعلوم کے مدیر مقرر ہوئے، سن ۱۹۵۱ء میں دارالعلوم سے علیحدہ ہو گئے اور اپنا ذاتی اخبار "نئی دنیا" کے نام سے نکالا جو آج بھی جاری ہے پھر اسی دفتر سے ان کے لڑکوں نے کئی اور رسالے جاری کئے اور اچھا بزنس کیا دہلی میں پورا خاندان سکونت پذیر ہے۔

وفات دہلی ۱۹ اپریل ۱۹۸۱ء (سن ۱۴۰۱ھ) مدفن لودھی ہوٹل کے سامنے قبرستان میں

مولانا عبد الوہاب در بھنگوی

ولادت بلاسپور جیگاٹ ضلع در بھنگہ سن ۱۲۹۰ھ (سن ۱۸۷۳ء)

شیخ الحدیث حضرت مولانا محمود حسن دیوبندی شیخ الحدیث دارالعلوم دیوبند کے خاص شاگردوں میں ہیں ٹڈل پاس کر کے عربی تعلیم کی طرف آئے، مدرسہ امدادیہ در بھنگہ میں تعلیم حاصل کر کے دیوبند چلے گئے، وہاں دورہ حدیث پڑھا، دورہ حدیث کے بعد

مزید ایک سال اور دارالعلوم میں رہ کر علوم و فنون کی کتابیں پڑھیں اور ۱۳۲۳ھ میں سند فراغت حاصل کی۔

فارغ ہونے کے بعد ان کو انھیں کی مادر علمی مدرسہ امدادیہ در بھنگہ میں صدر المدرسین بنایا گیا، یہیں ساری زندگی تعلیم و تدریس میں گزار دی، ان کی ذات سے بہار میں کافی فیض پہنچا، اور بہار میں دینی تعلیم کا فروغ حاصل ہوا، ۷۷ سال کی عمر میں وفات پائی۔

وفات در بھنگہ (بہار) ۱۳۶۷ھ (۱۹۴۷ء)

عبید الرحمن خاں شیروانی

دینی و دنیاوی دونوں سرفرازیوں حاصل تھیں، ایک بڑے جاگیردار گھرانے کے فرد تھے خوش قسمتی سے علمی جاگیر بھی ان کو حاصل تھی، ریاست حیدرآباد میں منصب وزارت پر فائز تھے، مولانا ابوالکلام آزاد کے مخلص دوستوں میں سے تھے، مسلم یونیورسٹی علی گڑھ کے تاسیسی ممبروں میں تھے اور ایک وقت میں اس کے وائس چانسلر بھی رہے مجلس شوریٰ دارالعلوم دیوبند اور ندوۃ العلماء لکھنؤ کے بھی ممبر تھے۔

وفات ذی قعدہ ۱۴۱۲ھ (۱۹۹۲ء)

مولانا عبید اللہ سندھی

ولادت ۱۲۸۹ھ (۱۸۷۲ء)

حضرت شیخ الہند کے تلمیذ خصوصی، جید عالم، بہترین متکلم و مفسر، تحریک ریشمی رومال کے پیرو تھے آپ سکھ خاندان سے تعلق رکھتے تھے، بچپن میں اسلام کا مطالعہ کیا اور تلاش حق کا جذبہ شدید سے شدید تر ہوتا گیا۔ یہاں تک کہ اسلام قبول کر لیا، تعلیم دارالعلوم میں حاصل کی، حضرت شیخ الہند ان کو اپنی تربیت میں لے لیا اور اپنی تحریک کا ان کو راز دار بنایا، کچھ دنوں دیوبند پھر دہلی میں رکھ کر سیاسی لیڈروں سے متعارف کرایا پھر ان کو سرحدی علاقہ پاکستان میں کام کرنے کے لئے تیار کیا جہاں برطانوی حکومت کے خلاف جذبہ بغاوت پیدا کرنے کا منصوبہ تھا اس مقصد سے ان کو آپ نے کابل بھیج دیا تاکہ حکومت افغانستان اپنی تحریک کا ہم نوا اور معاون بنائیں اس کی مدد اور آزاد قبائل کے تعاون سے بزور طاقت

ہندوستان کو آزاد کرایا جاسکے، آپ کا بل پہنچ گئے اور وہاں آزاد ہند حکومت قائم کی اور اس کے وزیر داخلہ بنے، مختلف ملکوں کا دورہ کیا عالمی سیاستدانوں سے تبادلات خیال کیا، ماسکو جا کر لینن سے ملاقات کی جو بستر مرگ تھے، جرمنی کے دانشوروں سے باتیں کر کے آزادی ہند کی راہیں تلاش کرتے رہے، عرصہ دراز تک ہندوستان واپسی پر پابندی تھی شیخ الہند حجاز میں گرفتار ہو گئے تحریک ناکام ہو گئی مگر موصوف کی جلاوطنی ختم نہیں ہوئی، جب ۱۹۳۷ء میں صوبوں میں کانگریسی وزارتیں بنیں تو انھوں نے مولانا سندھی سے پابندی اٹھائی۔ اور وہ ۱۹۳۹ء میں ہندوستان واپس آئے ۲۳ برس جلاوطن رہے، واپسی کے بعد ہر جگہ اعزاز و احترام کے ہاتھوں لئے گئے مختلف شہروں کا دورہ کیا اب ملک کے سیاسی حالات بہت کچھ بدل چکے تھے، کہاں ۱۹۱۵ء کا حکم زباں بندی اور کہاں دوسری جنگ عظیم کے بعد آزادی گفتار دونوں زمانوں میں انقلاب عظیم ہو چکا تھا اور ہندوستان کی آزادی کی راہیں بدل چکی تھیں اب حاکم و محکوم رُدر رُدر اور آنکھوں میں آنکھیں ڈال کر بات کرنے لگے تھے اس لئے آپ نے سیاسی جماعتوں سے کوئی تعلق نہیں رکھا اور دین کی بنیادی استحکام میں مصروف ہو گئے لاہور میں بیت المحکمہ کے نام سے ایک ادارہ کھولا جہاں حجۃ اللہ الباقیہ اور تفسیر قرآن کا درس دیتے رہے اور اسی پاک مشغلہ میں زندگی بھر مصروف رہ کر سفر آخرت اختیار کیا۔

وفات دین پور خان پور ۱۳۶۳ھ اگست ۱۹۴۲ء

مولانا عبید اللہ الیاسی سندھی
ہندوستان کی مشہور ترین کتاب "تحفۃ الہند" کے مصنف ہیں اس کتاب کی خصوصیت یہ ہے کہ جس غیر مسلم اور بت پرست نے ان کا سنجیدگی سے مطالعہ کیا اس کے دل میں اسلام کی عظمت بیٹھ گئی اور بت پرستی سے نفرت پیدا ہو گئی، بہت سے غیر مسلموں نے اس کتاب کے مطالعہ کے بعد اسلام قبول کر لیا، مصنف کے ہمنام مولانا عبید اللہ سندھی جو ہندوستان کی تاریخ میں زندہ جاوید بن چکے ہیں اسی کتاب کو پڑھ کر اسلام کی طرف مائل ہوئے تھے اور اسلام قبول کر کے اسلام اور مسلمانوں کی پیش بیہ خدمات انجام دیں۔

مصنف خود بھی ایک بہت پرست خاندان کے فرد تھے، ان کا خاندانی نام ”الغنت رام“ تھا اور ان کے والد کا نام کوٹی مل تھا، خدائے ان کو اسلام کی توفیق دی اور انھوں نے ۱۲۹۳ھ (۱۸۷۶ء) میں اسلام قبول کیا، اور پہلی بار عید گاہ میں باکر مسلمانوں کے ساتھ عید کی نماز پڑھی، پھر ان کے ایمان میں پختگی اور عقیدہ میں وہ صلابت آئی کہ ان کو دیکھ کر اور ان سے مل کر عہد صحابہ کی یاد تازہ ہو جاتی تھی، وہی اخلاص، وہی دعوت دین کا جذبہ، وہی سرکار دو عالم صلی اللہ علیہ وسلم کی ایک ایک سنت پر والہانہ شیفتگی اور عمل آوری، اسی ذہنی و فکری انقلاب نے ان کو ”تحفۃ الہند“ جیسی کتاب لکھنے پر مجبور کیا، کتاب میں ہندو مذہب کے پوست کندہ حالات بیان کئے ہیں جس کی مسلمانوں کو تو کیا خود ہندوؤں کو بھی اس کی خبر نہیں، انداز بیاں اتنا موثر ہے کہ اس کو پڑھ کر مورتی پوجا اور دیوالائی کوہیات سے شدید نفرت پیدا ہو جاتی ہے۔

سنت رسول پر ان کے عمل کے جذبہ کا یہ حال تھا کہ جب ان کو یہ محسوس ہوا کہ میں اس دنیا میں اب چند دنوں کا مہمان ہوں تو انھوں نے اپنے اعزہ سے کہا کہ مجھے ایک کوٹھری میں پہنچا دو کیونکہ حضور اکرم صلی اللہ علیہ وسلم حجرہ عائشہ میں قیام پذیر ہوئے تھے میں اسی طرح مرنا چاہتا ہوں، اور اپنی بیٹی کو بلایا اور اس کو سینے سے چمٹایا کہ حضورؐ نے اپنی بیٹی کو وفات سے پہلے سینہ سے لگایا تھا، زبان پر ہمہ وقت ذکر اللہ جاری تھا، اسی حالت میں وہ رفیق اعلیٰ سے جا ملے، شعبان کی ۲۹ تاریخ تھی، جب رمضان کا چاند نظر آیا تو ان کی وفات ہو چکی تھی۔ یکم رمضان کو دفن کئے گئے۔

وفات ۲۹ شعبان ۱۳۱۰ھ (۱۸۹۳ء)

مولانا عبید اللہ بلیاوی

ولادت شیخوپورہ، بلیا ۲۶ محرم ۱۳۳۹ھ ۱۰ اکتوبر ۱۹۲۰ء

تبلیغی جماعت کے مشہور ترین عالم، تبلیغ کے سلسلہ میں مختلف ملکوں کا دورہ کر چکے تھے، بڑی قداست اور جہاں نشاری کے ساتھ انھوں نے دین کی خدمات انجام دیں۔
تعلیم کا آغاز انجمن اسلامیہ گورکھپور سے ہوا، پھر چشمہ رحمت غازی پور اور خانقاہ

رشدید سے متعلق مدرسہ میں تعلیم حاصل کر کے آپ مظاہر علوم سہارن پور میں داخل ہوئے اور ۱۳۶۵ھ میں دورہ حدیث پڑھ کر سند فراغت حاصل کی۔

فراغت کے بعد ایک سال انجمن اسلامیہ گورکھپور میں مدرس اول رہے لیکن آپ کا طبع میلان تدریسی زندگی کی طرف نہیں تھا، اس لئے گورکھپور سے استعفا دے کر آپ دہلی چلے گئے اور مولانا محمد ایاس کاندھلوی بانی تبلیغی جماعت کی خدمت میں حاضر ہو گئے اور اپنی زندگی تبلیغی جماعت کے لئے وقف کر دی، دعوت و تبلیغ کے سلسلہ میں ہندوستان کے گوشہ گوشہ میں پہنچنے اس کے علاوہ باہر کے ملکوں میں سعودیہ عربیہ، مصر، سوڈان، شام، بحرین، پاکستان، افریقہ، ماریشش، آری یونین تک دین کی دعوت لے کر پہنچے اور خدا کے پیغام کو پہنچایا، چونکہ علمی استعداد بہت پختہ تھی اس لئے جہاں بھی موقتہ ملتا یا قیام طویل ہوتا تو وہاں مسند درس بچھا دیتے اور درس و تدریس کا سلسلہ شروع کر دیتے تھے، ۱۳۷۲ھ میں تبلیغی مرکز کے مدرسہ کاشف العلوم میں دورہ حدیث کا آغاز ہوا تو بخاری شریف بور تریذی شریف کا درس آپ کے ذمہ رہا، مختلف اوقات میں مسلم شریف، طحاوی شریف، نسائی، ابن ماجہ، موطا امام محمد اور جلالین بھی پڑھائی۔

اصلاح و تزکیہ باطن کے سلسلہ میں پہلے مولانا محمد ایاس کاندھلوی سے تعلق قائم کیا، ان کی وفات کے بعد شیخ احمدیث مولانا زکریا کاندھلوی سے بیعت ہوئے اور پھر خلیفہ مجاز بھی ہوئے، آپ کئی کتابوں کے مصنف بھی ہیں، تلخیص الترمذی، تلخیص الطحاوی، الدلائل للمسائل، الدلائل للمسنن العادیه، شجرۃ الانساب وغیرہ آپ کی تصانیف میں شامل ہیں۔

وفات ۵ فروری ۱۹۸۹ء رجب ۱۴۰۹ھ

مفتی عتیق الرحمن عثمانی

ولادت دیوبند ۱۳۱۹ھ (۱۹۰۱ء)

دیوبند کے باشندے مفتی عزیز الرحمن عثمانی مفتی دارالعلوم دیوبند کے صاحبزادے فاضل دیوبند، ہوشیار سیاستداں اور مفکر کئی کتابوں کے مصنف ہیں ان کا سب سے بڑا کارنامہ ندوۃ المصنفین دہلی کو آغاز سے لے کر آخر تک سنبھالے رکھنا اور ترقی کی راہوں پر

لگانا ہے، سیکڑوں اہم کتابوں کو شائع کر کے علمی دنیا پر ایک بڑا احسان کیا۔ بہترین صلاحیتوں کے اہل علم، اہل قلم، اور مصنف اس کے رفیق بنے، خود اہم ترین اور محرکۃ الآرا کتابیں لکھیں اور ادارہ کو دیدیں اور حق تالیف کا تصور تک نہیں کیا جب کہ ایک ایک کتاب کے آئٹھ آٹھ نوٹایڈیشن شائع ہوئے یہ علماء و مصنفین کا اس ادارہ کے لئے ایثار تھا، اسی ادارہ نے۔ برہان۔ جیسا معیاری رسالہ جاری کیا جس کے مدیر مولانا سعید احمد اکبر آبادی رہے، موصوف اپنی زندگی کے اخیر لمحہ تک اس ادارہ کی حفاظت کرتے رہے اور بعض انتہائی خطرناک حالات میں اس کو فنا ہونے سے بچایا، مگر اب اس تدرج بشکست وائل ساقی نمائد وفات دہلی ۱۰ رشتیان ۱۳۰۵ھ ۲۴ مئی ۱۹۸۳ء

مولانا عثمان فارقلیط

ولادت کوچہ داغ دہلی۔ مئی ۱۸۹۶ء (محرم ۱۳۱۵ھ)

آپ کا آبائی وطن پلکھوہ ضلع میرٹھ تھا، والد دہلی منتقل ہو گئے تھے اور یہیں مستقل سکونت اختیار کر لی تھی آپ کی ولادت دہلی ہی میں ہوئی، ہندوستان کے مشہور اردو صحافی اخبار انجمیہ دہلی اور زمزم لاہور کے چیف ایڈیٹر، عالم فاضل، مسلک کے اعتبار سے غیر متشدد اہل حدیث تھے، عیسائیوں سے مناظرہ کرنے میں طاق تھے، نفسیات کے فن سے بھی آپ کو واقفیت تھی اس فن میں ان کی کتاب بھی ہے، اردو اخبار نویسوں میں بڑے احترام کی نگاہ سے دیکھے جاتے تھے لکھنؤ میں جب ۱۹۳۳ء میں ایڈیٹروں کی کانفرنس سفید بارہ درہی میں ہوئی تھی اس کی صدارت کے لئے آپ ہی کا نام متفقہ طور پر منظور کیا گیا تھا، آزادی کے ایک سال قبل اخبار انجمیہ پر حکومت نے پابندی لگا دی تھی تو آپ لاہور چلے گئے اور وہاں کے مشہور اخبار زمزم کے ایڈیٹر بنائے گئے تھے ۱۹۳۶ء کے آخر میں یا ۱۹۳۷ء کے آغاز میں جب فسادات کا آغاز ہوا تو آپ لاہور سے دہلی واپس آئے اور اس کے چند ہفتوں بعد ہی تقسیم ملک عمل میں آئی اور پاکستان دنیا کے نقشہ میں لکھا گیا، دہلی واپسی پر انجمیہ جاری ہو چکا تھا آپ نے آتے ہی اس کی زمام ادارت پھر سنبھالی، یہ وقت مسلمانوں کے استلاء و آزمائش کا تھا ہر طرف فسادات کی آگ بھڑکی ہوئی تھی مسلمان اپنے آپ کو بے یار و مددگار

سمجھ رہا تھا ان حالات میں فارقلیط صاحب نے اپنے ادارہ میں ایسی تحریریں شائع کیں جس نے مسلمانوں کی ڈھارس بندھائی، آپ کے قلم میں برازور تھا کچھ لوگ تو صرف ان کا ادارہ پڑھنے کے لئے اخبار، المجلید، خریدتے تھے، آخر میں حالات سے مجبور ہو کر آپ نے قبل از وقت رٹائرمنٹ لے لیا تھا، اور المجلید سے غلحدہ ہو گئے، پھر بھی آپ مختلف اخباروں میں کچھ نہ کچھ لکھتے رہتے تھے، بہت مخلص، انتہائی ایماندار اور پابند صوم و صلوة ایڈیٹر تھے، دہلی ہی میں وفات پائی۔

وفات دہلی ۱۲ جون ۱۹۷۶ء (۱۳۹۶ھ)

قاضی عدیل عباسی

بستی کے مشہور وکیل، نیشنلسٹ رہنما، دینی تعلیمی کونسل کے بانی، اچھے انشا پرداز اور بیدار مغز صحافی تھے، انگریزی اسکولوں اور کالجوں کے تعلیم یافتہ تھے، ذہن و مزاج کے لحاظ سے غیور اور خود دار قومی لیڈر تھے ان کا طنز و طعنے کا چھوٹا سا گادیں بھیا رہ تھا، لیکن انھوں نے پیشہ وکالت کی وجہ سے بستی شہر میں سکونت اختیار کر لی تھی، ان کی سیاسی سرگرمیوں کا آغاز خلافت کے دور سے ہوا پھر ان کو مولانا سید حسین احمد مدنی اور مولانا حفظ الرحمن سیوہاروی جیسے نیشنلسٹ رہنماؤں کے ساتھ کام کرنے کا موقع ملا، اسی دوران ان کو صحافت سے دلچسپی پیدا ہو گئی اور وہ اس دور کے مشہور اخبار، ”دینہ“ بجنور کے ادارہ تحریر میں شامل ہو گئے، بعد میں لاہور جاکر مولانا ظفر علی خاں کے اخبار ”زمیندار“ کے ایڈیٹر میں اٹھان میں شامل ہو گئے، ”زمیندار“ میں برطانوی حکومت کے خلاف ایک بہت ہی گرم مضمون لکھنے کی وجہ سے ان کو ایک سال کے لئے جیل جانا پڑا، جیل سے رہائی کے بعد انھوں نے اپنی تعلیم مکمل کرنے کی غرض سے علی گڑھ کا سفر کیا اور مسلم یونیورسٹی میں داخل ہو گئے اور وہاں سے انھوں نے بی اے ایل ایل بی کی ڈگری حاصل کی اور بستی میں آکر پریکٹس شروع کر دی اور مشہور وکیل ہو گئے اس کے بعد بھی اپنی سیاسی سرگرمیوں کی وجہ سے کئی بار جیل جا چکے تھے، بستی میونسپل بورڈ کے چیرمین بھی رہے صوبائی اسمبلی کے کئی بار ممبر بھی منتخب ہوئے۔

آزادی کے بعد انھوں نے محسوس کیا کہ اگر مسلمانوں نے تعلیم سے بے اعتنائی کی اور اپنے اسکول جاری نہیں کئے تو مسلم معاشرہ شکست و ریخت کا شکار ہو جائے گا انھوں نے مقامی طور پر دینی تعلیمی کونسل قائم کی اور ضلع بستی میں بہت سے اسکول کھولے ان کی مالیات کا بندوبست کیا اس کا نصاب مرتب کیا جب اسکول اپنے پیروں پر کھڑے ہو گئے تو پھر انھوں نے ایک کانفرنس بلا کر پورے صوبے میں اس اسکیم کو چلانے کا منصوبہ بنایا سیاسی و سماجی تنظیموں سے تعاون حاصل کیا چنانچہ مختلف ضلعوں میں دینی تعلیمی کونسل کے تحت بہت سے اسکول چل رہے ہیں یہ ان کی ملی ورد مندی و فکر مندی کا بہت بڑا ثبوت ہے، اردو کا حال آزادی کے بعد جو ہوا ان کی آنکھوں کے سامنے تھا اس کی ترویج و ترقی تو دور کی بات تھی خود اس کا وجود خطرے میں پڑ گیا تھا، اس لئے اردو کا زسے بھی ان کو ہمیشہ لگاؤ رہا اور انھیں ترقی اردو کو متحرک و فعال بنانے کی شب و روز جدوجہد کرتے رہتے تھے بہت اچھے انشاپروردار تھے ان کی کسی کتاب یا دیگر ہیں، اقبال فلسفہ حیات اور شاعری، اور تحریک خلافت کی تاریخ پنجاب کا اجراء سسراندر لگانہ صی نے ان کے انتقال کے بعد کیا تھا۔ میں اس تقریب میں موجود تھا۔

وفات ۱۹۸۰ء (۱۴۰۱ھ)

مولانا محمد عرفان ہزاروی

ضلع ہزارہ صوبہ سرحد کے رہنے والے تھے، صمیم معنی میں مجاہد ملت کہے جانے کے حقدار تھے آپ سلسلہ خیر آباد کے امام المعقول تھے اور اس فن کے بہترین استاد تھے، ۱۹۲۲ء میں یک بیک ان میں اسلامی دعوت کا جذبہ پیدا ہوا آپ نے پرسکون اور آرام دہ مستند تدریس کو خیر باد کہا اور ایثار و قربانی کی غار زار وادی میں کود پڑے اور قوم ملت کے اہم ترین فرائض کی ادائیگی کے لئے کفن بردوش نکل پڑے، ان کی زندگی کا اہم ترین کارنامہ وہ ہے جب شدھی سنگٹھن کی پرشور تحریک نے بیشمار مسلمانوں کو مرتد بنانے کا پروگرام اور منصوبہ بنایا تھا آپ نے ۱۹۲۲ء سے ۱۹۲۳ء تک ملکائون کے قندارتداد کے موقع پر جس مہا نیازی اور سرفروشی کا مظاہرہ کیا وہ حیرتناک ہے، مرتد ہونے والے ملکائون کے علاقے میں بیسوں میل پاپیادہ، بھوکے پیاسے سفر کرنا ایک گاؤں سے دوسرے گاؤں میں مارے مارے پھرنا، یہ تین سالوں کے شب و روز

کا معمول تھا، وہ جمیعہ علماء ہند سے وابستہ تھے، ان کا رابطہ دہلی دفتر سے برابر قائم رہا، اپنی انتھک جدوجہد سے سارے ملکاتوں کو دوبارہ دائرہ اسلام میں لے آنا ان میں ثبات قدمی پیدا کرنا ان کی خدمات کا حیرتناک پہلو ہے جب کہ قدم قدم پر جان کا خطرہ لاحق رہتا تھا لیکن آپ نے سارے خطرات سے بے نیاز ہو کر حسیۃً شہیدانہ خدمت انجام دی اور ہزاروں انسانوں کو نخل اسلام کی گھنی چھاؤں پہونچا دیا۔

فتنہ ارتداد کی روک تھام کرنے اور مستقبل میں اس کی طرف سے اطمینان کرنے کے بعد جماعت کے کاموں میں مصروف رہے اور سرگرمی سے حصہ لیتے رہے شریف حجاز اور ابن سعود کی لڑائی کے زمانہ میں آپ حجاز گئے اور جمیعہ علماء ہند کے نمائندے کی حیثیت سے تمام معاملات کی تحقیقات کی تھی پھر ان کو حجاز میں منعقد ہونے والی موتمر اسلام کے لئے نمائندہ بنایا گیا انھوں نے وہاں جا کر کانفرنس میں شرکت کی اور حجاز میں اسلامی حکومت قائم کرنے کے مشوروں میں شریک رہے۔ حجاز کانفرنس سے واپسی کے بعد بمبئی میں مجلس خلافت کے کاموں میں مصروف ہو گئے، ایک دفعہ اپنی سیاسی سرگرمیوں کی وجہ سے برطانوی حکومت کی جیل بھی جا چکے تھے، اسی جیل میں آپ نے قرآن بھی حفظ کیا، صوبہ سرحد سے مدتوں جلاوطن رہے، تمام عمر میں ازدواجی زندگی کا کوئی موقع ہی نہیں آیا اس لئے ہمیشہ مجرد رہے وہ فقیر بے خواہن کر رہے لیکن دین کے کاموں میں وہ ہمیشہ ایک تاجدار کی حیثیت سے رہے۔

وفات ۱۹۳۹ء (ربیع الثانی ۱۳۵۸ھ)

مولانا عزیز گل پشوری

مولانا عزیز گل قصبہ زیارت کا صاحب ضلع پشاور کے رہنے والے تھے دارالعلوم دیوبند کے فاضل تھے اور دارالعلوم میں استاد تھے اسی کے ساتھ حضرت شیخ اہند کے خادم خاص بھی تھے، شیخ اہند کی ریشی رومال تحریک میں انتہائی خفیہ رازدوں کے امین تھے اور نہایت اہم اور خطرناک خدمات انجام دیتے تھے، حضرت شیخ اہند پہاڑی اور سرحدی علاقوں کو ہدایات انھیں کے ذریعہ بھیجا کرتے تھے، سی، آئی، ڈی پولیس ان کے پیچھے مستقل لگی رہتی تھی لیکن یہ بھیس بدل کر آتے جلتے رہے اور کبھی گرفتار نہیں ہوئے، شیخ اہند کے سفر حجاز

میں ہر کاب و ہم سفر تھے، مکہ میں جب شیخ اہند کی گرفتاری کا حکم ہوا تو شیخ اہند انڈر گراؤنڈ ہو گئے اور ان کے ساتھی حکیم صاحب اور مولانا عزیز گل گرفتار ہو گئے لیکن شیخ اہند جب ہاتھ نہیں آئے تو شریف مکہ نے مولانا عزیز گل کی طرف اشارہ کر کے پولیس افسران سے کہا کہ یہ اپنے ساتھی کو حاضر نہیں کرتے تو ایک گھنٹہ کے بعد ان کو گولی مار دو، شیخ اہند کے ساتھ ساری مصیبتوں میں برابر کے شریک رہے، مصر اور مالٹہ کے قید خانوں میں ساتھ رہے اور حضرت شیخ اہند ہی کے ساتھ مالٹا سے رہا ہو کر ہندوستان واپس آئے دیوبند میں قیام تھا شیخ اہند کے گھر پر رہتے تھے، پھر مدرسہ رحمانیہ رڑک کی ضلع سہارن پور میں وہ صدر مدرس ہو کر چلے گئے وہیں ایک یورپین عورت نے جو تعلیم یافتہ تھی آپ کے ہاتھ پر اسلام قبول کیا، ہندوستان میں زیادہ دنوں قیام کی وجہ سے اُردو سے خوب واقف تھی، وہ از خود موصوف کے رشتہ منکاح میں آ گئی، اس بیوی سے آپ کی کئی اولاد ہوئی، کچھ غرض بعد بیوی بچوں کو لے کر اپنے وطن چلے گئے۔

بعد کی خبروں سے معلوم ہوا کہ ان کی یورپین بیوی انگریزی میں قرآن کی تفسیر لکھ رہی ہے پروفیسر اسلم (لاہور) نے ۱۹۸۱ء میں مولانا عزیز گل سے ان کے گھر پر ملاقات کی تھی وہ ۱۹۸۲ء میں رہے، چلے گئے تھے جو آزاد قبائل میں واقع سخاکوٹ سے تین میل کے کے فاصلہ پر ہے، مولانا موصوف کی پہلی بیوی سے (جو حضرت شیخ اہند کی بھانجی کی لڑکی تھی) ایک لڑکے مولانا عبدالرؤف ہیں جو مولانا کے سب سے بڑے لڑکے ہیں وہ آپ کے ساتھ تھے وہاں رہے، میں اپنا ذاتی مکان بنایا تھا جس کا نقشہ ان کی یورپین بیوی نے بنایا تھا، ان کی بیوی کا تو انتقال ہو چکا تھا مولانا موصوف بھی چند روزہ ہمان منظر آتے تھے، صحیح تاریخ وفات کا تو علم نہیں ہو سکا پروفیسر صاحب کی تفصیل سے اندازہ کیا جاسکتا ہے کہ ۱۹۸۱ء کے بعد یا اسی سال ان کا سانحہ وفات پیش آیا ہوگا۔

خواجہ عزیز احسن غوری

ولادت اورنی ضلع جالون اتر پردیش ۱۶ شعبان ۱۳۰۱ھ ۱۲ جون ۱۸۸۳ء

برطانوی سرکار کے ملازم تھے رٹائر ہونے کے بعد ان کے جوہر اصلی کھلے، وہ شاعر

جذب دستی، زاہد مجذوب حضرت تھانوی کے دیوانے، خانقاہ تھانہ بھون میں ان کی وہی حیثیت تھی جو خواجہ نظام الدین اویار کی مجلس میں امیر خسرو کی، حضرت تھانوی کے مرید باصفی اور اشرف السونخ کے مصنف ہیں ان کے کلام کا مجموعہ بھی شائع ہو چکا ہے، انگریزی دور حکومت میں ڈپٹی کلکٹر کے عہدے پر فائز تھے بیعت کے بعد کایا پلٹ گئی صورت، شکل، لباس ظاہری و باطنی سب میں انقلاب آ گیا، مبارکرا شرعی پا جامہ، گول چو گوشہ ٹوپی ہاتھ میں تسبیح، جیسے مسجد سے ابھی امامت کر کے آرہے ہیں، حضرت تھانوی کے انتقال کے بعد صرف ایک سال زندہ رہے۔

وفات اور فیض جانوں، ۱ اگست ۱۹۳۳ء (۱۳۶۳ھ)

مولانا عزیز الرحمن جامعی

ولادت ۱۹۱۹ء

آپ مشہور قومی لیڈر رئیس الاحرار مولانا حبیب الرحمن لدھیانوی کے صاحبزادے اور جامعہ ملیہ کے تعلیم یافتہ تھے، آپ کا خاندان لدھیانہ کا مشہور علمی خاندان تھا کئی نسلوں سے علماء کا تسلسل تھا، موصوف سرگرم سیاست میں حصہ لیتے رہے ایک زمانہ میں ہندوستانی کمیونسٹ پارٹی سے وابستہ تھے آزادی کے بعد ان کا خاندان امرتسر سے ۱۹۴۷ء کے فسادات میں دہلی منتقل ہو گیا اور مستقل دہلی میں سکونت اختیار کر لی اپنے والد کی ایک مفصل سوانح عمری "رئیس الاحرار" کے نام سے لکھ کر شائع کی جس میں اپنے خاندان کے مفصل حالات لکھے ہیں۔

وفات دہلی ۲۸ مئی ۱۹۷۶ء

مفتی عزیز الرحمن عثمانی

اپنے دور کے مفتی اعظم تھے، دارالعلوم دیوبند میں صدر مفتی تھے، دیوبند کے عثمانی شیوخ میں سے ہیں، مولانا شاہ فضل الرحمن گنچ مراد آبادی مولانا رشید احمد گنگوہی اور مولانا مملوک علی نانوتوی استاد دہلی کالج کے فیض یافتہ تھے ان کے نقاد ہی مختصر اور جامع مانع ہوتے تھے، علامہ انور شاہ کشمیری کے ساتھ ڈابھیل چلے جانے کے بعد

دارالعلوم سے ان کا بھی تعلق ختم ہو گیا تھا ۷۲ سال کی عمر میں وفات پائی۔
وفات دیوبند ۱۸ جمادی الثانی ۱۳۳۷ھ (۱۹۲۸ء)

عزیز حسن بھائی دہلوی

اردو کے قدیم رسائل میں "پیشوا" کا نام سرفہرست ہے، آپ پیشوا کے ایڈیٹر تھے، دہلی کی ایک درگاہ سے وابستہ تھے، عرس و قوالی ان کا مسلک تھا، آزادی سے کچھ دنوں پہلے جب تحریک پاکستان شباب پر تھی لیگ کی حمایت میں کئی اخبارات نکل رہے تھے اور الیکشن پروپگنڈے میں نیشنلسٹوں پر جھوٹے اور طرح طرح کے اتہامات لگانے میں مصروف تھے اس کے جواب میں انھوں نے ایک ہفتہ دار اخبار "حریت" کے نام سے نکالا تھا اس وقت معلوم ہوا کہ وہ جنگجو صحافی ہیں سارے لیگی اخبارات کا وہ تنہا جواب دیے اور بڑے گرم لب و لہجہ میں دیتے تھے اس طرح انھوں نے تقریباً دو سال جو مکھی لڑائی چھیڑ رکھی تھی، کسی لیگی جوان نے ان پر حملہ بھی کیا تھا مگر بچ گئے، ان کا حریت تو بعد میں بند ہو گیا مگر پیشوا جاری رہا۔

وفات دہلی ۱۸ رمضان ۱۳۷۶ھ ۱۱ اپریل ۱۹۵۷ء

مولانا عصمت اللہ دروی

ولادت (۱۸۷۷ء)

آپ کی تعلیم کا زیادہ زمانہ کانپور میں گزرا، مولانا احمد حس کا پوری کے شاگردوں میں تھے، تعلیم سے فراغت کے بعد بہار چلے گئے اور پٹنہ کے کسی کالج میں ہیڈ مولوی کے عہدے پر رہے اور اسی سے رٹائر ہوئے، رقم پس انداز کر کے ایک بڑے زمیندار کی پوری زمینداری خرید لی، بہت خوش حالی کی زندگی گزاری بہت نیک، زبان بہت محتاط، کم آمیز اور کم سخن تھے، لباس وضع قطع خالص مولویانہ تھا، پوری و قنداری کے ساتھ رہتے تھے ادبی ضلع اعظم گڑھ ان کا وطن تھا، ۱۳۵۷ھ میں جب مولوی حسمت علی صاحب اور مولانا محمد منظور نعمانی کے درمیان ایک اہم مناظرہ ہوا تو اس مناظرہ کا صدر ایک ہی تھا اور دونوں فریقوں کو اس پر اعتماد تھا یہ مولانا عصمت اللہ صاحب کی ذات تھی، تقریر بہت موثر کرتے اور دوران تقریر

گریہ طاری ہو جاتا آنسو پونچھتے جاتے اور تقریر کرتے جاتے تھے، رٹا منٹ کے بعد ادوی ہی میں سکونت رہی اور یہیں سے سفر آخرت پر روانہ ہوئے، آپ مولانا عبدالحق شیخ الدلائل مہاجر کی سے بیعت تھے۔

وفات ادوی ۳۱ فروری ۱۹۴۶ء

شاہ عطار اللہ بخاری (امیر شریعت پنجاب)

ولادت پٹنہ (بہار) ۲۳ ستمبر ۱۸۹۲ء یکم ربیع الاول ۱۳۱۰ھ

امیر شریعت پنجاب، ہندوستان کے سحرالبیان خطیب، مجلس احرار اسلام کے عظیم قائد نیشنلسٹ مسلمانوں کے مقبول ترین لیڈر اور رہنما، مخالف سے مخالف مجمع میں تھوڑی دیر بھی تقریر کا موقع مل جاتا تو کایا پلٹ دیتے تھے، تحریک آزادی کے دور میں متعدد بار جیل گئے اور بڑی بڑی اذیتیں اس راہ میں اٹھائیں مگر پیشانی پر بل نہیں آیا، تقسیم ملک کے مخالف تھے تحریک پاکستان کے خلافت سیکڑوں تقریریں کی تھیں لیکن ملک تقسیم ہو کر رہا اور پاکستان کو دنیا کے نقشہ میں ایک ملک کی حیثیت سے ابھرنا تھا، آپ کا وطن پاکستان میں واقع تھا آپ اپنے وطن ہی میں رہے لیکن خاموشی اور خلوت گزینی کی زندگی گذاری اور سیاست سے دور کا بھی واسطہ نہیں رکھا البتہ قادیانیت کے خلافت جب تحریک چل رہی تھی تو اس کے قائدین اگر مشورہ کے لئے حاضر ہوتے تو ان کو مشورے ضرور دیتے تھے خود اسٹیج پر کبھی نہیں آئے۔

وفات ملتان ۲۱ اگست ۱۹۶۱ء (۱۳۸۱ھ)

علامہ الدین صابر

خواجہ علامہ الدین علی احمد صابر کلیری، مشہور شیخ طریقت ہیں مزار کلیر ضلع رٹ کی

میں ہے۔

وفات ۳ ربیع الاول ۱۳۹۹ھ مارچ ۱۹۷۹ء

علی مخدوم، بخویری حضرت داتا گنج (لاہور)

غزنی کے رہنے والے تھے شیخ ابو الفضل بن حسن کے مرید تھے محمود غزنوی کے فرزند مسعود کے لشکر کے ساتھ لاہور وارد ہوئے ۴۲۲ھ سے لاہور میں سکونت اختیار کی

۳۴ سال تک دین کی خدمت کرتے رہے بہتوں نے آپ کے ہاتھ پر اسلام قبول کیا آپ کی تصانیف میں کشف المحجوب، الرعاۃ بحقوق اللہ، منہاج الدین، البیان لاہل العیان وغیرہ میں، کشف الاسرار کے بارے میں بھی کہا جاتا ہے کہ انھیں کی تصنیف ہے۔

وفات لاہور ۱۲۶۵ھ (۱۸۵۲ء) مزار لاہور

علی حسن خاں نواب

ولادت بھوپال ۱۸۶۲ء (۱۳۸۱ھ)

آپ نواب صدیق حسن خاں والی بھوپال مشہور مصنف و عالم کے صاحبزادے تھے، یہ خود بھی صاحب علم اور صاحب قلم تھے عربی اردو اور فارسی سے پوری واقفیت تھی، فارسی کے تو اچھے شاعر تھے اردو میں بھی شعر کہتے تھے، لکھنؤ کے محل لال باغ میں بھوپال ہاؤس مشہور جگہ ہے یہ آپ کا نور محل اور مسکن تھا، اردو کے بڑے شعراء ہندوستان کے بڑے بڑے مصنفین کی وہ فرودگاہ تھا، بڑے وضع دار اور رکھ رکھاؤ کے بزرگ تھے، نواب زادے تھے مگر کبر و عنوت نام کو نہ تھی، کیونکہ ایک عالم دین کے بیٹے تھے، علامہ شبلی کے ان سے اچھے مراسم تھے، ندوۃ العلماء کے اعزازی ناظم اور دارالمصنفین اعظم گڈھ کے رکن اور سرسید کی تعلیمی تحریک کے ہم نوا تھے، تصنیف و تالیف کا بھی ذوق تھا ان کی کئی کتابیں ہیں، فطرت اسلام، آثار صدیقی، ان کی بہترین کتابیں ہیں، وہ اپنے ہم عصروں کا ایک تذکرہ۔

”مردم دیدہ“ کے نام سے مرتب کر رہے تھے، اس میں ان لوگوں کا ذکر تھا جن سے وہ خود مل چکے تھے، جن سے ملاقاتیں رہیں، یوں یہ تذکرہ ہر طرح کی شخصیات پر مشتمل ہے لیکن اس میں بڑی تعداد شاعروں کی ہے، مذہب کے بارے میں قدرے تجدد پسند تھے جو جدید تعلیم یافتہ طبقہ کا عام طور پر مزاج ہوتا ہے، لیکن علی طور پر وہ مذہبی فرائض کے پابند تھے، نماز ٹھیک اپنے اوقات پر ادا کرتے تھے ان کے گھر میں سارے نوابی مٹھاٹ کے باوجود بدعات و خرافات اور مشرکانہ رسم و رواج کا دور دور تک گزر نہیں تھا، یہ باپ کی صحبت کا اثر تھا۔

وفات بھوپال ہاؤس لکھنؤ نومبر ۱۹۳۶ء رمضان ۱۳۵۵ھ

مفتی عنایت احمد کاکوروی

ولادت دیوہ ۹ شوال ۱۲۲۵ھ ۵ اکتوبر ۱۸۱۳ء

مشہور محدث شاہ اسماعیل دہلوی کے شاگردوں میں تھے، حدیث و فقہ پر بڑا عبور حاصل تھا وہ حکومت کی طرف سے عہدہ مفتی پر فائز تھے اور مقدمات کے فیصلے کرتے تھے، عدالت کے کاموں سے جب فرصت ملتی تو طلبہ کو حدیث و فقہ اور تفسیر کا درس دیتے تھے، ۱۸۵۶ء کے بعد جب عام مسلمانوں پر دار و گیر کا عذاب اُترا تو مفتی صاحب بھی اس سے بچ سکے، آپ گرفتار ہوئے، عدالت میں ان پر انگریزوں کے خلاف بغاوت کا الزام لگایا گیا، اس وقت کی عام سزا جس دوام بعور دریائے شور تھی، عدالت نے آپ کو بھی یہی سزا دی، آپ کو اذیتوں بھری زندگی گزارنے کے لئے جزیرہ انڈمان (کالے پانی) بھیج دیا گیا آپ جزیرہ میں ایک مدت تک رہے، اسی دوران وہاں کے ایک انگریز افسر نے مفتی صاحب موصوف سے عربی کی مشہور کتاب، تعلیم البلدان، کا ترجمہ کرنے کی فرمائش کی، آپ نے اس کتاب کا ترجمہ کر کے اس کو دے دیا، یہی ترجمہ آپ کی رہائی کا باعث بن گیا۔ اسی انگریز افسر نے خصوصی دیکھی لینے کی وجہ سے حکام بالائیک سفارش کر کے آپ کو رہائی دلادی، ایک عرصہ دراز کے بعد آپ پھر ہندوستان اپنے وطن آئے، صرف کی مشہور کتاب علم الصیغہ جو مدارس اسلامیہ کے نصاب میں شامل ہے وہیں جزیرہ انڈمان میں لکھی گئی ہے، ہندوستان واپسی کے کچھ دنوں بعد سفر حج کے ارادے سے نکلے، سفر پانی کے حجاز سے تھا، جدہ کے قریب پہنچ کر جہاز ایک چٹان سے ٹکرا گیا اور ڈوب گیا۔

قسمت کی خوبی دیکھئے ٹوٹی کہاں کمنہ دو چار ہاتھ جب کہ لب بام رہ گیا
وفات جہاز قریب جدہ بحالت احرام ۱۷ شوال ۱۲۷۹ھ ۲۱ اپریل ۱۸۹۳ء

مولانا عنایت رسول چریاکوٹی

ولادت چریاکوٹ ضلع اعظم گڑھ ۱۲۲۳ھ (۱۸۹۹ء)

مشہور اور محقق علماء میں شمار تھا فن ریاضی اور عبرانی زبان میں ماہر تھے، ان کی ایک کتاب بشری، دو جلدوں میں ہے جو ردعیائیت میں ہے، آپ کی دوسری کتاب

اعجاز القرآن ہے، فن ریاضی میں بھی ان کی کتابیں ہیں، ان کی ایک کتاب عبرانی زبان سے متعلق ہے۔

وفات شوال ۱۳۲۰ھ جنوری ۱۹۰۳ء

مولانا عنایت اللہ فرنگی محلی لکھنوی

فرنگی محل لکھنؤ کے خانوادہ علم و فضل کے ایک فرد تھے، جامع علوم و فنون تھے مدرسہ نظامیہ میں صدر مدرس تھے، صاحب تصنیف و تالیف ہیں، ان کی قلمی یادگاروں میں اردو زبان میں تاریخ حدیث اور رجال پر کئی رسالے ہیں۔

وفات لکھنؤ جولائی ۱۹۳۱ء (۱۲۶۰ھ)

عنایت اللہ خاں مشرقی

ولادت اچھرہ لاہور ۲۵ اگست ۱۸۸۵ء (ذی الحجہ ۱۳۰۵ھ)

تحریک خاکسار کے بانی تھے، تحریک آزادی کے دور میں یہ تنظیم بڑی سرگرم تھی، اس کا نشان بیلچہ تھا، وردی خاکی تھی بظاہر یہ ایک عسکری تنظیم تھی لیکن اس کا مقصد اور پروگرام کیا تھا کچھ پتہ نہیں، تنظیم کے ہر رضا کار کے ساتھ بیلچہ ہونا ضروری تھا، علماء حق کو ان کے خیالات و عقائد اور نظریات سے سخت اختلاف تھا، آزادی کے بعد یہ تحریک از خود دفن ہوئی۔

وفات لاہور ۲۷ اگست ۱۹۶۳ء (ربیع الآخر ۱۳۸۳ھ)

مولانا عنایت الہی سہارن پوری

ابتدائی تعلیم گنگوہ میں حاصل کی مظاہر علوم سہارن پور سے سند فراغت حاصل کی، پھر وہیں مدرس ہو گئے، ترقی کر کے استاد حدیث ہو گئے، بہت محتاط و یارستار اور بہترین انتظامی صلاحیتوں کے مالک تھے اس لئے ایک وقت آیا کہ ارباب اختیار کی طرف سے ان کو مدرسہ کا مہتمم بنادیا گیا، ایک لبنے عرصہ تک آپ اسی منصب اہتمام پر رہے اور مدرسہ کے نظام کو چلایا اور اہتمام کی ذمہ داریوں کو پوری دیانتداری کے ساتھ ادا کیا۔

وفات ۲۰ جمادی الثانی ۱۳۴۲ھ ۵ دسمبر ۱۹۲۸ء

مدفن قبرستان حاجی شاہ

قاضی عنایت خاں

آپ تھانہ بھون ضلع مظفرنگر کے رئیس اور بڑے زمیندار تھے، اسلامی حمایت ان میں کوٹ کوٹ کر بھری ہوئی تھی، انگریزوں نے ۱۸۵۷ء کے بعد مسلمانوں پر عرصہ حیات تنگ کر دیا تو یہ میدان میں آئے اور انگریزوں کے خلاف بغاوت میں مردانہ وار حصہ لیا۔

ان کے علاقے سے انگریزوں کی ایک چھوٹی سی فوج کے کچھ افراد کار تو سوں کی بہنگیاں لے کر جا رہے تھے آپ نے اپنے جوانوں کو لے کر ان سے سارے کار تو س جھین لئے اور پھر تحصیل شاملی پر حملہ کر کے اس کو بھی لٹوا دیا، حکومت کو اطلاع پہونچی، ان کے خلاف گرفتاری کا وارنٹ جاری ہوا مگر وہ انڈر گراؤنڈ ہو گئے، پولیس برسوں ان کی تلاش میں چکر کاٹتی رہی تاکہ گرفتار کر کے ان پر مقدمہ چلائے، پھانسی پر لٹکا دے، آپ کو علم ہوا تو آپ نے تھانہ بھون چھوڑ دیا اور نجیب آباد ضلع بجنور چلے گئے انگریزوں کی فوج تھانہ بھون پہونچی جب قاضی صاحب نہیں ملے تو پورے تھانہ بھون کی اینٹ سے اینٹ بجادی ان کے محل کے ساتھ پورے قصبہ کی عمارتوں کو ڈھا کر کھنڈر بنا دیا، ان کا مکان بڑا عالی شان تھا اس کا تو نام و نشان مٹا دیا، ساری جائیداد تباہ کر دی گئی، کھیتوں اور کھلیاؤں میں آگ لگا کر خاکستر بنا دیا گیا، مسگر قاضی صاحب کو گرفتار نہ کر سکی۔

پوری زندگی روپوشی میں گزری، پھر کوئی اطلاع نہ مل سکی کہ آپ نے پوری زندگی کہاں اور کیسے بسر کی اور کب اس دار فانی سے کوچ کر گئے۔

مولانا عین القضاۃ لکھنوی

ولادت حیدر آباد (دکن) ۱۲۴۳ھ (۱۸۵۷ء)

لکھنؤ شہر کے محترم اور مشہور شخصیت، قدیم لکھنؤ میں ان کا مدرسہ ان کی زندہ یادگار کے طور پر آج بھی موجود ہے، مدرسہ کا نام مدرسہ فرقانیہ ہے، مگر اہل لکھنؤ اس کو مدرسہ عین القضاۃ ہی کہتے ہیں، ان کا خاندان حیدر آباد دکن کا ہے خود ان کی پیدائش حیدر آباد کی ہے، وہیں ان کی ابتدائی تعلیم بھی ہوئی مزید تعلیم کے لئے لکھنؤ آئے اور اور یہاں مولانا عبدالحکیم فرنگی محلی اور مولانا عبدالحی فرنگی محلی سے تعلیم حاصل کی تعلیم سے

فراغت کے بعد یہیں مستقل طور پر سکونت پذیر ہو گئے، تکمیل تعلیم کے بعد تعلیم و تدریس ہی مشغلہ رکھا جذب و سلوک کا اندرونی داعیہ ان کو شیخ موسیٰ ترکیسری کی خدمت میں سورت لے گیا ان سے طریقہ نعت بندہ میں بیعت ہو گئے واپس آکر پھر تدریس میں مصروف ہو گئے ان کی زندگی گھر اور مدرسہ تک محدود تھی دوسری کسی جگہ ان کو نہیں دیکھا گیا، پھر یک بیک سفر حج کا ارادہ کر لیا اور چلے بھی گئے اور دو سال مسلسل وہیں مقیم رہے، دو سال کے بعد لکھنؤ واپسی پر پھر وہی کار تدریس چلتا رہا، دوسری بار اپنے والد کے ساتھ حج کے لئے گئے، اب کی بار سفر حج سے واپسی کے بعد ان کے والد نے لکھنؤ میں ایک مدرسہ قائم کیا عمارت بنوائی اور سارا نظم درست کیا اور ان کو اسی مدرسہ میں مستقل کار تدریس سپرد کر دیا، کچھ دنوں کے بعد والد کا انتقال ہو گیا، مدرسہ کی ساری ذمہ داری آپ کے سر آگئی انھوں نے مدرسہ کو بہت ترقی دی، تعمیرات، اساتذہ اور طلبہ کی تعداد میں اضافہ کیا، ان کے انتظامی دور میں مدرسہ کا ماہوار خرچ تین ہزار روپے ماہوار تھا جب کہ مدرسین کی تنخواہیں بارہ اور پندرہ روپے ماہوار کے قریب رہتی تھیں، اسی سے اندازہ ہوتا ہے کہ مدرسہ کا نظام کتنا پھیلا ہوا تھا اور کتنا بڑا تھا، حیرت کی بات یہ ہے کہ ان کو کسی سے چندہ مانگتے ہوئے دیکھا گیا اور نہ مالی امداد کی کبھی اپیل شائع کی مگر ان کے پاس روپیوں کی ہمیشہ فراوانی رہی، کبھی تنگی نہیں ہوئی، مدرسہ کا اتنا لمبا خرچ کیسے پورا ہوتا ہے؟ ہر شخص حیرت زدہ تھا، مزید لطف کی بات یہ ہے کہ سال میں ایک بار عام شہریوں کی حضور اکرم صلی اللہ علیہ وسلم کے ولیمہ کے نام پر بہت ہی ریسا نہ دعوت کرتے تھے، دو سو خاصی اور ڈبے ذبح ہوتے تھے اور ہر شخص کو اس دعوت میں شریک ہونے کی آزادی اور اجازت تھی۔

پوری زندگی مدرسہ کی تعمیر و ترقی میں لگے رہے، آپ نے تجرد کی زندگی بسر کی، شادی نہیں کی اس لئے آل اولاد کے جھیلوں سے کوئی سروکار نہ تھا، ان کی وفات کا واقعہ بھی کچھ کم حیرتناک نہیں ہے ایک ایرانی شاعر آیا اس نے ایک نظم حضرت علیؑ کی طرف منسوب کر کے سنائی، مولانا موصوف کو وجد آگیا اور دیر تک رہا، جذب و کیف اور مستی اتنی بڑھی کہ وہ اپنے وجود سے بے خبر ہو گئے اور اسی کیف میں طائر روح قفسِ عنبری سے پرواز کر گیا۔

وفات لکھنؤ ۱۳۴۳ھ (۱۹۲۳ء) مدفون اعظمہ سرفرازانہ لکھنؤ

(غ)

مولانا غلام رسول ہزاروی
ضلع ہزارہ (صوبہ سرحد) کے کسی گاؤں کے رہنے والے تھے، اپنے ذیابریں تعلیم
حاصل کر کے دارالعلوم دیوبند آئے اور یہاں مختلف علوم و فنون کی کتابیں پڑھ کر حضرت
شیخ الہند مولانا محمود حسن صاحب دیوبندی شیخ اکہدیت اور دوسرے اساتذہ سے صلاح ستہ
کی کتابیں پڑھیں اور ۱۳۳۵ھ میں سند فراغت حاصل کی، اسی سال مدرسہ امداد الاسلام میرٹھ
میں بحیثیت استاد ان کی تقرری ہو گئی اور تقریباً دس سال وہ میرٹھ کے اس مدرسے سے متعلق رہے
پھر ان کو دارالعلوم دیوبند میں بلایا گیا اور درجہ علیا کا استاد بنایا گیا یہاں وہ ۱۳۵۳ھ تک
یعنی بیس سال فرائض تدریس ادا کئے اس طرح ۲۰ سال انھوں نے قدیم طرز کے مدارس اسلامیہ
میں زندگی گزارنے کے بعد جدید طرز کے مدارس کی طرف متوجہ ہوئے، ان کو پنجاب یونیورسٹی
لاہور کے عربی ڈپارٹمنٹ کی جانب سے دعوت دی گئی، انھوں نے اس دعوت کو منظور کر لیا
اور لاہور چلے گئے اور پنجاب یونیورسٹی لاہور کے شعبہ عربی کے استاد ہو گئے، اسی دوران
ملک آزاد ہو گیا اور ملک دو ٹکڑوں میں تقسیم ہو گیا پاکستان بننے کے وقت آپ لاہور
ہی میں تھے اس لئے کوئی سوال ہی پیدا نہیں ہوا اور جب وہ یونیورسٹی سے رٹائر ہوئے
تو مفتی محمد حسن امجدی لاہور جا کر جامعہ اشرفیہ قائم کر چکے تھے تو مولانا غلام رسول کو اپنے
مدرسہ کا شیخ اکہدیت و التفسیر کے عہدے پر بلایا اسی ادارہ میں وہ حدیث و تفسیر پڑھاتے
رہے بالخصوص ترمذی شریف ہمیشہ آپ کے ذمہ رہی، اسی ادارہ میں اسی منصب پر کام
کر رہے تھے کہ وقت موعود آ گیا اور راہی ملک بھاگے ہو گئے۔

وفات لاہور رمضان ۱۳۹۱ھ (۱۹۷۱ء)

مولانا غلام رسول مہر

ولادت پھولپور ضلع جالندھر ۱۳ اپریل ۱۸۹۵ء ذی قعدہ ۱۳۱۲ھ

لاہور کے مشہور صحافی، مولانا ابوالکلام آزاد کے گہرے ارادتمند، ان کی تحریک کے بے پناہ مداح، اچھے مورخ، تحقیقی مزاج کے مصنف اور اخبار نویس، سید احمد شہید رائے بریلوی کی تحریک پر تین ضخیم جلدوں میں جو تاریخ لکھی ہے ان کی تحقیق و تفتیش کی آئینہ دار ہے، یہ اس عظیم تحریک پر پہلی اور آخری کتاب ہے انھوں نے منہرکہ بالاکوٹ کی تفصیل، میدان جنگ کے چپہ چپہ کا پیشم خود مسازہ کر کے لکھی ہے اس تحریک پر اس سے مفصل اور محقق کوئی کتاب نہیں، مولانا آزاد کے تفسیری مضامین کو جمع کر کے شائع کیا اور تتمہ ترجمان القرآن بنایا، اہلال کے مضامین کا ایک انتخاب بھی وہ شائع کر چکے تھے، خود بھی اخبار نکالے اور دوسرے کئی اخبارات سے متعلق بھی رہے، تحریریں سلاست اور زور سے۔

وفات لاہور ۲۶ رمضان ۱۳۹۱ھ ۱۶ نومبر ۱۹۷۱ء

غلام احمد قادیانی

ولادت قادیان ۱۳ اشوال ۱۲۵۰ھ ۱۳ فروری ۱۸۳۵ء

مشہور مدعی نبوت، سیلہ پنجاب، فرقہ احمدیہ کا بانی، اس کے والد انگریزی گورنمنٹ کے ملازم تھے، پہلے صحیح العقیدہ متعاصیوں اور آریوں سے مناظرہ کرتا رہا جب مقبولیت بڑھی تو نبوت کا دعویٰ کر دیا، چورائشی کتابوں کا مصنف ہے پاکستان حکومت نے اس کو غیر مسلم فرقہ قرار دیا ہے

وفات قادیان ۱۹۰۵ھ ۱۳۲۶ھ

غلام علی آزاد بلگرامی

عربی نشر و نظم پر قدرت تمامہ کی وجہ سے اہل علم نے ان کو "حسان ہند" کا خطاب دیا ہے، ان کی تمام تصانیف عربی زبان میں ہیں اور موضوعات کے لحاظ سے بھی منفرد ہیں۔ سجتہ المرجان فی آثار ہندوستان، اور آثار الکلام ان کی مشہور کتابیں ہیں نظم و نشر دونوں کے بہترین نمونے ملتے ہیں، ہندوستان کے لوگ گیتوں کو جو عربی کا جامہ پہنا رہے وہ بڑی دیکھ چیز ہے۔

وفات ذی قعدہ ۱۲۰۰ھ ستمبر ۱۷۸۹ء

مولانا غلام نقشبند

ولادت گھوسی ضلع اعظم گڑھ ۹ ذی الحجہ ۱۰۵۱ھ (۱۶۴۱ء)

مشہور عالم فاضل، حدیث و تفسیر پر وسیع نظر رکھتے تھے، زہد و تقویٰ میں اپنی مثال آپ تھے، شاہ پیر محمد لکھنوی سے بیعت تھے اور خلیفہ مجاز بھی، شیخ کے انتقال کے بعد مولانا غلام نقشبند کو ان کا جانشین اور سجادہ نشین بنایا گیا، آپ نے گھوسی سے رخت سفر باندھا اور لکھنؤ جا کر وہیں اقامت گزریں ہو گئے، آپ نے قرآن پاک کی ایک تفسیر بھی لکھی تھی لیکن طبع نہیں ہو سکی اس کا ایک مخطوطہ خدابخش لائبریری پٹنہ میں موجود ہے۔

وفات لکھنؤ ۱۱۳۶ھ (۱۷۲۳ء)

شاہ محمد غوث لاہور

آپ شاہ عبدالقادر جیلانی کے اخلاف میں سے ہیں صاحب کشف و کرامت بزرگ تھے۔

وفات لاہور ۱۱۷۷ھ (۱۷۶۳ء)

شاہ محمد غوث گوالیاری

لقبوں کی ایک شاخ شطاریہ کے مشہور شیخ طریقت۔

وفات آگرہ ۱۱۹۷ھ (۱۷۸۳ء) مدفن روضہ خاص گوالیار

(ف)

مولانا فاروق حریاکوٹی

اپنے دور کے ممتاز اور مشہور علماء میں تھے، مختلف مدارس میں تدریسی فرائض انجام دیئے بہت سی مہلہ صیغوں کے مالک تھے، آخر میں کچھ دنوں دارالعلوم ندوۃ العلماء لکھنؤ میں بھی استاد رہے، علامہ شبلی کے استاد تھے، شبلی پر سب سے زیادہ انہیں کی شخصیت کا اثر تھا، حنفی المسلك عالم تھے، موصوف اور دو فارسی کے قادر الکلام شاعر بھی تھے، ہمارے دیار میں انکی ایک نظم مشہور تھی جو اس ہوناک اور خوں ریز فساد پر تھی جو گنوں گنوں کے نام سے مشہور ہوا، یہ حادثہ ۱۸۹۳ء میں بہت بڑے پیمانے پر ضلع اعظم گڑھ کے مشرقی کنارے کے مواضعات اور قصبوں پر گذرا تھا، آخر میں بسلسلہ تدریس غازی پور میں مقیم تھے وہیں انتقال کیا۔
وفات غازی پور ۱۳ شوال ۱۳۲۴ھ ۲۸ اکتوبر ۱۹۰۹ء

مولانا خزانہ آبادی

عابد وزاہد اور صوفی مشرب تھے، مشہور شیخ محمد یحییٰ خوب اللہ آبادی متوفی ۱۱۳۳ھ کے صاحبزادے تھے، شیخ افضل اور شیخ محمد طاہر سے تعلیم حاصل کی تھی۔ اپنے والد سے بیعت تھے اور ان کے خلیفہ تھے، حج کے موقع پر شیخ محمد حیات سندھی متوفی ۱۱۶۳ھ سے مدینہ منورہ میں بخاری و سلم پڑھ کر سند و اجازت حدیث حاصل کی تھی۔
وفات ۱۱ رذی الحجہ ۱۱۶۳ھ (۱۷۵۰ء) مدفن برہان پور

مولانا فخر الحسن گنگوہی

حجۃ الاسلام مولانا محمد قاسم نانوتوی بانی دارالعلوم دیوبند اور مولانا رشید احمد گنگوہی کے مخصوص تلامذہ میں تھے مولانا نانوتوی کے ساتھ مباحثہ شاہجہاں پور عرف میلہ خدا شناسی منعقدہ چاند پور ضلع شاہجہاں پور میں شریک تھے اور بعد میں اس کی مکمل روداد مرتب

کی تھی جو مباحثہ شاہجہاں پور کے نام سے شائع ہوئی آخر عمر میں آپ کانپور چلے آئے تھے اور طلباء بت کرتے تھے، ابوداؤد اور ابن ماجہ پر حواشی لکھے ہیں۔

وفات کانپور ۱۳۱۵ھ (۱۸۹۷ء)

مولانا سید فخر الدین احمد مراد آبادی

ولادت اجیر ۱۳۰۷ھ (۱۸۸۹ء)

اپنے دور میں ہندوستان کے مایہ ناز محدث تھے، بخاری شریف کا درس اتنی جامعیت اور تحقیق سے پڑھانے والا ان کے دور میں کوئی نہیں تھا، سارے مباحث لوگ زبان، روایا کا استفسار، احادیث کی مستدل روایتوں کا پورا ذخیرہ نگاہوں میں، رجال کی ساری بحثیں ازبر، از ابتدا تا انتہا بخاری کی روایتوں پر جو کچھ کہا جاسکتا ہے وہ سال کے سال لفظ بلفظ اس طرح بیان کرنے کا ملکہ تھا جیسے ایک مربوط مضمون کوئی زبانی یاد کر لے ۳۸ سال مسلسل جامعہ قاسمیہ شاہی مراد آبادی میں بخاری کا درس دیا اور ۱۴۷۷ھ علمائے آپ سے سند حدیث حاصل کی اور مدارس اسلامیہ میں جا کر ان میں سے بہت سے خود شیخ اکھبریت ہوئے۔ تعلیم کا آغاز گھر اور نانپہال سے ہوا، متوسطات کی کتابیں مولانا ماجد علی محدث جو پوری اور مولانا کریم بخش مولانا محمد الدین سے پڑھیں، آخر میں دارالعلوم دیوبند میں حضرت شیخ الہند سے حدیث پڑھی اور ۱۹۱۱ھ میں سند فراغت حاصل کی۔

فراغت کے بعد ایک سال دارالعلوم میں متوسطات کا درس دیا پھر اکابر دارالعلوم دیوبند نے آپ کو مدرسہ شاہی مراد آباد کے لئے نامزد کر دیا، آپ مدرسہ شاہی آگئے، اور شیخ اکھبریت کے منصب پر فائز ہوئے ۱۹۴۲ھ میں جب شیخ الاسلام مولانا سید حسین احمد مدنی گرفتار ہو کر جیل چلے گئے تو ان کی جگہ درس حدیث کے لئے آپ کو دارالعلوم دیوبند بلا لیا گیا اور طلباء دارالعلوم کو بخاری شریف پڑھائی، مولانا مدنی کی رہائی کے بعد آپ پھر شاہی لوٹ آئے، پھر ۱۹۵۷ھ میں جب شیخ الاسلام مولانا حسین احمد مدنی کا انتقال ہو گیا تو شیخ اکھبریت کا منصب دارالعلوم میں خالی ہو گیا تو دوبارہ آپ کو دارالعلوم دیوبند میں شیخ اکھبریت کا عہدہ تفویض کیا گیا آپ ۱۳۹۱ھ (۱۹۷۱ء) تک دارالعلوم دیوبند کے شیخ اکھبریت رہے اور

تقریباً پانچ ہزار علماء کو آپ سے شرف تلمذ حاصل ہوا، آپ سے حدیث پڑھ کر آپ کے شاگردوں میں شامل ہوئے۔

تقریباً ۵۲ سال مسلسل خدمت حدیث نبوی انجام دی، آپ کے درس حدیث کی تقریر سیکڑوں شاگردوں نے بالاستیعاب نقل کی ان میں سے بعض طبع بھی ہو چکی ہیں اور کچھ غیر مطبوعہ ہیں اور اگر درس حدیث ان کا مشغلہ ہے تو یہ تقریریں فن حدیث میں ان کی بہترین رہنما ہیں اور کہتے ان تقریروں کی بدولت خود شیخ الحدیث بن گئے، آپ نہایت خوبصورت، نازک اندام، جامہ زیب، صاف شفاف لباس میں رہتے، پیشانی سے علم و فضل اور ہر تقدس کی شنائیں پھوٹی تھیں۔

وفات ۲۱ صفر ۱۳۹۲ھ ۶ اپریل ۱۹۷۲ء مدفن مراد آباد

مولانا فرید الدین گنج مشکر

حضرت بابا کھنئی وال، مشہور شیخ طریقت، مزار لاہور میں ہے۔

وفات لاہور ۵۹۳ھ (۱۲۶۵ء)

مولانا فضل امام خیر آبادی

معقولات کے امام تھے خیر آباد ضلع سیتا پور وطن تھا جو منطق و فلسفہ کے لئے مستقل ایک مرکز کی حیثیت رکھتا تھا۔ ہندوستان میں خیر آباد کی سرزمین خطہ یونان بن گئی، بہت سے نامور حکماء اور فلاسفہ یہاں پیدا ہوئے۔

وفات خیر آباد ذی قعدہ ۱۲۳۳ھ مئی ۱۸۲۹ء

مولانا فضل حق خیر آبادی

ولادت خیر آباد ضلع سیتا پور ۱۲۱۲ھ (۱۷۹۷ء)

منطق و فلسفہ کے امام، خیر آبادی اسکول کے گل سرسید، حکومت مغلیہ کی طرف سے معزز عہدے پر فائز تھے، انگریزی حکومت کے خلاف ۱۸۵۷ء میں ایک فتویٰ پر دستخط کرنے کی وجہ سے گرفتار ہوئے اور کالے پانی پیجے گئے، جہاں وہ ایک عرصہ تک بہت ہی جبر تک زندگی گزار کر راہی ملک بقا ہوئے، جزیرہ اندمان میں انھوں نے الثورة الہندیہ کے

نام سے ایک کتاب لکھی تھی جس میں انھوں نے رودادِ غم بیان کی ہے۔

وفات: جزیرہ اندمان پورٹ بلیر ۱۲ صفر ۱۲۷۵ھ ۱۹ اگست ۱۸۹۱ء

مولانا شاہ فضل الرحمن گنج مراد آبادی

ولادت: ملا نوان ضلع ہر دوتی ۲۲ اپریل ۱۷۹۲ء ۲۱ رمضان ۱۲۰۰ھ

اپنے وقت کے قطب اور دینی کامل تھے، آپ کا کشف بہت مشہور تھا، بڑے بڑے علماء، مشائخ، روسا، اہلکار، انگریزی حکام آپ کی خدمت میں مودبانہ حاضری دیتے تھے، علم حدیث سے خصوصی شغف تھا اور احادیث جیسے ان کو از بر تھیں کہا جاتا ہے کہ مولانا احمد علی محدث سہارن پور نے نسخہ بخاری کی تصحیح کے سلسلہ میں آپ سے مدد لی تھی، آپ نے غلطیوں کی نشاندہی فرمائی ہے، قرآن کا آسان اور روزمرہ کی ہندی میں ترجمہ بھی کیا ہے اس کا ایک مخطوطہ خدابخش لاہوری پٹنہ میں موجود ہے، آپ ملا نوان سے بعض اسباب کی بنا پر گنج مراد آباد ضلع اناؤ لگے تھے یہیں ایک ویرانہ میں ایک گنبد تھا اسی میں مقیم ہو گئے، نہایت فقیرانہ زندگی تھی مٹی کے پلیٹ پیالے اور لوٹے تھے اسی میں کھاتے پیتے تھے، گھر میں اور کوئی دوسرا سامان نہیں تھا فتوحات میں جو کچھ آتا چاہے کتنی ہی بڑی رقم ہو گاؤں والوں کو کسی نہ کسی بہانے سے دیتے رہتے تھے، آپ کے مریدوں کی تعداد کا صحیح اندازہ نہیں لگایا جاسکتا ہے اکابر علماء کو آپ سے شرف بیعت حاصل ہے، اہل علم بیعت ہونے والوں کو آپ مخصوص علاقوں کی اصلاح کی ذمہ داری دیتے تھے، آخری دور میں وہ مرجع خلافت بن گئے تھے۔

وفات: گنج مراد آباد ضلع اناؤ ۱۲ ستمبر ۱۸۹۵ء (۱۳۱۳ھ)

مولانا فضل الرحمن عثمانی

دیوبند کے عثمانی شیوخ میں سے تھے دارالعلوم میں ابتدائی تعاون دینے والوں

میں شامل تھے۔

وفات: دیوبند ۱۳۲۵ھ (۱۹۰۷ء)

مولانا فضل اللہ کانپوری

ولادت کانپور ۲۷ رمضان ۱۳۲۰ھ ۲۷ ستمبر ۱۹۰۲ء

مولانا محمد علی مونگیری بانی ندوۃ العلماء لکھنؤ کے پوتے تھے، ان کے والد کا نام مولوی احمد علی تھا، عثمانیہ یونیورسٹی حیدرآباد کے شعبہ عربی میں استاد رہے، سبکدوشی کے بعد علی گڑھ میں سکونت اختیار کر لی تھی۔ آپ نے امام بخاری کی کتاب المفرد کی دو جلدوں میں شرح لکھی ہے جو شائع ہو چکی ہے۔

علی گڑھ ۲۷ جمادی الثانی ۱۳۹۹ھ مئی ۱۹۷۹ء

مولانا فضل ربی

دارالعلوم دیوبند کے فاضل، حضرت شیخ اہند کے شاگرد ضلع پشاور کے رہنے والے تھے، علم و فضل کے ساتھ بہترین خطیب و مقرر تھے، اس لئے شیخ اہند نے ان کو اپنی تحریک ریشمی رومال کے لئے منتخب کر لیا تھا، آپ نے ان کو پاکستان بھیا جہاں کے آزاد قبائل کو جہاد پر آمادہ کر کے ان کو ہندوستان پر حملہ کرنے کے لئے تیار کرنا تھا چونکہ مقرر اچھے تھے اسلئے ان علاقوں میں انہوں نے جوش جہاد پر تقریریں کیں تو اس کا اچھا اثر پڑا بہت بڑی تعداد میں افغان میدان میں نکل آئے حاجی ترنگ زئی کی قیادت میں انگریزوں سے چھوٹی چھوٹی لڑائیاں ہوتی رہیں ان میں حصہ لیا جب انگریزوں نے سرحد پر قبضہ کر لیا اور مجاہدین سے اس علاقہ کو فالی کرایا تو یہ کابل چلے گئے اور اپنی بہترین علمی صلاحیتوں کی وجہ سے افغانستان حکومت میں ایک اچھے عہدے پر فائز ہوئے، کابل ہی میں ساری زندگی گزاری، بعد کے حالات کا علم نہ ہو سکا اور ذرا سچ وفات معلوم ہو سکی۔

مولانا فضل محمود

دارالعلوم دیوبند کے فاضل حضرت شیخ اہند کے شاگرد تھے ان کو سرحد کے آزاد قبائل میں بھیجا تھا، وہ قبائل کا دورہ کر کے ان میں اسلام کی اسپرٹ پیدا کرتے رہے اور جہاد کے نفاذ بیان کر کے انگریزوں کے خلاف جنگ کرنے پر آمادہ کرتے رہے لیکن غیر منظم جنگ کی وجہ سے شکست ہوئی اور پاکستان کی مرکزیت ختم ہو گئی تو آپ خفیہ طور پر اپنے

وطن چلے گئے اور گناہی کی زندگی بسر کی مزید حالات کا علم نہ ہو سکا۔

مولانا مفتی محمد جمیل

ولادت چتن ضلع جہلم ۱۲۶۰ھ (۱۸۴۲ء)

”عدائق اکھفیه“ کے مصنف چتن ضلع جہلم ان کا وطن تھا اپنے دور اور علاقے کے مشہور علماء میں سے تھے تعلیم دہلی میں مفتی صدر الدین آزاد سے حاصل کی تھی، تعلیم کے سلسلہ میں کچھ دنوں لاہور کے علماء کی خدمت میں بھی رہے، عیسائیوں سے مناظرہ کرنے میں بڑے پرجوش تھے، رد عیسائیت میں ان کی کتاب ”زبدۃ الاقادیل فی ترجیح القرآن علی الاناجیل“ ہے، ”عدائق اکھفیه“ اردو میں مشائخ حنفیہ کے تذکرہ میں مشہور ہے۔

وفات جہلم ۱۳۲۵ھ (۱۹۱۶ء)

مولانا فیض الحسن سہارنپوری

ولادت سہارنپور ۱۸۱۶ء (۱۲۳۲ھ)

شمس العلماء مولانا فیض الحسن سہارنپوری لاہور کے اور ٹیبل کالج میں پروفیسر تھے، علامہ شبلی اور دوسرے بہت سے اکابر علماء کے استاذ ہیں، عربی ادب کے اس زمانہ میں سب سے بڑے اور مشہور استاذ تھے، آپ نے کئی مشہور ادب کی کتابوں کی شرحیں لکھی ہیں جن میں شرح حماسہ، شرح سبوح معلقہ، شرح دیوان متنبی، شرح رسالہ آم زرع شامل ہیں، عربی کا ایک رسالہ ”شفار الصدور“ کے نام سے جاری کیا تھا جو ۱۸۷۵ء سے ۱۸۸۶ء تک جاری رہا مظاہر علوم سے ان کا وطن تعلق تھا اس لئے اس کی ترقی کے لئے برابر جدوجہد کرتے رہتے تھے۔

وفات ۱۳۰۳ھ (۱۸۸۶ء)

مولانا فیض اللہ مٹوی

مؤصلع اعظم گڑھ آپ کا وطن تھا، مولوی سخاوت علی جوہر کے شاگرد تھے اور سید خواجہ احمد بن محمد یسین اگسٹی نیر آبادی سے بیعت تھے، ساری زندگی درس و تدریس میں بسر کی، اس لئے بہت سے اہل علم آپ کے شاگرد تھے۔

وفات مٹو ۱۳۰۶ھ (۱۸۸۳ء)



حجۃ الاسلام مولانا محمد قاسم نانوتوی

ولادت نانوتہ ۱۲۳۸ھ (۱۸۲۲ء)

ساریخ اسلامی ہند کی ناقابل فراموش شخصیت، بانی دارالعلوم دیوبند، بہترین مناظر، عیسائیوں اور آریہ سماجیوں کے بڑھتے ہوئے سیلاب کے آگے سد سکندری کھڑی کرنے والے، مجاہد صفت شکر، شامی کے محاذ پر انگریزی فوج سے دست بہ دست جنگ کرنے والے ہیں، ۱۸۵۷ء کے ہنگامہ کے بعد حکومت نے گرفتار کرنے کی ہر ممکن کوشش کی مگر ناکارہ ہی ہوئی کہ عام معافی کا اعلان ہو گیا۔

آپ اساتذہ الاسلام مولانا مملوک علی نانوتوی کے شاگرد تھے اور حدیث شاہ عبدالغنی ابن ابی سعید مجددی مہاجر کی سے پڑھی تھی اور حضرت حاجی امداد اللہ تھانوی مہاجر کی سے بیعت تھے اور آپ کے خلیفہ تھے، آپ کی تقریر و تحریر پر علم کلام اس طرح چھایا ہوا ہے کہ ان کی اردو تحریروں کو بھی سمجھنا کچھ آسان نہیں ہے، علم کلام میں ان کا مقام اتنا بلند تھا، آپ کی قلمی یادگاروں میں بخاری شریف کے آخری پانچ جزدوں کا حاشیہ ہے، صحیح بخاری پر مولانا احمد علی محدث سہارن پوری حواشی لکھ رہے تھے اس کے آخری پانچ جزدوں کا حاشیہ آپ نے حضرت نانوتوی سے لکھوایا تھا جو مطبوعہ بخاری پر برابر چھپ رہا ہے آپ کی تصانیف میں: حجۃ الاسلام، تقریر دلیزیر، انتصار الاسلام، اور سرسید کے عقائد کے سلسلہ میں چند درقی رسالہ، تصفیۃ العقائد کے نام سے ہے، آپ میرٹھ کے مطبع مجتہبی میں تصنیف کتب کا کام کرتے تھے اور خالی اوقات میں منہی طلبہ کو مختلف علوم و فنون کی کتابیں بھی پڑھاتے تھے، دارالعلوم کو عالمی مذہبی یونیورسٹی بنانے میں آپ کے فکر و عمل کو بڑا دخل ہے۔

وفات دیوبند ۳ جمادی الاول ۱۲۹۷ھ ۱۳ اپریل ۱۸۸۰ء

خواجہ قطب الدین بختیار کاکی اوشی

ولادت اوش رتھکستان ۵۶۹ھ (۱۱۷۳ء)

حضرت خواجہ کے نام سے مشہور ہیں، سلسلہ چشتیہ کے شیخ طریقت اور مرشد کامل تھے، آپ کا نام خواجہ سید موسیٰ تھا، خواجہ معین الدین چشتی اجمیری کے حکم سے دہلی میں سکونت اختیار کی اصلاح اور تزکیہ باطن میں مصروف رہے، آپ کا جب انتقال ہوا اس وقت دہلی پر سلطان شمس الدین التمش کی حکومت تھی، بادشاہ خود فقرا، مشائخ، علماء، عوام اور خواص کو لے کر جنازہ میں شریک ہوا اور بادشاہ نے خود ہی نماز جنازہ پڑھائی۔

وفات ۴ ربیع الاول ۶۳۳ھ نومبر ۱۲۳۵ء مدفن ہرولی دہلی

ملاقطب الدین شہید سہالوی

فرنگی محل لکھنؤ کے خانوادہ علم و فضل کے محدث اعلیٰ

شہادت ۱۱۰۳ھ (۱۶۹۲ء)

(ک)

مولانا کامل ولید پوری

ولادت ولید پور ضلع اعظم گڑھ ۱۲۳۵ھ (۱۸۱۹ء)

ابتدائی تعلیم مولانا احمد علی بھیر دی سے حاصل کر کے مرزا پور گئے اور وہاں مولانا عبدالحکیم لکھنوی سے مدرسہ حنفیہ میں رہ کر حملہ علوم و فنون کی تعلیم حاصل کی، پہلے شیخ عبدالحکیم حسینی سے بیعت ہوئے، دوبارہ میر امیر علی جاسی سے مرید ہوئے، انگریزی حکومت میں ملازم تھے، نقون میں ان کے بعض رسالے بھی ہیں۔

وفات ولید پور ۱۳۲۲ھ (۱۹۰۳ء)

مولانا کرامت علی جوئی پوری

مشہور مصلح اور مرشد کامل، سید احمد شہید رائے بریلوی سے بیعت تھے اور ان کی تحریک اصلاح سے وابستہ تھے، انھوں نے اپنی سرگرمیوں کا مرکز صوبہ بنگال کو بنایا، ہزاروں افراد نے آپ کے ہاتھ پر بدعات و خرافات اور مشرکانہ رسم و رواج سے توبہ کی اور آپ سے بیعت ہوئے آپ کا خاندان اب بھی شہر جوئی پور کے محلہ ملاٹولہ میں آباد ہے، تبلیغ و دعوت کے سلسلہ میں آپ رنگ پور گئے تھے وہیں پیام اجل آ بیہو نچا۔

وفات رنگ پور ۱۲۹۰ھ مئی ۱۸۷۳ء

مولانا کریم بخش سنبھلی

سربراہ اور وہ علماء دیوبند میں شمار تھا، درس و تدریس آپ کا زندگی بھر کا مشغلہ رہا آخری دور میں آپ دارالعلوم مؤصلع اعظم گڑھ میں صدر المدرسین اور شیخ اکھدیت ہو کر آئے تھے، یہاں وہ کئی سالوں تک اسی منصب پر رہے مشہور محدث مولانا حبیب الرحمن الاعظمی نے صحاح ستہ کی تکمیل انھیں سے دارالعلوم میں تین ماہ رہ کر کی تھی۔

وفات ۱۳۶۲ھ (۱۹۴۳ء)

مولانا مفتی کفایت اللہ دہلوی

ولادت شاہجہاں پور ۱۲۹۲ھ (۱۸۷۵ء)

مفتی اعظم ہند، فقیہ دوراں، مدبر سیاستداں، سرخیل جماعت علماء دیوبند، مدرسہ امینیہ دہلی کے صدر المدرسین، شیخ الحدیث اور مہتمم تھے۔ جمعیتہ علماء ہند کے یوم تاسیس ۱۹۱۹ء سے ۱۹۳۰ء تک مسلسل صدر رہے، حجاز پر قبضہ کے بعد آل سعود نے دنیائے اسلام کے علماء کو حجاز میں نظام حکومت پر غور کرنے کے لئے جو کانفرنس بلائی تھی اس کانفرنس میں ہندوستان کی طرف سے آپ شریک ہوئے تھے قاہرہ میں جب فلسطین کانفرنس عالم اسلام کے پیمانے پر منعقد ہوئی تو مسلمانان ہند کی طرف سے آپ ہی نے نمائندگی کی تھی، آپ کی قوی دینی خدمات کا دائرہ بہت وسیع ہے اور یہ داستان بہت طویل بھی ہے، ہندوستان علماء کی سرفروشن جماعت جمعیتہ علماء ہند کی قیادت آپ کے ہاتھوں میں رہی، علماء ہند کی ساری سیاسی سرگرمیوں میں آپ کی صوابدید اور مشوروں کا سب سے بڑا ہاتھ تھا، متعدد بار آپ کو سیاسی سرگرمیوں کی وجہ سے جیل جانا پڑا، شدھی سنگٹھن کے خطرناک فتنے سے لے کر ہندوستان کی آزادی تک آپ کی سوانح حیات بے انتہا سرفروشیوں، جاں سپاریوں اور قربانیوں سے بھری پڑی ہے، اگست ۱۹۴۷ء کے بعد مسلمانان دہلی پر جو قیامت ٹوٹی تھی اور کئی لاکھ مسلمان موت و حیات کے دوراہے پر کھڑے تھے اس نازک گھڑی میں آپ نے اپنے رفقاء کار کے ساتھ کفن بردوش خدمات انجام دیں۔

آپ کا وطن شاہجہاں پور ہے وہیں پیدا ہوئے وہیں ابتدائی تعلیم حاصل کر کے مدرسہ شاہی مراد آباد میں داخل ہوئے پھر اس کے بعد دارالعلوم دیوبند جا کر شیخ الحدیث پڑھی اور سند فراغت حاصل کی اور ۱۸۹۷ء میں تکمیل تعلیم کے بعد درس و تدریس میں مصروف ہو گئے آپ مبصر فقیہ تھے اور ہندوستان کے مفتی اعظم تسلیم کئے گئے ان کے فتاویٰ کئی جلدوں میں شائع ہو چکے ہیں۔

وفات دہلی ۳۱ ربیع الثانی ۱۳۷۲ھ ۳۱ دسمبر ۱۹۵۲ء

دفن مہرولی ظفر محل کے درمیان

خواجہ کمال الدین

ولادت ۶۱۸ھ (۱۲۲۸ء)

بہت دنوں تک حیدر آباد میں رہے اور تبلیغ کا کام کرتے رہے پھر یورپ چلے گئے اور کئی ملکوں میں وہ اسلام کے مبلغ کے طور پر جاتے جاتے تھے، کیوں کہ شب و روز اس میں مصروف تھے، عام مسلمانوں کو خوش نہیں تھی کہ وہ دین کی خدمت کر رہے ہیں حالاں کہ یہ قادیانی تھے اور وہ حقیقتاً احمدی فرقہ کی تبلیغ کر رہے تھے چونکہ ان کا رویہ بہت نرم تھا اس لئے بہت سے لوگوں کو یہ دھوکا ہوا کہ وہ سچے اسلام کی خدمت کر رہے ہیں، حتیٰ کہ اس دور کے اہل علم کو بھی ان کی طرف سے حسن ظن تھا، ۱۹۱۲ء تا ۱۹۳۳ء تک مسلسل یورپ کے ملکوں میں اپنے مشن میں لگے رہے، آخر میں وہ لاہور آگئے تھے اور یہیں انتقال کیا۔ ان کی چھوٹی بڑی ۲۲ تصانیف بتائی جاتی ہیں۔

وفات ۲۸ دسمبر ۱۹۳۳ء (۱۳۵۱ھ) مدفن لاہور

ل

مولانا لطف اللہ علی گڑھی

ولادت پلکھنڈ ضلع علی گڑھ ۱۲۲۳ھ (۱۸۲۸ء)

مفتی عنایت احمد کا کردوی کے شاگردوں میں ہیں، تعلیم سے فارغ ہونے کے بعد مدرسہ فیض عام کانپور میں مدرس ہو گئے اور ایک عرصہ تک یہاں تدریسی فرائض انجام دیتے رہے، پھر کانپور سے علی گڑھ چلے گئے اور وہیں مستقل سکونت اختیار کر لی، تدریسی مشاغل بھی جاری رہے اور بلا مبالغہ یہ کہا جاسکتا ہے کہ ہندو بیرون ہند کے ہزاروں علماء نے آپ کے سامنے زانوئے تلمذ کیا ہے اور ان سے استفادہ کیا ہے ان کی ذات مرجع العلوم والعلماء بن گئی تھی، جب ان کی علمی شہرت حیدرآباد پہنچی تو نواب وقار الامراء نے ان کو حیدرآباد آنے کی دعوت دی، آپ نے دعوت منظور کر لی اور حیدرآباد چلے گئے اور وہاں مسند صدارت پر فائز کئے گئے۔

آخر عمر میں نابینا ہو گئے تھے تب آپ علی گڑھ لوٹ آئے، ندوۃ العلماء کی تنظیم جب جب قائم ہوئی تھی تو اس تنظیم کا جب جب اجلاس ہوا تو آپ ہی اس کی صدارت کے فرائض انجام دیتے تھے، ان کی کسی تصنیف کا ذکر مجھے کہیں نہیں ملا، البتہ ساری زندگی درس و تدریس میں گزری۔

وفات علی گڑھ ذی الحجہ ۱۳۳۳ھ (۱۹۱۶ء) بمصر ۹۰ سال

(م)

مولانا ماجد علی جو نیوری

مانی کلاں ضلع جو نیور آپ کا وطن تھا، مشرقی اتر پردیش کے اپنے دور میں ممتاز عالم اور صاحب درس و تدریس استاذ تھے، مولانا رشید احمد گنگوہی سے حدیث پڑھی تھی، علم معقول و منقول دونوں کے جامع تھے، تعلیم و تدریس ہمیشہ مشغلہ رہا، کہا جاتا ہے کہ ترمذی شریف اور ابو داؤد شریف پر حواشی لکھے تھے، یہ کوئی بعید اس لئے نہیں کہ انھوں نے حضرت مولانا رشید احمد گنگوہی کے درس حدیث کی تقریریں دورانِ درس قلمبند کی تھیں اور حدیث کا مسلسل درس بھی دیا ہے۔

وفات یکم شوال ۱۳۵۳ھ (۱۹۳۵ء)

ماہر القادری

ولادت کیسٹر کلاں ضلع بلند شہر ۱۹۰۶ء (۱۳۲۵ھ)

ہندوپاک کے مشہور شاعر، بہترین شاعر، اردو زبان کے مزاج داں اور رسالہ "فاران" کے ایڈیٹر تھے، زندگی کا ایک طویل عرصہ انھوں نے حیدرآباد میں گزارا، ذہن میں شاعرانہ راہ روی اور فکری عیاشی کے بجائے اسلامیات اور دینی تحریک و دعوت سے زیادہ اور گہرا لگاؤ تھا، آخر میں تودہ مولانا ابوالاعلیٰ مودودی سے اتنا متاثر ہوئے کہ ان کے اپنے رسالہ "فاران" پر جماعت اسلامی اور اس کے افکار کی گہری چھاپ پڑ گئی تھی، ذاتی طور پر بہت نیک اور شریف، دیندار، کھرے اور سچ بولنے والے تھے، اپنی ابتدائی زندگی میں وہ کچھ دنوں اخبار "مدینہ" بجنور کے ادارہ تحریر میں شامل رہے، پھر بجنور سے دہلی منتقل ہو گئے اور جمعیتہ مملکات ہند کے اخبار "الجمیۃ" سے کچھ دنوں وابستہ رہے، ان کی تحریر شاعرانہ عبارت آرائی کے بجائے سادہ، دلکش، سلیس، رواں تھی، پڑھتے جیسے مگر ذہن

کبھی مکان محسوس نہیں کرتا، تقسیم ملک کے بعد وہ پاکستان چلے گئے اور کراچی میں سکونت اختیار کر لی، وہیں سے رسالہ "فاران" جاری کیا اور اپریل ۱۹۴۹ء سے لے کر اپنی زندگی کے اخیر لمحات میں ۱۹۷۸ء تک پابندی سے نکالتے رہے اور اسلامیات پر محرکۃ الاراء مفاین شائع کرتے رہے نئی کتابوں پر ان کا تبصرہ بڑا چھپا تلا ہوتا تھا، سیرت پران کی کتاب "در تیمم" ایک بہت ہی خوبصورت کتاب ہے اس کو پڑھئے تو چمن زار افکار میں موسم بہار کی ہوائیں سرسرا نے لگتی ہیں "کاروان حجاز" میں اپنے سفر حج کی روداد بڑے ذہانہ اور سرشارانہ انداز میں قلم بند کی ہے، ان کے علاوہ ان کی دوسری کتابوں اور کلام کے مجموعوں میں "میخانے" "کابنچی ہاؤس" "نفس توحید" "نفات ماہر" "محسوسات ماہر" "فردوس" "ذکر جمیل" "سیاحت نامہ" "سنت یا بدعت" شامل ہیں۔

تقریباً تین ہزار نئی شائع ہونے والی کتابوں پر انھوں نے بہترین تبصرے لکھے ہیں اور کئی سوانح کے انتقال پر تعزیت نامے تحریر کئے ہیں جو رسمی نہیں بلکہ اس شخصیت کی ایک واضح تصویر نگاہوں کے سامنے پیش کر دیئے ہیں۔ شخصیت کے اچھے اور بُرے جتنے پہلو ہیں بلا کم و کاست پوری دیانت داری کے ساتھ بیان کر دیئے ہیں، اور یہ سب کچھ ذاتی مشاہدات و تجربات کی بنیاد پر لکھے ہیں، یہ تمام تعزیت نامے "یاد رفتگاں" کے نام سے تین جلدوں میں شائع ہو چکے ہیں۔

۱۹۷۸ء میں جدہ میں ہونے والے مشاعرہ میں شریک ہونے کے لئے گئے، مشعلہ میں شریک ہوئے یہ ان کی زندگی کا آخری مشاعرہ تھا اور پھر ہمیشہ کے لئے یہ بلبل ہزار داستان خاموش ہو گیا

وفات جدہ میں ۱۹۷۸ء جمادی الثانی ۱۳۹۸ھ

شیخ محب اللہ آبادی

مشہور بزرگ الا آباد خانقاہ کے سجادہ نشین

وفات ۹ رجب ۱۱۸۵ھ (۱۹۴۸ء)

مولوی محبوب عالم (لاہور)

ولادت برکی وزیر آباد (پاکستان) ۲۰ فروری ۱۸۶۲ء (۱۲۷۸ھ)

قدم ترین صحافی اور اخبار نویس، لاہور کے مشہور اخبار "پیسہ اخبار" کے مالک اور ایڈیٹر تھے، یہ اخبار ہندوستان کی اردو صحافت میں سنگ میل کی حیثیت رکھتا ہے، لاہور کی جس گلی میں اس کا دفتر تھا وہ گلی ہی پیسہ اسٹریٹ کے نام سے مشہور ہو گئی، موصوف اس دور میں یورپ اور مالک اسلامیہ کا دورہ کر چکے تھے۔

وفات لاہور ۲۸ مئی ۱۹۴۳ء (۱۳۵۲ھ)

مولانا محمد علی جوہری

مشہور مصلح مولانا سخاوت علی جوہری کے چوتھے لڑکے تھے، کم عمر میں پیدا ہوئے جب کہ پورا خاندان وہیں مقیم تھا، مولانا سخاوت علی صاحب کا وہ ہیں انتقال ہو گیا تو وہ اپنی والدہ کے ساتھ جوہور واپس آئے جوہور تعلیم حاصل کر کے مزید تعلیم کے لئے لکھنؤ گئے اور مولانا عبدالحی فرنگی محل سے جملہ علوم و فنون کی تعلیم حاصل کی رائے بریلی کے شیخ ضیاء البنی سے بیعت تھے، تعلیم و تدریس میں زندگی گذاری۔

وفات جوہور ۱۳۲۲ھ (۱۹۰۳ء)

مولانا محمد قاسمی اردوی

ولادت اردی ضلع اعظم گڑھ جنوری ۱۹۲۶ء

جامعہ قاسمیہ شاہی مراد آباد کے فاضل اور مولانا سید فخر الدین احمد شیخ الحدیث سے حدیث پڑھی تھی، فراغت کے بعد مقامی مدرس کے ناظم ہوئے پھر ۱۹۵۳ء میں مدرسہ دارالسلام کی تاسیس میں راقم الحروف کے ساتھ برابر کے شریک رہے اور اس کے لئے بڑی جدوجہد کی تا زندگی اس کے ناظم اعلیٰ رہے، بہت مستقل مزاج انتہائی متحرک و فعال اور قومی و ملی تحریکات میں برابر حصہ لیتے رہے، فولادی عزم و ارادہ کے مالک تھے، جوانی ہی میں سفر آخرت اختیار کیا۔

وفات اردی ضلع اعظم گڑھ ۲۵ اپریل ۱۹۹۹ء ۲۷ جمادی الاول ۱۴۱۹ھ

مولانا محمد احسن

ولادت ۱۸ رجب ۱۳۵۲ھ ۱۵ اکتوبر ۱۹۳۵ء

ڈاکٹر عبد العلی رائے بریلوی ناظم ندوۃ العلماء لکھنؤ کے صاحبزادے تھے عربی اور اردو کے بہترین انشاء پرداز ندوہ کے رسالہ "البعث الاسلامی" کے بانی تھے، ان کی تصانیف میں سیرت مولانا محمد علی مونگیری "حیات خلیل" وغیرہ ہیں لیورپولڈ نو مسلم انگریز کی کتاب "روڈ ٹو مکہ" کا اردو میں ترجمہ کیا اور اس کا نام "طوفان سے ساحل تک" رکھا، مولانا ابوالحسن ندوی کی کتاب "نبی رحمت" جو عربی زبان میں تھی اس کو اردو میں منتقل کیا، عربی اردو دونوں زبانوں کی تعبیرات پر اس درجہ قدرت حاصل کی تھی کہ ان کا ترجمہ ترجمہ نہیں معلوم ہوتا تھا، یہ دونوں زبانوں پر قدرت کی دلیل تھی۔

وفات لکھنؤ ۱۳ جون ۱۹۶۹ء (۳۷ سال)

مولانا محمد مسلم بمبھوری

وطن بمبھور ضلع اعظم گڑھ

تعلیم کا زیادہ حصہ احیاء العلوم میں حاصل کیا آخر میں دارالعلوم دیوبند چلے گئے اور وہیں سے سند فراغت حاصل کی، فراغت کے بعد پوری زندگی درس و تدریس میں گزاری بہترین مدرس تھے ان کے شاگردوں کی تعداد بہت بڑی ہے ان کے ممتاز اور باصلاحیت شاگردوں کی تعداد بھی کچھ کم نہیں ہے دارالعلوم منو احیاء العلوم مبارک پور مدرسہ قرآنیہ جوئیپور میں تدریسی فرائض انجام دیے آخر میں شہر جوئیپور کی شاہی مسجد لال دروازہ میں ایک بڑے مدرسہ کی جامعہ حسینیہ کے نام سے بنیاد ڈالی جو آج تک رو بہ ترقی ہے اور ان کی بہترین یادگار ہے زندگی کے آخر میں وہ اپنے گاؤں بمبھور منتقل ہو گئے اور وہاں جامعہ رشیدیہ کے نام سے ایک مدرسہ قائم کیا اس کے نظم و نسق کے ساتھ درس بھی دیتے تھے، ایک دن فاج کا اثر ہوا اور بے ہوشی کی حالت میں جان جاں آفریں کے سپرد کر دی۔

وفات بمبھور ضلع اعظم گڑھ جولائی ۱۹۹۳ء

مولانا سید محمد شاہ نقوی محدث

ولادت رام پور ۱۲۵۵ھ (۱۸۳۹ء)

آپ رام پور کے ایک علمی خاندان سے تعلق رکھتے ہیں ان کے والد سید حسن شاہ خود شاہ عالم ٹیکنیسی کے شاگرد تھے جو شاہ اسحاق محدث دہلوی کے شاگرد تھے، آپ کی ابتدائی تعلیم گھر پر ہوئی، حدیث کی بعض کتابیں بھی اپنے والد ہی سے پڑھیں بقیہ حدیث کی کتابیں اپنے والد کے شیخ شاہ عالم ٹیکنیسی محدث سے پڑھ کر سند حدیث حاصل کی۔

فراغت کے بعد آپ بسلسلہ ملازمت بنارس چلے گئے وہاں نواب محمد علی خاں معزولی کی حالت میں مقیم تھے نواب صاحب نے اپنے لڑکوں کو حدیث کا درس دینے کے لئے آپ کی خدمات حاصل کیں، آپ نے ایک مسجد میں تدریس کا آغاز کرایا کچھ دنوں کے بعد جب رام پور لوٹے تو پھر دوبارہ بنارس نہیں آئے اور وہیں درس و تدریس کا سلسلہ شروع کرایا، رام پور کے مدرسہ عالیہ میں شیخ الحدیث ہوئے، اس مدرسہ کا سارا خرچ ریاست رام پور دیتی تھی، یہاں اکثر انگریز افسران آتے رہتے تھے اور مدرسہ کا معائنہ کرتے تھے مگر آپ کا اصول یہ تھا کہ نہ تو آپ خود ان انگریزوں کے احترام میں کھڑے ہوتے تھے اور نہ طلبہ کو اس کی اجازت دیتے تھے جس کی وجہ سے انگریز افسران کو شکایت ہوئی اور نواب رام پور پر دباؤ ڈال کر مولانا موصوف کو مدرسہ سے علحدہ کرادیا، آپ نے اپنے گھر پر درس حدیث کا سلسلہ شروع کر دیا، ریاست نے ان کے گھر کے مدرسہ کے اخراجات کے لئے پوری مدد کی اس طرح مہینے ہو کر درس و تدریس میں لگے رہے اور تقریباً پچاس سال تک فیضان علم جاری رہا آپ نے شاہ عبدالعزیز محدث دہلوی کے نام پر ایک مدرسہ عزیزیہ بھی قائم کیا تھا جس میں آپ کے لڑکے درس دیتے تھے، آپ کے شاگردوں کی تعداد بہت ہے جن میں بعض شمس العلماء ہوئے اور بعض نے مستند حدیث کو زمین بخشی، عزت و شہرت حاصل کی اور اپنے استاد کا نام روشن کیا۔

وفات رام پور ۲۲ شبان ۱۲۳۸ھ ۱۱ مئی ۱۹۲۰ء

شیخ محمد گیسو دراز

ولادت ۳ رجب ۱۲۸۵ھ ۳۰ جولائی ۱۸۶۸ء

خواجہ بندہ نواز، صدرالدین محمد حسین نام ہے، دہلی میں پیدا ہوئے، جنوبی ہند میں ان کی ذات مرکز عقیدت بنی اور اپنے دور کے مشہور شیخ طریقت ہوئے۔
وفات گلبرگہ حسن آباد ۱۶ ذی قعدہ ۱۳۲۵ھ یکم نومبر ۱۹۰۳ء

مولانا محمد حسن امرتسری

موضع بلہور علاقہ حسن ابدال وطن تھا، ابتدائی تعلیم اپنے وطن میں حاصل کی، پھر آپ امرتسر آگئے اور یہاں مدرسہ غزنویہ میں داخل ہو کر تعلیم حاصل کرتے رہے، امرتسر سے مختلف علوم و فنون کی کتابیں پڑھ کر دارالعلوم دیوبند آئے اور یہاں دورہ حدیث پڑھ کر سند فضیلت حاصل کی، اس وقت دارالعلوم دیوبند کے شیخ اکھدیت حضرت علامہ النور شاہ کشمیری تھے، آپ سے سند و اجازت حدیث حاصل کی۔

فراغت کے بعد جب آپ امرتسر واپس ہوئے تو وہاں کے مدرسہ نعمانیہ میں مدرس ہو گئے اور تقریباً چالیس سال آپ نے یہاں مسلسل درس دیا، آپ کا معمول تھا کہ نماز فجر کے بعد شہر کی کسی مسجد میں قرآن کی تفسیر بیان کرتے تھے، اور سال بھر اس کا سلسلہ جاری رہتا تھا اور لوگ بڑے شوق سے اس میں شرکت کرتے تھے، اہل علم خاص طور پر تفسیر سننے کے لئے اسی مسجد میں نماز فجر ادا کرتے تھے جہاں آپ تفسیر قرآن بیان کرتے تھے، تقسیم ملک کے بعد آپ پاکستان چلے گئے اور وہاں جا کر لاہور میں "جامعہ اشرفیہ" قائم کیا اور تدریج اس کو پاکستان کے مرکزی دینی اداروں کی سطح پر پہنچا دیا، آپ خود بھی اس میں درس دیتے رہے یہ مدرسہ ابتداءً محلہ نیلا گنبد لاہور میں تھا جب وہاں جگہ کی تنگی محسوس ہوئی تو فیروزپور روڈ پر ایک وسیع زمین خرید کر جامعہ اشرفیہ کو وہاں منتقل کر دیا گیا، اس مدرسہ میں شارح مشکوٰۃ مولانا محمد ادریس کاندھلوی، مولانا غلام رسول ہزاروی سابق اساتذ دارالعلوم دیوبند مفتی جمیل محمد تھانوی جیسے اکابر درس دیتے رہے، مولانا محمد حسن حضرت تھانوی سے بیعت تھے اور ان کے اجلہ خلفاء میں سے تھے۔ سید عطاء اللہ شاہ بخاری مولانا شمس الحق افغانی آپ کے

شاگردوں میں تھے۔

وفات کراچی ذی الحجہ ۱۳۸۰ھ یکم جون ۱۹۶۱ء مدفون کراچی

مولانا محمد حسن مراد آبادی

ولادت مدنیپورہ مراد آباد یکم جنوری ۱۸۶۱ء (۱۳۷۵ھ)

مولانا رشید احمد گنگوہی کے شاگرد اور بھوپال کے قاضی تھے، آپ کی تعلیم کا آغاز رام پور کے مدرسے سے ہوا مدرسہ عالیہ رام پور میں اس وقت معقولات زور و شور سے پڑھائی جا رہی تھی اس لئے طلبہ کا بھی عام رجحان منطق و فلسفہ کی ہی جانب تھا اس دور میں مولانا عبدالحی خیر آبادی کے شاگرد مولانا عبدالعزیز امام المعقولات تھے، مولانا محمد حسن ان سے زیادہ متاثر ہوئے اور جب وہ رام پور کے مدرسے سے نکل کر امر وہہ کے مدرسے میں چلے آئے تو یہ بھی اپنے استاذ کے ساتھ امر وہہ آ گئے۔

علوم و فنون کی تحصیل کے بعد حدیث کی تعلیم کی طرف رجحان ہوا، اور دل میں شوق پیدا ہوا اور یہ شوق اتنا بڑھا کہ صحاح ستہ کی کتابوں کی کٹھری بنائی اور سر پر رکھ کر پابادہ میرٹھ اور دیوبند ہوتے ہوئے امام المحدثین مولانا رشید احمد گنگوہی کی خدمت میں گنگوہ حاضر ہو گئے، انھوں نے پوری لگن اور جذبے کے ساتھ حضرت گنگوہی سے حدیث پڑھی، حضرت گنگوہی کی بھی ان پر خاص نظر تھی، ان کو اگلی صف میں بٹھاتے اور حدیث کی قرأت انھیں سے کراتے تھے، دورہ حدیث کی سند و اجازت کے ساتھ آپ نے حضرت گنگوہی سے بیعت بھی کر لی اور سلوک کی تعلیم مکمل کر کے گنگوہ سے واپس ہوئے ان کو مدرسہ شاہی مراد آباد میں استاذ بنایا گیا اور ۱۳۸۰ھ تک یہاں رہے پھر حضرت الاستاذ حضرت گنگوہی کے حکم سے مدرسہ عربیہ گلاؤٹھی ضلع بلند شہر چلے گئے دوبارہ ۱۳۱۳ھ میں مدرسہ شاہی میں ان کو بلا کر صدر المدرسین بنایا گیا لیکن دوسرے ہی سال حضرت گنگوہی کے مشورہ سے بھوپال چلے گئے والیہ بھوپال کے حکم سے مدرسہ وقفیہ کے مہتمم بنائے گئے جو بعد میں جامعہ احمدیہ کے نام سے مشہور ہوا۔ پھر آپ مفتی بھوپال اس کے بعد قاضی بھوپال کے منصب پر سرفراز کئے گئے، اسی منصب پر رہتے ہوئے سفر آخرت اختیار کیا۔

وفات بھوپال ۱۳۹۳ھ (۱۹۷۴ء) مدفون شاہی قبرستان بھوپال۔

مولانا محمد حسین بہاری

دارالعلوم دیوبند سے سند فراغت حاصل کی، اور یہاں استاد بھی بنے اور پھر اس کے بعد زندگی کے اخیر لمحہ تک دارالعلوم سے علیحدہ نہیں ہوئے، آپ کی تدریسی زندگی آدھی صدی پر مشتمل ہے، منطق و فلسفہ سے خاص دلچسپی رکھتے تھے، آخر میں آپ صحاح ستہ کی بعض کتابوں کا درس دینے لگے تھے، بڑی بارش و بہار شخصیت تھی، طلبہ کی نشاط کے لئے کبھی کبھی تفریحی جملے کی پھلجھڑی چھوڑتے تھے، دارالعلوم کے قضیہ نامرضیہ میں وہ نئے نظام سے مطمئن نہیں تھے لیکن پھر حالات سے سمجھوتہ کر لیا جھوٹا سائد خمیدہ فکر، بڑھاپے کی لاغری سے چلنے پھرنے سے محذور ہو گئے اپنی تمنا کے مطابق دارالعلوم ہی سے ان کا جنازہ اٹھا۔

وفات دیوبند ۶ رجب ۱۴۱۲ھ ۱۲ جنوری ۱۹۹۲ء دفن قبرستان قاسمی

مولانا محمد حسین الہ آبادی

عقیدہ و مسلک کے لحاظ سے وہ کئی دور سے گزرے ہیں، ابتدائی تعلیم الہ آباد میں حاصل کر کے لکھنؤ میں مولانا محمد نعیم فرنگی محلی اور مولانا عبدالحی فرنگی محلی سے اور فن طب حکیم مظفر حسین لکھنوی سے حاصل کیا، فراغت کے بعد کچھ دنوں درس و تدریس مشغلہ رہا پھر سفر حج میں چلے گئے اور وہاں کے مشہور محدث شیخ احمد بن زین و حلان الشافعی سے حدیث کی سند لی اور طریقت کی تعلیم حاجی امداد اللہ مہاجر کی سے حاصل کی، حج سے واپسی کے بعد درس و تدریس میں مصروف ہو گئے پھر اس کے بعد بھی وہ متعدد دیار حج کے لئے جاتے رہے اور اہل علم سے استفادہ کرتے رہے، پہلے دور میں بدعات و خرافات کے دشمن اور سید احمد شہید کی تحریک اصلاح کے موید رہے اور اسی طرز پر کام کرتے رہے انکے رد بدعت کے مشن سے ہر شخص واقف تھا، لیکن ان کا یہ رویہ ان کے حلقے کے خلاف تھا اس لئے وہ برداشت نہ کر سکا اور ان کو "وہابی" کہنا شروع کر دیا، اور جب ان کے مخالفوں کی مہم تیز ہو گئی تو یہ اپنے مسلک پر قائم نہ رہ سکے اور اپنا طرز عمل بدلی دیا اور خود عملی طور پر ان بدعات و خرافات میں شریک ہونے لگے، قبروں پر ہونے والے عرسوں میں شرکت، ڈھول اور ہار مونی

کے ساتھ قوالیوں کی محفلوں میں شامل ہونا میلادوں میں قیام کرنا، قوالیوں پر وجد و حال آنایہ سب کام برضا و رغبت خود کرنے لگے تھے بلکہ وہ خود اس طرح کی بعض بدعتوں کی ایجاد و پیر فخر کرتے تھے ۲۷ رجب کو ہر سال الہ آباد میں ایک جشن پوری آرائش و زیبائش سے منانے کی بنیاد ڈالی اور اس کو مذہبی رنگ دیکر زیادہ سے زیادہ سجاوٹ کی حوصلہ افزائی کرتے اور فخر سے کہتے کہ اس بدعت کا میں موجد ہوں ان کی وفات کا واقعہ بھی دیکھ چکے ہیں قوالی ہو رہی تھی موصوف کو وجد آرہا تھا فرمائش کر کے شعر پڑھواتے رہے اور جب آخری شعر گایا کہا۔

گفت قدوسی فقیری در قنار و در بقا
خود بخود آزاد بودی خود گرفتاری
دوسرا مصرعہ دہراتے دہراتے جان جاں آفریں کو سپرد کردی۔

وفات رجب ۱۳۲۲ھ (۱۹۰۳ء)

مولانا محمد حسین بٹالوی

ولادت ۱۲۵۶ھ (مارچ ۱۸۴۲ء)

ان کے آبا و اجداد کا ستھ ہندو تھے، ان کے اسلاف میں سے کسی نے اسلام قبول کیا تھا، بہت تیز و طراز عالم تھے ابتدائی تعلیم بٹالہ میں حاصل کر کے دہلی۔ علی گڑھ اور کھنؤ بے غرض تعلیم گئے، مولانا نور الحسن کاندھلوی مفتی صدر الدین آزاد صدر الصدور دہلی ان کے اساتذہ میں ہیں، حدیث انھوں نے شاہ نذیر حسین سے پڑھی اور انھیں کی خدمت میں کچھ عرصہ رہنے کے بعد وطن واپس آئے، وعظ و پند، تعلیم و تدریس اور تصنیف و تالیف میں مصروف ہو گئے،، اشاعت السنہ کے نام سے ایک رسالہ بھی نکالتے تھے، اس میں غلام احمد قادیانی عبداللہ چکڑالوی کا رد کرتے تھے اور ان کے خلاف مضامین لکھتے تھے، آخر آخر ان کا رویہ سخن اخلاف کی طرف ہوا اس میں انھوں نے نہایت شدید رویہ اختیار کیا نہ زبان پر قابو رکھا نہ قلم پر، لب و لہجہ جارحانہ اور دل آزار تھا جس کے نتیجے میں اخلاف کی طرف سے ان کی باتوں کا جواب ہی نہیں دیا گیا بلکہ اخلاف و اہل حدیث کے درمیان خطرناک جنگ چھڑ گئی مناظرہ مباحثہ مجادلہ یہاں تک کہ ہمیں مقابلہ تک کی نوبت آ گئی جب تک بدن میں طاقت رہی پورے جوش و خروش کے ساتھ اس سوجھے پر ڈٹے رہے اور جب قوی میں اضمحلال ہوا اور

یسوں برس کی ہنگامہ آرائیوں کا نتیجہ دیکھا کہ سوائے اسلام کی ہوا خیزی اور مسلمانوں کے زوال کے اور کوئی نتیجہ نہیں نکلا تو ان کا رویہ بھی بدلا، اس دور میں جو کتابیں انھوں نے لکھیں ان میں "البرہان الساطع"، "المشروع"، "البیان فی رد البرہان"، "مبحث الاجتہاد والتقلید"، "ہدایت الرب"، "الاعتقاد فی بیان الاعتقاد وغیرہ ہیں۔

وفات ۱۳۳۸ھ (۱۹۲۰ء)

ملا محمود دیوبندی

دارالعلوم دیوبند کا جب تک وجود رہے گا یہ نام بھی زندہ رہے گا کیونکہ اس مکتب کے سب پہلے مدرس یہی تھے جس کو مستقبل میں دینی عالمی یونیورسٹی ہونا تھا اور ان کے سب سے پہلے شاگرد مولانا محمود حسن دیوبندی ہوئے جن کو ہندوستان میں شیخ الہند کا خطاب دیا گیا، ملا محمود مولانا محمد قاسم نانوتوی کے ساتھیوں میں سے تھے اور دارالعلوم کی جب بنیاد پڑی تو خود تو مطبع کی ملازمت کی وجہ سے میرٹھ میں رہے اور ملا محمود کو یہاں کے مدرسہ کا مدرس بنا کر مدرسہ کی تعلیمی ذمہ داری ان کو سپرد کر دی، ملا محمود زندگی کے اخیر لمحات تک مدرسہ کی خدمت کرتے رہے۔ بہت ہی جید عالم تھے، انھوں نے حدیث شاہ عبدالغنی مجددی دہلوی سے پڑھی تھی، سنن ابوداؤد پر شاہ صاحب جو حاشیہ "انجباہ الحاجۃ" کے نام سے لکھتے تھے اس میں آپ معاون رہے۔

وفات دیوبند ۱۳۰۴ھ (۱۸۸۹ء) مدفون دیوبند

مفتی محمود ملتان

پاکستان کے جلیل القدر اور عظیم علمائے اور مفتیوں میں ان کا شمار تھا، ابتدائی تعلیم اپنے گھر اور اپنے دیار میں حاصل کر کے مراد آباد آئے اور جامعہ قاسمہ شاہی مراد آباد میں داخل ہوئے اور یہاں دورہ حدیث پڑھ کر سند فراغت حاصل کی اور ۱۳۶۶ھ میں سند فضیلت لے کر اپنے وطن چلے گئے، کئی سال تک مختلف مدارس میں درس دیتے رہے پھر آپ مدرسہ قاسم العلوم ملتان میں صدر المدرسین ہوئے اور شیخ اکھدیش کے منصب پر فائز رہے اور بخاری شریف کا درس کسی برسوں تک مسلسل دیا، درس کے ساتھ دارالافتاء کی بھی پوری

ذمہ داری آپ نے رکھی تھی، آپ کے قادیانی کی تعداد ہزاروں میں ہے۔

پاکستان کی سیاست پر بھی ان کا اثر تھا وہ اسمبلی کے ممبر بھی تھے اور صوبہ سرحد کے ایک بار وزیر اعلیٰ بھی بنائے گئے تھے، پاکستان میں مدارس اسلامیہ کا جو دفنان بنا تھا آپ اس کے ناظم اعلیٰ تھے، تقریریں بہت گرم اور پر جوش کرتے تھے، جرأت حق کا عالم یہ تھا کہ انجام سے بے پروا ہو کر اعلان حق کر رہے تھے اور اس پر مضبوطی سے جمے رہتے تھے۔ پاکستان میں جب قادیانیوں کو غیر مسلم قرار دلانے کی تحریک چلی تو آپ بھی اس تحریک کے مقبول ترین رہنماؤں میں سے تھے اور پوری قوت سے اس تحریک میں حصہ لیا، مولانا محمد یوسف بنوری اور مفتی محمود ملتان قادیانی پاکستان اسمبلی میں رعد و برق کی طرح کڑکتے اور گر جتے تھے، خدا نے ان کی کوششوں کو کامیاب کیا اور قادیانی قانوناً بھی غیر مسلم قرار دیے گئے۔

وفات کراچی ۱۳۰۳ھ (۱۹۸۲ء)

مفتی محمود احمد نانوتوی

ولادت نانوتہ ۱۳۱۰ھ (۱۸۹۲ء)

وفات ۱۳۸۵ھ (۱۹۶۸ء)

محمود احمد عباسی

ولادت اردہ ضلع مراد آباد ۱۳ جمادی الثانی ۱۳۰۳ھ ۳۱ مارچ ۱۸۸۵ء

ان کی کتاب "خلافت معاویہ و یزید" نے اپنے مخصوص مباحث اور نقطہ نگاہ کی وجہ سے بڑی شہرت حاصل کی اس کے جواب میں کئی کتابیں لکھی گئیں اور شائع ہوئیں، کتاب پاکستان سے شائع ہوئی تھی جہاں وہ ۱۹۵۴ء میں چلے گئے تھے حکومت پاکستان نے کتاب کی اشاعت پر پابندی لگا دی تھی اور مطبوعہ کتابوں کو ضبط کر لیا تھا، آپ نے اسی موضوع پر ایک دوسری کتاب "تحقیق مزید" کے نام سے لکھی جو ضبط ہونے سے بچ گئی۔

وفات کراچی ۱۳ مارچ ۱۹۶۴ء (۱۳۹۴ھ)

مولانا محمود احمد چکوالی

چکوال (پنجاب) کے رہنے والے تھے، دارالعلوم دیوبند سے سند فضیلت حاصل کی

اور حضرت شیخ الہند سے حدیث پڑھی تھی اور سند و اجازت حدیث حاصل تھی، مولانا عبید اللہ سندھی کے ساتھیوں اور دوستوں میں سے تھے، مولانا سندھی نے تحریک شیخ الہند سے ان کو روشناس کرایا تھا پھر وہ اس تحریک میں پورے جوش و خروش کے ساتھ شریک ہو گئے، اس تحریک کی برائی جو پنجاب میں تھی مولانا موصوف اس کے صدر بنے اور بڑی مستقل مزاجی سے اس کی رہنمائی کرتے رہے اور ہزاروں مسلمانوں کو مشن کا ممبر بنایا، صلاح و مشورہ کے لئے دیوبند برابر آمدورفت رہتی تھی، ایام دار و گیر میں آپ کو بھی گرفتار کر دیا گیا اور جیل بھیج دیا گیا، عدالت میں مقدمہ چلا، لیکن پولیس عدالت میں کوئی الزام ثابت نہ کر سکی، اتفاق سے ان کے کاغذات پولیس کے ہاتھ آ گئے تب آپ نے خود اقبال جرم کر دیا، عدالت نے سزا سنائی اور آپ جیل بھیج دیے گئے، رہائی کے بعد بقیہ زندگی کہاں بسر کی اس کے بارے میں علم نہیں ہو سکا۔

مولانا محمود حسن ہسوانی

ولادت ہسوان ضلع بدایوں ۱۲۷۹ھ (۱۸۶۲ء)

مولانا رشید احمد گنگوہی کے شاگرد مفتی اعظم مفتی کفایت اللہ دہلوی کے استاد تھے متوسطات تک کی تعلیم مدرسہ شاہی مراد آباد میں مولانا احمد حسن محدث امر دہوی اور دوسرے اساتذہ سے حاصل کی، پھر آپ دیوبند چلے گئے اور حضرت شیخ الہند سے جملہ علوم و فنون کی کتابیں پڑھیں، حدیث کی تعلیم حضرت مولانا گنگوہی کی خدمت میں حاضر ہو کر حاصل کی، اور آپ سے صحاح ستہ کی کتابیں دوبارہ پڑھیں اور سند و اجازت حدیث حاصل کی، وفات کے بعد جامعہ تاسمیہ شاہی مراد آباد میں استاد مقرر ہوئے یہیں مفتی کفایت اللہ صاحب (متوفی ۱۳۵۲ھ) مولانا عبد المجید، کچھراوی (متوفی ۱۳۵۳ھ) خلیفہ حضرت تھانوی نے آپ کے سامنے زانوئے تلمذہ کیا، ۱۳۲۳ھ (۱۹۰۵ء) میں آپ مدرسہ شاہی کے صدر المدرسین ہوئے، درمیان میں ترک تعلق کے بعد دوبارہ ۱۳۶۹ھ میں منصب صدارت پر فائز ہوئے اور تازلیت اسی عہدہ پر آپ رہے۔

یہ وہ دور ہے جب قادیانیوں کی تبلیغ زور و شور سے جاری تھی ۱۳۲۷ھ (۱۹۰۹ء)

میں محمد علی جوہر مشہور قومی لیڈر کے بھائی منشی ذوالفقار علی سپرنٹنڈنٹ محکمہ آبکاری ریاست رامپور قادیانی ہو گئے تو ان کے چچا زاد بھائی احمد علی شوق کے درمیان بحث و مباحثہ ہونے لگا تو اب رام پور کو اس بحث و مباحثہ کی خبر پہنچی تو انھوں نے کہا کہ اپنے اپنے علماء کو بلا کر مجمع عام میں مباحثہ کراؤ، یہ مباحثہ ۱۵ جون ۱۹۰۹ء کو رام پور میں ہوا، اس مباحثہ میں علماء حق کی جانب سے حضرت شیخ اہند مولانا محمود حسن صاحب مولانا ابوالوفاء شاعر اشرف امرتسری مولانا احمد حسن محدث امر دہوی کے ساتھ مولانا محمود حسن سہسوانی بھی شریک تھے، مباحثہ کے بعد جو رد و دلائل شائع ہوئی تو اس رد و دلائل پر آپ کا دستخط موجود ہے۔ ۶۰ سال کی عمر میں وفات پائی۔

وفات سہسوان ضلع بدایوں ۱۳۲۹ھ (۱۹۱۲ء)

مولانا محمود حسن ٹونکی

ولادت اور نشوونما ٹونک میں ہوئی، تعلیم کا آغاز بھی یہیں سے ہوا، مختلف اساتذہ سے مختلف علوم و فنون کی کتابیں پڑھیں، حدیث کی تعلیم کے لئے بھوپال کا سفر کیا اور اس دور کے مشہور محدث شیخ حسین بن عمن ایمانی مقیم بھوپال سے حدیث پڑھی اور پھر قاری عبد الرحمن محدث پانی پتی سے سند و اجازت حدیث حاصل کی۔

تعلیم سے فراغت کے بعد ہندوستان کے مختلف شہروں کا علمی سفر کیا اور سفر حج کے دوران حجاز کے ساتھ قاہرہ اور بیروت کی سیاحت کی، آپ کا مطالعہ بہت وسیع تھا، تصنیف و تالیف کا ذوق اور تحقیق کا مزاج تھا، صرف ان کی ایک کتاب ”معجم المصنفین“ ان کے جذبہ کارکردگی کا بے مثال نمونہ ہے، کہا جاتا ہے کہ ساٹھ جلدوں میں آئے گی اور بیس ہزار صفحات پر مشتمل ہوگی اور چالیس ہزار مصنفین کے حالات کے ساتھ ان کی تصانیف کا تعارف کرایا جائے گا اس کی ایک مثال سے اس حقیقت کا اعتراف کرنا پڑتا ہے کہ صرف ”احمد“ کے نام کے مصنفین کی تعداد دو ہزار ہے اس سے اس کتاب کی ضخامت اور اس کے مشتملات کا اندازہ کیا جاسکتا ہے، لیکن اس کی تصنیف پر آدھی صدی سے زیادہ کا زمانہ گزر چکا ہے، لیکن اس کی صرف چار جلدیں ریاست حیدرآباد کے خرچ پر طبع ہو سکی ہیں، کتاب بیروت میں چھپی ہے، بقیہ مسودہ

کس حال میں ہے معلوم نہیں، اس کے علاوہ ان کی دوسری تصانیف بھی ہیں حیدرآباد میں عرصہ تک مقیم رہے، آخر میں اپنے وطن ٹونک واپس آئے اور یہیں انتقال کیا۔
وفات ٹونک، ۱۳۶۶ھ (۱۹۴۷ء)

مولانا محمود حسن دیوبندی (شیخ الہند)

ولادت بریلی ۱۳۶۸ھ (۱۸۵۱ء)

ہمہ گیر شہرت کے مالک، دارالعلوم دیوبند کے صدر المدرسین، شیخ اکھدیت، اکابر علماء و مشائخ کے محترم استاذ انگریزی حکومت کے خلاف بغاوت کی منصوبہ بندی کرنے کیلئے حجاز گئے، مکہ مکرمہ میں گرفتار کر کے مصر اور مالطہ کے اذیت خانوں میں ۲۱ برس رہے اسی لئے، اسیر مانٹا، کہے جاتے ہیں، پورے ہندوستان نے اس عظیم الشان کارنامے کی وجہ سے آپ کو شیخ الہند کا خطاب دیا، علی گڑھ مسلم یونیورسٹی جو انگریزی حکومت کے احکام کے تحت چل رہی تھی اس کے مقابلہ میں ایک آزاد یونیورسٹی، جامعہ ملیہ کی بنیاد ڈالنے والوں میں ہیں۔

آپ حجۃ الاسلام مولانا محمد قاسم نانوتوی باقی دارالعلوم دیوبند کے خاص شاگردوں میں ہیں آپ نے حضرت نانوتوی سے اس دور میں تعلیم حاصل کی جب وہ میرٹھ میں تصحیح کتب کا کام کرتے تھے اور اپنے ساتھ کچھ ذہین طلبہ کو رکھ کر گھر پر پڑھاتے تھے، اسی زمانہ میں شیخ الہند نے آپ سے مختلف علوم و فنون کی کتابیں پڑھیں۔ شیخ الہند دارالعلوم دیوبند کے تیسرے صدر المدرسین اور شیخ اکھدیت ہیں، آپ کے شاگردوں میں حضرت علامہ انور شاہ کشمیری، شیخ الاسلام مولانا حسین احمد مدنی، مفتی اعظم مفتی کفایت اللہ بھٹو، مولانا ابوالوفا شہرہ اشہر تھری، مولانا سید فخر الدین احمد شیخ اکھدیت مدرسہ شاہی و دارالعلوم دیوبند جیسے اکابر علماء و مشائخ شامل ہیں، آپ کا اردو ترجمہ قرآن بہت ہی مشہور ہے اس کے ایڈیشن پرائڈنیشن شائع ہو رہے ہیں سعودی گورنمنٹ نے لاکھوں کی تعداد میں طبع کرا کے اس کی بھرپور اشاعت کی آپ کی ایک کتاب، ایضاح الادب، ہے جس میں مختلف فیہ مسائل پر روشنی ڈالی گئی ہے، آپ قادر الکلام شاعر بھی تھے۔

وفات دہلی، ۳ نومبر ۱۹۲۰ھ (۱۳۳۹ھ) مدفن دیوبند

(مولانا) محمد علی جوہر

ولادت رام پور - ۱۰ دسمبر ۱۸۷۶ء (محرم ۱۲۹۶ھ)

رام پور وطن تھا، خلافت تحریک کے ہیرو اور مایہ ناز لیڈر، ہندوستان کی سیاسی فضا پر چاند سورج بن کر چمکے، عوام و خواص ہر ایک کی مجلسوں میں آپ کا ذکر خیر تھا، ان کی جرأت حق ہندوستان کی آزادی کی تاریخ میں سنہرے حروف میں لکھی گئی جس کا مظاہرہ انھوں نے لندن کی گول میز کانفرنس میں کیا تھا، اپنے عہد میں مسلمانوں کے واحد لیڈر تھے ان کی امید گاہ اور آنکھوں کا تارا بن گئے تھے، ساری تعلیم علی گڑھ یونیورسٹی میں پائی ایک اچھے عہدے پر فائز ہوئے، لیکن قوم و ملت کی مخلصانہ خدمت کے جذبے نے ان کو مولانا، کا خطاب دلوا دیا، اردو کے بہترین شاعر تھے جو ہر تخلص تھا ان کے کئی اشعار ضرب المثل بن چکے ہیں۔

وفات لندن ۱۳۵۵ھ (۱۹۳۱ء) مدفن مسجد عمر بیت المقدس

محمد علی جناح (قائد اعظم)

ولادت کراچی - ۲۵ دسمبر ۱۸۷۶ء (ذی الحجہ ۱۲۹۳ھ)

بانی پاکستان، مسلم لیگ کے مطلق العنان لیڈر، مشہور قانون دان اور ہیر سٹر تھے، زندگی کا بڑا حصہ انھوں نے یورپ میں گزارا، بلکہ وہیں مستقل قیام کا ارادہ تھا لیکن حالات نے ان کو ہندوستان پہنچا دیا، ابتدائے انڈین نیشنل کانگریس کے ہم ذوات تھے لیکن بعد میں مسلم لیگ میں شامل ہو گئے پھر ۱۹۳۲ء میں پاکستان کی تجویز منظور ہو گئی تو وہ اس اسکیم کے سب سے بڑے اور مضبوط وکیل اور داعی بن گئے اور مسلمانوں کے قائد اعظم کہے جانے لگے۔ ان کی قانونی مہارت نے کانگریس رہنماؤں کو کئی بار شکست دی اور مجبور ہو کر انھیں مطالبہ پاکستان کو تسلیم کرنا پڑا اور وہ بانی پاکستان کہلائے، اور دنیا کے نقشے میں ایک نئے ملک کا اضافہ کیا ۱۴ اگست ۱۹۴۷ء کو پاکستان اصراراً تسلیم کر لیا گیا اور ہندوستان دو حصوں میں تقسیم ہو گیا وہ پاکستان کے پہلے گورنر جنرل بنے۔

وفات کوئٹہ (پاکستان) ۱۹۴۸ء (۱۳۶۸ھ)

مولانا محمد علی مونگیری

ولادت کا پور شہان ۱۲۶۲ھ ۲۸ جولائی ۱۸۴۶ء

ہندوستان کے جلیل القدر علماء و مشائخ کی فہرست میں آپ کا نام نامی ہے، ندوۃ العلماء لکھنؤ کے بانی کہے جاتے ہیں۔ مولانا شاہ فضل الرحمن گنج مراد آبادی کے اجلہ خلفاء میں سے ہیں، رد قادیانیت میں سرگرم حصہ لیتے رہے اور اس سلسلے میں موثر کردار ادا کیا، کئی کتابیں اس فتنہ کے خلاف تصنیف کیں، دعوت و تبلیغ کے جذبے سے آپ نے کانپور کے بجائے مونگیر کو اپنا مرکز بنایا اور وہاں اپنی خانقاہ قائم کی جو ان کے شیخ کی جانب منسوب ہو کر آج خانقاہ رحمانیہ کہی جاتی ہے، آپ کی قومی و ملی خدمات کو تاریخ فراموش نہیں کر سکتی۔

وفات ۹ ربیع الاول ۱۳۲۲ھ ۱۳ ستمبر ۱۹۰۴ء

نواب محسن الملک (سہدی علی)

ولادت ۱۱ ماہ ۹ دسمبر ۱۸۳۴ء (شوال ۱۲۵۳ھ)

آپ کا نام سہدی علی تھا، ریاست حیدرآباد کی طرف سے محسن الملک کا خطاب حاصل تھا، فطرتاً ذہین تھے اس لئے تعلیمی مراحل بڑی تیزی کے ساتھ طے کر لئے، حدیث و تفسیر اور ادب میں اچھی مہارت پیدا کر لی، اردو فارسی کا ذوق بھی صاف ستھرا اور معیاری تھا، پہلے وہ ایک کچہری میں محرم ہوئے، کچھ دنوں بعد پیشکار ہو گئے، پھر سرشتہ دار اور پھر تحصیلدار کے مرحلوں سے گذر کر ڈپٹی کلکٹر کے عہدے تک پہنچ گئے۔

۱۸۷۲ء میں وہ ریاست حیدرآباد سے وابستہ ہو گئے، وہاں انسپکٹر جنرل کے عہدے پر مقرر ہوئی آنکھوں نے حیدرآباد میں عظیم الشان کارنامے انجام دیئے، انگریزی حکومت سے وفاداری کا بہت شاندار مظاہرہ کیا کہ انچے منصبوں پر فائز انگریزان کے تدبیر اور سیاستدانی کے قائل ہو گئے اور ان کے بارے میں بلند کلمات استعمال کئے اور ان کے کارناموں کی وجہ سے سلطنت حیدرآباد کی جانب سے ان کو محسن الملک محسن الدولہ کا خطاب ملا، ابتدا میں وہ سرسید احمد خاں کی تحریک اور طریقہ کار کے سخت مخالف تھے لیکن بعد میں ان کے ہم نوا ہو گئے بلکہ ان کے دست و بازو بن گئے سرسید کے رسالہ

تہذیب الاخلاق، کے لئے برابر مضامین لکھتے رہتے تھے، سرسید کے اخیر دور میں کالج کے اندر ایک لاکھ روپے کا غبن ہو گیا جس کی وجہ سے اسٹاف میں انتشار، باہر بدنامی و رپوتی اور شکایتیں پیدا ہوئیں، کالج کا وجود خطرے میں پڑ گیا اسی دوران سرسید کا انتقال ہو گیا اور قضا ویسی ہی پر شور رہی اس نازک گھڑی میں ۳۱ جنوری ۱۸۹۹ء کو محسن الملک کو کالج کا سکریٹری بنایا گیا، یہ ان کے تدبیر اور فراست کا کمال تھا کہ وہ کالج کو اس بحرانی دور سے صاف بچالے گئے، انھوں نے مختلف تدابیر سے ایک لاکھ کی رقم جمع کر دی اور اس غبن کو پورا کر دیا اور کالج خطرے سے باہر ہو گیا، سکریٹری ہونے کے بعد انھوں نے کالج کی ہمہ جہتی سرپرستی کی اور اس کو مضبوط بنیادوں پر کھڑا کر دیا، اور محسن الملک کالج کے میسجی ثابت ہوئے۔

وفات شملہ ۱۶ اکتوبر ۱۹۰۶ء (۱۳۲۵ھ) مدفن علی گڑھ

مولانا محفوظ الرحمن نامی (بہرائی)

دلاوت جمادی الثانی ۱۳۲۹ھ (سنی ۱۹۱۱ء)

بہت حیدر الاستعداد عالم، بہترین استاد و معلم اور تعلیم قرآن کا بے پناہ جذبہ رکھتے تھے، آپ کا وطن قصبہ رسترا ضلع بلیا تھا، آپ کے دادا میاں جی نور محمد بڑے بزرگ اور ولی صفت مصلح تھے ان کے مریدوں کی تعداد اچھی خاصی تھی، آپ نے تعلیم حاصل کرنے کے بعد اپنی سرگرمیوں کا مرکز بہرائی کو بنایا اور وہاں اپنے دادا کی طرف منسوب کر کے ایک مدرسہ نور العلوم کے نام سے قائم کیا اور پھر زندگی بھر اس مدرسہ کی تعمیر و ترقی میں مصروف رہے، اور طرح طرح کی اسکیمیں بناتے رہے آپ نے اپنے مدرسہ میں سب سے پہلے صنعت و حرفت کا شعبہ کھولا اور جری کام طلبہ کو سکھایا جاتا تھا، چمڑے کا بیگ اور چلیں بہت ہی عمدہ تیار ہوتے لگی تھیں، قرآن کی تعلیم کے لئے انھوں نے مفتاح القرآن کے نام سے رسالے لکھے تھے جن کو نصاب میں داخل کیا تھا۔

بہرائی میں ان کو بڑا اعزاز و احترام حاصل تھا، ۱۹۳۷ء میں جب الکشن ہوا تو وہ کانگریس کے ٹکٹ پر رٹے اور کامیاب ہوئے اور لکھنؤ اسمبلی میں ممبر ہو گئے، اتر پردیش میں کانگریس کی وزارت بنی تو سپورٹا نند وزیر تعلیم بنائے گئے، مولانا نامی نائب وزیر تعلیم

بنائے گئے، آپ کا کھنؤ میں جب تک قیام رہا دفتر جمعیت علماء اتر پردیش باغ نواب گونگے پارک میں رہتے تھے، ۱۹۳۹ء میں جب دوسری جنگ عظیم کا آغاز ہوا تو کانگریسی وزارتوں نے استعفاء دے دیا اتر پردیش کی وزارت بھی مستفی ہو گئی، مولانا موصوف پھر بہرائچ لوٹ گئے اور اپنے مدرسہ کی تنظیم و ترقی میں حسب سابق لگ گئے بہت سے فضلا جو اپنے ناک کے ساتھ نوری، کی نسبت اسی مدرسہ کی نسبت سے لکھتے تھے، موصوف نے بہرائچ ہی میں وفات پائی اور وہیں دفن ہوئے۔

وفات بہرائچ ۲۹ جمادی الثانی ۱۳۸۳ھ (۲۱ نومبر ۱۹۶۳ء) مدفن مولوی باغ قریب مزار شاہ نعیم اللہ بہرائچ۔

قاضی محی الدین مراد آبادی

مولانا محمد قاسم نانوتوی کے تلامذہ میں سے ہیں، مراد آباد میں تعلیم حاصل کر کے حضرت نانوتوی کی خدمت میں حاضر ہوئے اور ان سے مختلف علوم و فنون کی کتابیں پڑھیں، مولانا رشید احمد گنگوہی سے شرف ارادت حاصل تھا تعلیم سے فراغت کے بعد جب وطن آئے تو حضرت شیخ الہند اور حافظ احمد ہتھم دارالعلوم دیوبند کے مشورے سے ان کو جامعہ قاسمیہ شاہی مراد آباد کا ہتھم بنا دیا گیا، آپ نے چھ سال تک اہتمام کی ذمہ داریاں سنبھالیں اور مدرسہ کی ترقی کے لئے جدوجہد کی اکابر علماء دیوبند کی تنظیم جمعیت الانصار سے وابستہ تھے اور حضرت شیخ الہند سے آپ کو غایت تعلق تھا، پھر آپ بھوپال چلے گئے اور ۱۳۲۶ھ میں وہاں منصب قضا پر فائز ہوئے، چونکہ حضرت شیخ الہند کی ریشمی رد مال تحریک سے وابستہ تھے اس لئے شیخ الہند نے بھوپال میں آپ کو پیغام بھیجا تھا اور آپ تحریک سے باضابطہ وابستہ ہو گئے تھے، اسی تحریک سے وابستگی کی وجہ سے بعد میں آپ کو عہدہ قضا سے سبکدوش ہونا پڑا تھا، پھر آپ بھوپال سے مراد آباد واپس آ گئے اور پھر ساری زندگی یہیں رہے اور یہیں سے سفر آخرت پر روانہ ہو گئے۔

وفات مراد آباد ذی الحجہ ۱۳۴۳ھ (مئی ۱۹۲۹ء)

شاہ محی الدین پھلواروی

پٹنہ سے چند میل کے فاصلہ پر پھلوار شریف میں خانقاہ مجیبیہ ہے، اس کے بانشین اکثر اہل علم ہی ہوتے رہے آپ اسی خانقاہ کے سجادہ نشین تھے، ایک بار امارت سرحدیہ بہار کے امیر شریعت بھی بنائے گئے تھے۔

وفات پھلوار شریف ۲۹ جمادی الاول ۱۳۶۶ھ ۲۲ اپریل ۱۹۴۷ء

مولانا محمد حسین دیوبندی

ولادت دیوبند ۱۳۰۴ھ (۱۸۸۶ء)

مولانا خلیل احمد محدث سہارن پوری کے تلامذہ میں ہیں۔ تحریک شیخ اہندیہ میں بہت سرگرم حصہ لیا، مایات کی فراہمی کے وہ ذمہ دار تھے، ریشمی رومال تحریک کی سرکاری فائل میں ان کا ذکر بڑی تفصیل سے ہے جس کا اردو ترجمہ شائع ہو چکا ہے دیوبند کی جامع مسجد کے خطیب تھے، انبالہ چھاؤنی کے ایک مدرسہ میں تدریسی خدمات انجام دیے تھے۔

وفات ۲ محرم ۱۳۸۹ھ ۱۵ اپریل ۱۹۶۹ء

ڈاکٹر مختار احمد انصاری

ولادت یوسف پور محمد آباد غازی پور ۲۵ دسمبر ۱۸۸۷ھ (محرم ۱۲۹۷ھ)

ہندوستان کی تحریک آزادی کے ایک عظیم لیڈر، جس طرح وہ علاج و معالجہ میں اپنے دور کے ڈاکٹروں اور مسابکین پر فائز تھے اسی طرح قومی دہلی سرگرمیوں کے سلسلہ میں ان کا جوش و جذبہ میں ہمسری کرنے والے بہت کم لوگ تھے، کانگریس کے تمام چوٹی کے لیڈران حتیٰ کہ گاندھی جی وغیرہ کی فرودگاہ آپ کا مکان تھا جو دہلی کے محلہ دریا گنج میں تھا، تحریک خلافت میں پر جوش حصہ لیا، جنگ طرابلس کے موقع پر زخمی ترک مجاہدین کے علاج و معالجہ اور ترکوں سے اظہار ہمدردی کے جذبے سے ایک بڑا طبی مشن لے کر ترکی گئے تھے، اس وفد کو ہندوستان میں بڑی شہرت حاصل ہوئی شاعروں نے اس کی واپسی پر استقبالیہ نظمیں لکھیں، اور ترکی کی خلافت سے ہمدردی کے ساتھ ہندوستان کی آزادی کا جذبہ ہندوستانی عوام کے سینوں میں کروٹیں لینے لگا۔

شیخ الہند کی تحریک ریشمی رومال میں شریک تھے، جب حالات بگڑے اور برطانوی حکومت شیخ الہند کی گرفتاری کے بہانے ڈھونڈنے لگی تو ڈاکٹر صاحب نے شیخ الہند کو حجاز جانے کا مشورہ دیا تھا اور بروقت مالی امداد بھی کی تھی، ان کے بھائی حکیم عبدالوہاب نابینا شیخ الہند سے بیعت تھے، ہندو مسلم اتحاد کے زبردست حامی تھے، نہرو رپورٹ کے موقع پر اختلاف ہوا تو وہ سمجھ کر رہ گئے، وہ کسی مریض کو دیکھنے کے لئے دہرہ دون گئے تھے وہیں سے بذریعہ ٹرین دہلی واپس ہو رہے تھے کہ ٹرین میں انتقال ہو گیا۔

وفات: ۱۰ مئی ۱۹۳۲ء (۱۳۵۵ھ) مدفن قبرستان جامعہ دہلی

مولانا مرتضیٰ حسن چاند پوری

مشہور مناظر، بہترین واعظ و خطیب، بدعات و خرافات اور مشرکانہ رسم و رواج کے لئے شمشیر بران، دارالعلوم دیوبند کے استاد اور ناظم تعلیمات رہے، آپ نے رضا خانی جماعت اور قادیانیوں سے بہت سے مناظر کئے، رد بدعت اور رد قادیانیت میں آپ کے چھوٹے بڑے بہت سے رسائل ہیں جو اپنے دور میں بہت مقبول ہوئے، اور غلام و خواص نے ان رسالوں کو ہاتھوں ہاتھ لیا، آپ کا وطن چاند پور ضلع بجنور تھا۔

وفات چاند پور ضلع بجنور ۱۳۵۱ھ (۱۹۵۱ء)

مولانا مسعود عالم ندوی

ولادت دوگانوان (پہار) ۱۱ فروری ۱۹۱۱ء (۱۳۲۹ھ)

ندوۃ العلماء، لکھنؤ میں تعلیم حاصل کی، ذہین و فطین تھے اور مطالعہ وسیع تھا، جب ہندوستان میں تحریک آزادی کے سلسلہ میں کیونزم کا پروگنڈہ شروع ہوا اور ہندوستانی مسلمانوں میں اس کی جانب رجحان بڑھا، تو آپ نے کیونزم کا بھرپور مطالعہ کیا اور اس موضوع پر ایک کتاب "کیونزم اور اسلام" کے نام سے لکھی جس میں انہوں نے ثابت کیا کہ اسلام اور کیونزم میں تضاد ہے دونوں کا ایک ساتھ ہونا ممکن نہیں ایک کی موجودگی میں دوسرے کی موت یقینی ہے کتاب اپنے وقت میں مقبول ہوئی، مولانا ابوالاعلیٰ کی تحریک سے متاثر ہوئے اور جماعت اسلامی میں عملاً شریک ہو گئے، تقسیم ملک کے بعد پاکستان چلے گئے اور وہاں انہوں

نے کئی کتابیں لکھیں۔

وفات کراچی ۱۹ مارچ ۱۹۵۳ء ۱۰ رجب ۱۳۷۲ھ

مولانا مسعود علی ندوی

ولادت بھیارہ ضلع بارہ بنگی ۱۸۸۳ء

دارالمصنفین اعظم گڈھ کے ناظم تھے، علامہ شبلی کے انتقال کے بعد دارالمصنفین کے نظام کو سنبھالنے، درست کرنے میں اہم ردل ادا کیا، تعمیرات کا کام بہت ہی حسن و خوبی سے کیا، تعمیری ذوق بہت اچھا تھا ادارہ کی بیشتر عبارتیں انھیں کے جدوجہد کی یادگار ہیں، تحریک خلافت میں حصہ لیا، ساری عمر دارالمصنفین کے لئے وسائل فراہم کرنے میں صرف کر دی۔

وفات اعظم گڈھ ۲۷ اگست ۱۹۶۶ء (۱۳۸۷ھ)

مولانا محمد مسلم جونپوری

ولادت پوٹریا ضلع جونپور ۱۳۰۱ھ (۱۸۸۳ء)

مشہور عالم مولانا ماجد علی جون پوری کے شاگرد تھے، جید الاستعداد استاد تھے، منطق و فلسفہ میں زیادہ غلو تھا، متعدد مدرسوں میں فرائض تدریس انجام دیئے، ان میں مدرسہ حنفیہ آ رہ، مدرسہ بیت العلوم سرگے میر اور آخر میں دارالعلوم ممبئی صدر المدرسین رہے، بہت سیدھے سادے اور دنیا داری کے فن سے ناواقف تھے بلکہ بہت ہی بھولے بھلے طلبہ پر بہت شفقت تھے اپنے شاگردوں کی اتنی خاطر بات کرتے کہ شاگرد پانی پانی ہو جاتا، بہت سادگی کے ساتھ زندگی گزاری علما و صلحا کا لباس تھا عمامہ ہمیشہ زیب سر رہتا تھا، انھیں کے صاحبزادے مولانا عبدالحی قاسمی دارالعلوم دیوبند میں آج کل بخاری شریف کا درس دے رہے ہیں، مدرسہ دارالعلوم میں قیام کے دوران انتقال فرمایا۔

وفات موضع اعظم گڈھ ۲۱ رجب ۱۳۹۱ھ (۱۹۷۱ء)

مولانا مسیح اللہ جلال آبادی

ولادت سرگے بران ضلع علی گڈھ ۱۳۳۱ھ (۱۹۱۱ء)

ایک خوش حال شیردانی خانہ ان کے فرد تھے، دارالعلوم دیوبند کے فاضل تھے ۱۳۵۱ھ

میں فراغت کے بعد جلال آباد ضلع مظفر نگر آ گئے یہاں ایک مکتب مفتاح العلوم کے نام سے قائم کیا آپ نے اس کو بتدریج ترقی دے کر ایک مرکزی مدرسہ اور جامعہ بنادیا، یہاں تک کہ وہاں دورۂ حدیث تک کی تعلیم ہونے لگی۔ آپ اسی مدرسہ میں درس حدیث دیتے تھے، مولانا اشرف علی تھانوی کے اجلہ خلفاء میں تھے ارشاد و سلوک کی تعلیم کا سلسلہ بھی جاری تھا، آپ سے بیعت ہونے والوں کی تعداد بھی خاصی ہے۔

وفات جلال آباد ضلع مظفر نگر ۱۲ نومبر ۱۹۹۲ء (۱۳۱۳ھ)

پروفیسر شیرا کھن بھری آبادی

بھری آباد ضلع غازی پور وطن تھا، ابتدائی تعلیم دارالعلوم منو میں حاصل کی پھر ندوہ اور وہاں سے جامعہ ملیہ پہنچے اور بڑی تیزی کے ساتھ علمی منزلیں طے کیں، جامعہ ملیہ دہلی میں ترقی کرتے ہوئے پروفیسر ہو گئے آخر آخر میں آپ کشمیر یونیورسٹی میں وائس چانسلر ہو گئے وہیں کشمیر کے دہشت گردوں نے ان کو گولی مار دی لاش دہلی لائی گئی اور جامعہ ملیہ کے قبرستان میں دفن کی گئی، کئی چھوٹی چھوٹی کتابیں ان کی یادگار ہیں ان کی کوئی ضخیم اور بڑی کتاب تو نظر سے نہیں گذری وقتی مسائل پر ان کے کچھ رسالے ہیں ان کے مطالعے سے پتہ چلتا ہے کہ ان کا ذہن تشکیک پسند تھا، وہ اپنے قاری کو مسلمہ حقیقتوں کے بارے میں شک وارتیاب کا ایک ہلکا سا انجکشن دیکر چھوڑ دیتے ہیں، خاص طور سے جب وہ ہندوستان کے ان مسائل و حالات پر کچھ کہتے ہیں جن کا تعلق مسلمانوں سے ہے وہاں ان کا یہ فن زیادہ نمایاں ہوتا ہے، شاید یہ سبق انھوں نے یورپ کے مستشرقین سے پڑھا ہے اس لئے ان کی تحریروں کو پڑھتے ہوئے ہم پہلو ہمیشہ پیش نظر رہنا چاہیے۔

وفات سری نگر کشمیر ۱۰ اپریل ۱۹۹۰ء مدفن جامعہ نگر دہلی

مولانا مصلح الدین جونپوری

اپنے دور کے مشہور مرشد اور شیخ طریقت تھے، جونپور میں پیدائش ہوئی یہیں تعلیم حاصل کی، تعلیم سے فراغت کے بعد اپنے چچا مشہور مصلح مولانا کرامت علی جونپوری سے بیعت ہو کر انھیں کی خدمت میں رہنے لگے، وعظ و تذکیر، تزکیہ نفس اور اصلاح باطن

کی جن سرگرمیوں میں مولانا کرامت علی مصروف تھے، انہیں بھی اسی راہ پر لگایا اور ہمیشہ اپنے ساتھ رکھا مولانا کرامت علی کا دائرہ اصلاح بنگال تھا اور یہ اپنے بچپن کے ساتھ رہتے تھے اس لئے مولانا مصروف کو اس علاقہ میں عام طور پر جاننے لگے تھے، مولانا کرامت علی کا جب انتقال ہو گیا تو انہوں نے پورے صوبہ بنگال کو اپنی اصلاحی سرگرمیوں کا مرکز بنایا اور اس کے بڑے علاقے میں آپ پہنچے، بہت سے لوگوں کو آپ کے ذریعہ اصلاح ہوئی ان کے حلقہ اثر میں نواکھالی، سندھپ، ڈھاکہ، مہین سنگھ، کھولہ، پینہ، دھوبڑی، گوالپارہ، چانگام، اراکان، رنگ پور، دیناج پور، بالہ، سراج گنج شامل تھے، اس پورے علاقے میں آپ ایک محترم شیخ طریقت کی حیثیت سے تسلیم کئے جاتے تھے، ہزاروں کی تعداد میں عوام آپ سے بیعت تھے اور ان کی ذات سے تزکیہ نفس کا سبق حاصل کرتے تھے، اسی پاکیزہ مشغلہ میں رہتے ہوئے سفر آخرت اختیار کر لیا۔

وفات ۱۳۰۶ھ (۱۸۸۶ء)

نواب مصطفیٰ خاں شیفتہ

ولادت دہلی ۱۲۰۶ھ (۱۷۹۱ء)

اردو شعروادب کی دنیا میں آپ کا تذکرہ زیادہ ہے، اردو شعر و شاعری سے تعلق رکھنے والے آپ کو زیادہ پہچانتے ہیں۔ ان کے نگلشن بے خار، کی خوشبو بزم شعروادب میں پہونچی اور دوسرے حلقے اس سے محروم رہے، حالانکہ آپ عالم فاضل اور اسلامی علوم سے خوب واقف تھے، حدیث و قرأت کی تعلیم آپ نے مولانا نور محمد دہلوی، شیخ عبد اللہ سراج حنفی کی اور شیخ محمد عابد سندھی مقیم مدینہ منورہ سے حاصل کی تھی، ان کے علاوہ مولانا کریم اللہ محدث سے بھی آپ نے بعض علوم و فنون کی تعلیم حاصل کی تھی، اس طرح آپ تمام رسمی علوم و فنون سے بخوبی واقف تھے، رئیس کبیر اور ایک معزز جاگیردار ہونے کے باوجود آپ کا ذہن و مزاج دینداری کا تھا فرائض کے علاوہ سنن و نوافل کی بھی حتی الامکان پابندی کرتے تھے ۱۲۵۰ھ کی آندھی آپ کو بھی اڑالے گئی تھی، انگریزوں نے آپ کو گرفتار کر کے جیل میں ڈال دیا، آپ کے زہد و تقویٰ کا نظارہ میرٹھ جیل میں بھی نظر آیا

جہاں آپ بند تھے، آپ نے ایک شناسا انگریز کلکٹر کو اطلاع دے کر بلوایا تاکہ اس سے اپنی رہائی کے سلسلہ میں کچھ رائے مشورہ کریں، اس نے نماز فجر کے وقت آنے کا وعدہ کیا اور وہ وقت مقررہ پر اس وقت پہونچا جب آپ فجر کی سنتوں سے فارغ ہو کر فرض کی نیت باندھ رہے تھے کہ ان کو کلکٹر کے آنے کی اطلاع دی گئی کہ مسٹر ٹریمل کلکٹر موجود ہیں اور آپ سے ملنا چاہتے ہیں آپ نے یہ سن کر نماز کی نیت باندھ لی اور اطمینان سے سورہ دھر پڑھی جب نماز سے فارغ ہوئے تو معلوم ہوا کہ کلکٹر انتظار کر کے جا چکا جو آپ کی رہائی کی تدبیر اور سبیل پیدا کرنے کے لئے آیا تھا لیکن انہوں نے اس کی پروا نہیں کی کہ یہ وقت اپنے مالک حقیقی کے دربار میں حاضری کا تھا آپ کے دوسرے ساتھیوں کو یا تو عیس دوام یا پھانسی کی سزا دی گئی مگر آپ کو جیل ہی میں رکھا، سات برس قید فرنگ میں گزارے، بغض اہم شخصیتوں کی مداخلت اور سفارش پر رہائی نصیب ہوئی، رہائی کے بعد آپ نے دہلی کی سکونت چھوڑ دی اور اپنی جاگیر پر چلے گئے اور وہیں عمر غزنہ کے بقیہ ایام گزار کر راہی ملک بقا ہوئے۔

وفات بمعر ۱۳ سال ۱۲۸۶ھ (۱۸۶۹ء) مدفن خانقاہ حضرت محبوب الہی دہلی۔

مولانا منظر تانوی

منظر ہر علوم سہارن پور کے قائم کرنے والوں میں ہیں، عرصہ دراز تک یہیں تدریسی خدمات انجام دیتے رہے دورہ حدیث کی کتابیں آپ سے متعلق تھیں، آپ حضرت مولانا رشید احمد گنگوہی سے عمر میں بڑے تھے لیکن آپ سے بیعت تھے، اور آپ کے خلیفہ مجاز تھے۔

وفات ۲۳ رذی الحجہ ۱۳۰۲ھ اکتوبر ۱۸۸۵ء

مرزا منظر جان جاناں

ولادت کالا باغ دہلی ۱۲ ربیع الثانی ۱۱۱۱ھ ۲۰ فروری ۱۷۹۵ء

بہترین شاعر، معزز شیخ طریقت، انتہائی نازک مزاج اور لطیف الطبع تھے ایک شیعہ نے آپ کو شہید کر دیا۔

وفات دہلی۔ ۱۰ محرم ۱۱۹۵ھ (۱۷۸۱ء) مدفن دہلی

مولانا مظہر الدین بجنوری

ایڈیٹر ۔ (الامان) ، فاضل دارالعلوم دیوبند، شیخ الہند حضرت مولانا محمود حسن دیوبندی کے شاگرد تھے اپنے دور کے مشہور صحافی و اخبار نویس۔ اخبار ۔ الامان کے مالک ایڈیٹر تھے، اس سے پہلے وہ ۔ اہلال ، کلکتہ ، اخبار جمہور ، اخبار مدینہ بجنور اور ہفت روزہ ۔ دستور میں کام کر چکے تھے دہلی میں مستقل قیام تھا ۔ الامان سے یہیں سے نکلتا تھا، شاید ان کے اخبار کی پالیسی سے ناراض ہو کر دو آدمیوں نے ۱۲ بجے دن میں ان کے دفتر میں ان کو قتل کر دیا ۔

وفات ۳ مارچ ۱۹۳۱ء ۲۲ محرم ۱۳۵۰ء مدفن نیا قبرستان دہلی گیٹ دہلی

خواجہ معین الدین چشتی اجمیری

یکے از اولیاء کبار ہند، ہزاروں لاکھوں کو ان کی وجہ سے دولت ایمان نصیب ہوئی۔ اجمیر میں مزار ہے ۔

وفات ۱۷ رجب ۱۳۳۲ء ۱۶ مارچ ۱۳۳۶ء مدفن اجمیر

مولانا معین الدین اجمیری

ذہین و فطین، متحرک و فعال اور صاحب درس و تدریس عالم تھے، قومی و ملی کاموں میں پر جوش حصہ لیتے تھے لاہور کے مدرسہ منجانیہ میں صدر المدرسین رہے پھر اجمیر میں یکے بعد دیگرے دو مدرسے قائم کئے ایک مدرسہ معین اکتی ۔ اور دوسرا مدرسہ حنفیہ ۱۲ سال تدریسی فرائض انجام دیئے، جمعیت علماء ہند سے وابستہ تھے اور نائب صدر تھے اس کے ایک سالانہ اجلاس کے فرائض صدارت بھی انجام دیئے مدبر سیاست داں اور بیدار مغز عالم تھے ۔

وفات ۱۰ محرم ۱۳۵۹ء (۱۹۴۳ء) مدفن احاطہ مزار خواجہ معین الدین چشتی اجمیر

شاہ معین الدین ندوی

ولادت ۱۳۱۵ھ (۱۸۹۲ء)

آپ کا وطن ضلع بارہ بنگلی تھا زندگی کا بیشتر حصہ دارالمصنفین اعظم گڑھ میں گذرا رسالہ معارف کے مدیر رہے، بہت سی اہم کتابوں کے مصنف، میں ان کی تصانیف میں سیر الصحابہ (جلد سوم) مہاجرین جلد دوم و ششم و ہفتم، تابعین، تاریخ اسلام چار جلدوں میں

حیات سلیمان ترجمہ اسلام اور عربی تمدن، دین رحمت وغیرہ
وفات ۵ / ربیع الثانی ۱۳۶۱ھ / مئی ۱۹۴۱ء

مولانا معراج الحق (دیوبندی)

ولادت محلہ کوٹلہ دیوبند ۱۳۳۱ھ

دارالعلوم دیوبند کے استاد اور آخر میں صدر المدرسین ہوئے اور کچھ عرصہ تک
ناظم تعلیمات بھی رہے، بحر کی زندگی گذاری دارالعلوم کے ایک کمرہ میں پوری زندگی گذاری
انہیں کے نام پر دارالعلوم کا معراج گیت ہے۔

وفات دیوبند، ۱۸ / صفر ۱۳۱۲ھ / ۱۸ / اگست ۱۹۹۱ء

مولانا مقصود احمد منوی

امام گنج مؤد وطن تھا، مقامی مدرسہ مفتاح العلوم میں تعلیم حاصل کی، عرصہ دراز سے
وہ تبلیغی جماعت سے وابستہ تھے ہندوستان اور ہندوستان سے باہر بھی کئی ملکوں
میں دین کا پیغام لے کر گئے آخر زندگی مرکز تبلیغ دہلی کے لئے وقف کر دی تھی، وہیں بنگلہ دلی
مسجد میں مقیم تھے کہ پیام اجل آگیا۔

وفات دہلی ۱۳ / دسمبر ۱۹۹۲ء / جمادی الثانی ۱۴۱۳ھ

ملا جیون امیٹھوی

ولادت امیٹھی ضلع رائے بریلی ۱۳۳۸ھ (۱۹۳۸ء)

عہد عالمگیری کے مشہور عالم اور فقیہ تھے، آپ کا نام احمد تھا مگر ملا جیون کے نام
سے مشہور ہوئے اور نگ زیب عالمگیری کے تألیف تھے اس لئے حکومت میں بڑی
قدر و منزلت تھی، شاہجہاں آپ کے ساتھ اعزاز و اکرام کا معاملہ کرتا تھا، خود انہوں نے بہت ہی
سادہ اور قلندرانہ زندگی گذاری، آپ کا علمی مقام، مرتبہ بہت بلند تھا درس نظامی
کی مشہور کتاب نور الانوار اور تفسیر احمدی آپ کے علم و فضل کی شاہد ہیں۔

وفات دہلی ۱۱ / ۱۳۳۸ھ (۱۹۱۹ء) مدفن قبرستان خواجہ بابائی یا شہر دہلی

مولانا مخلوک علی نانوتوی

استاذ العلماء، دہلی عربک کالج کے صدرالاساتذہ، آپ کا وطن نانوتہ ضلع سہارنپور تھا لیکن ساری زندگی دہلی میں بحیثیت استاذ گزاری آپ کے تلامذہ کی فہرست بڑی پر شکوہ اور طویل ہے، اس دور کے مشاہیر اور اکابر علماء کو آپ سے شرف تلمذ حاصل تھا۔

وفات ۱۲۶۴ھ (۱۸۵۷ء)

مولانا سید ممتاز علی شمس العلماء

ولادت دیوبند ۲۷ ستمبر ۱۸۶۶ء

مولانا قاسم نانوتوی اور مولانا یعقوب نانوتوی کے شاگرد تھے، انگریزی تعلیم کچھ اسکول میں کچھ پرائیوٹ حاصل کی ۱۸۸۶ء میں لاہور چلے گئے وہاں ان کو سرکاری نوکری مل گئی، ہائی کورٹ میں مترجم بنادئے گئے ۱۸۹۱ء میں رفاہ عام پریس قائم کیا اور اس سے بہت سی کتابیں شائع کیں، ۱۸۹۶ء میں عورتوں کے لئے ایک رسالہ ”تہذیب نسواں“ جاری کیا، جو ۱۹۳۹ء تک جاری رہا، ۱۹۰۹ء میں بچوں کے لئے ایک رسالہ ”پھول“ کے نام سے نکالا جو پاکستان بننے کے بعد بھی جاری رہا، حکومت کی طرف سے ان کو شمس العلماء کا خطاب حاصل تھا، انھیں کے لڑکے سید امتیاز علی تاج ہیں جو مشہور ڈرامہ ”انارکلی“ کے مصنف ہیں۔

وفات لاہور ۱۵ جون ۱۹۳۵ء (۱۳۵۳ھ)

مولانا مناظر حسن گیلانی

ولادت استھواں (بہار) ۱۳۱۰ھ (۱۸۹۲ء)

دارالعلوم دیوبند کے فاضل، مشہور اہل قلم، بہت سی کتابوں کے مصنف اور سوانح قاسمی کے مرتب ہیں زندگی کا زیادہ حصہ ریاست حیدرآباد میں گذرا عثمانیہ یونیورسٹی میں علمی و دینی خدمات انجام دیئے رہے زود نویس اور زیادہ نویس تھے ان کی تصنیفات کی تعداد زیادہ ہے سوانح قاسمی تین جلدوں میں آپ کے قلم سے ہے ”تدوین حدیث“، تاریخ علم حدیث کے سلسلہ کی ایک اچھی کتاب ہے، ان کے کچھ علمی

د تفسیری متفرقات ہیں، جن کا اظہار انھوں نے اپنے مضامین اور کتابوں میں کیا ہے وفات اپنے وطن میں پائی اور وہیں مدفون ہیں۔

وفات گیلانی (بہار) ۲۵، شوال ۱۳۴۵ھ جون ۱۹۵۶ء

مولانا منفعوت علی میرٹھی

عبد اللہ پور ضلع میرٹھ آپ کا وطن تھا، مولانا محمد یعقوب نانوتوی کے شاگرد اور دارالعلوم دیوبند کے استاذ رہے، پھر وہاں سے مستعفی ہو کر آپ جامع العلوم کانپور چلے گئے اور وہیں زندگی کے آخر لمحہ تک تدریسی خدمات انجام دیتے رہے، علم الہندسہ، حساب ہیئت، فقہ اور فرائض میں ماہر کامل تھے، آپ کا اردو میں ایک رسالہ علم الفرائض قلمی یادگار ہے۔

وفات کانپور ۱۷، رذی قعدہ ۱۳۲۷ھ (۱۹۰۹ء)

مولانا منصور علی مراد آبادی

مولانا احمد علی محدث سہارنپوری اور مولانا محمد قائم نانوتوی کے شاگردوں میں تھے، ایک زمانہ میں جامعہ قاسمیہ شاہی مراد آباد کے صدر المدرسین تھے، پھر آپ حیدر آباد چلے گئے اور وہاں جامعہ طیبہ میں استاذ رہے ایک لمبا عرصہ وہاں گزار کر مکہ مکرمہ ہجرت کر گئے، ایک زمانہ میں عیسائیوں سے مناظرے بھی کئے تھے اور رد عیسائیت میں کتابیں بھی لکھی تھیں۔

وفات مکہ مکرمہ ۱۳۳۷ھ (۱۹۱۸ء)

مولانا منت الشہ رحمانی

ولادت ۱۳۳۲ھ (۱۹۱۲ء)

مولانا محمد علی مونگیری کے صاحبزادے، خانقاہ رحمانیہ مونگیر کے سجادہ نشین، امیر شریعت بہار مسلم پرسنل لار بورڈ کے ناظم اعلیٰ اور دارالعلوم دیوبند کی مجلس شوریٰ کے رکن رہے۔

وفات ۳، رمضان ۱۳۱۱ھ (۱۹۹۱ء)

مولانا منظور احمد خاں سہارنپوری

فاضل مظاہر علوم ہیں ۱۳۲۸ھ میں مولانا غلیل احمد محدث سہارنپوری سے حدیث پڑھ کر

سند و اجازت حاصل کی پھر مظاہر علوم میں مدرس ہو گئے، جلد علوم و فنون کی کتابیں پڑھاتے رہے، بعد میں صحاح ستہ کی بعض کتابوں کا درس آپ کے ذمہ ہوا، آخر کے چالیس سال انھوں نے حدیث کا درس دیا۔ مسلم شریف سلسل اور بار بار پڑھائی ۵۸ سال تک آپ تدریسی فرائض انجام دے کر راہی ملک بقا ہوئے۔

وفات سہارنپور جمادی الاول ۱۳۸۵ھ (۱۹۶۶ء)

مفتی مہدی حسن شاہ بھیاں پوری

ولادت ۱۳۰۲ھ (۱۸۸۳ء)

دارالعلوم دیوبند کے استاد اور مفتی رہے، فقہ سے خصوصی دلچسپی رہی، آپ کی تصنیف "قلائد الزہار" علی کتب الآثار عربی زبان میں ایک اہم کتاب ہے جس کے بعض مباحث اتنے مفصل اور مدلل ہیں کہ کسی دوسری کتاب میں یکجا یہ مباحث نہیں مل سکتے۔

وفات ۱۳۹۶ھ (۱۹۷۶ء)

مولانا محمد میاں انصاری

آپ کا وطن انبیٹہ ضلع سہارن پور ہے، مشہور مجاہد آزادی، ساری زندگی بھارتی میں گذاری۔ حضرت شیخ الہند کی ریشمی رد مال تحریک میں قائدانہ رول ادا کیا، ہندوستان کی آزادی اور انگریزی حکومت کے خلاف بغاوت کو ہوا دینے کے لئے آپ نے ہندوستان سے ہجرت کی اور افغانستان میں رہ کر انگریزی حکومت کے خلاف اپنی سرگرمیوں میں مصروف رہے، کابل حکومت پر آپ کا اچھا اثر تھا وہیں آپ کا انتقال ہوا، انھیں کے صاحبزادے مولانا حامد الانصاری غازی تھے، جو مشہور صحافی اور مصنف تھے۔

وفات کابل ۱۳۶۵ھ (۱۹۴۵ء)

مولانا سید محمد میاں دیوبندی

ولادت ۱۲ رجب ۱۳۲۱ھ ۳ اکتوبر ۱۹۰۲ء

مشہور مصنف، نیشنلسٹ رہنما، جمیۃ علماء ہند کے ناظم عمومی، اس کی مایاتی کمیٹی کے چیرمین، مدرسہ شاہی مراد آباد کے معزز استاد مدرسہ امینیہ دہلی کے شیخ الحدیث

رہے۔ ہندوستانی مسلمانوں کی سیاسی سرگرمیوں پر بہت سی کتابیں آپ کے قلم سے نکلیں جن میں سب سے مشہور۔ علماء ہند کا شاندار مافی، اسے جو پانچ جلدوں میں ہے جس کی اشاعت پر آپ پر مقدمہ چلایا گیا اور جیل گئے، آپ کی دوسری تصانیف میں علماء حق دو ضخیم جلدوں میں، عہد زریں، اسیرانہ، حیات شیخ الاسلام، ترتیب و تہذیب ریشمی رومال تحریک کی سرکاری خفیہ فائل کو اردو میں شائع کرنے والے ہیں، آپ کا وطن دیوبند، زندگی کا بڑا حصہ مراد آباد میں گزارا پھر دہلی میں قیام کیا وہیں سے سفر آخرت پر روانہ ہوئے متعدد بار جیل گئے اردو کے صاحب طرز انشاء پرداز تھے آپ کی تحریریں ادب کی چاشنی ہوتی ہے۔

وفات دہلی ۱۶ شوال ۱۳۹۵ھ ۲۴ اکتوبر ۱۹۷۵ء

محمد مینا مخدوم شاہ لکھنوی
مشہور شیخ طریقت - وفات اور مدفن لکھنؤ ۱۳۹۶ھ (۱۹۷۶ء)



مولانا ناصر الدین دہلوی

ولادت ناگپور میں، نشوونما اور تعلیم دہلی میں ہوئی، زیادہ تعلیم اپنے والد اور دادا سے حاصل کی کیونکہ دونوں اپنے دور کے ممتاز علمائے دینی تھے، پھر اپنے شوق سے انہوں نے انگریزی زبان سیکھی، پھر تورات و انجیل کا گہرا مطالعہ کیا اس کے بعد پوری عمر انہوں نے رد عیسائیت کے لئے وقف کر دی، ان کا زمانہ وہ تھا جب ہر طرف عیسائی مشنری اپنا جال پھیلائے ہوئے تھے اور پوری قوت کے ساتھ ہندوستان میں عیسائیت کی تبلیغ میں لگے ہوئے تھے دوسری طرف سرسید احمد خاں یورپین تہذیب کی نشر و اشاعت میں مصروف تھے، ان دونوں باتوں نے ان کو سیما صفت بنا دیا تھا، شب و روز عیسائیوں سے مناظرے ہوئے ہیں ان کی کتابوں کے رد میں کتابیں لکھ رہے ہیں اعتراضات کے جوابات دے رہے ہیں اور پلٹ کر ان پر اعتراضات پیش کر رہے ہیں، رد عیسائیت اور سرسید کی کتابوں اور ان کے رسالہ تہذیب الاخلاق اور ان کی تفسیر کی رد میں تصنیفات کا ڈھیر لگادیا، ان کی تصانیف کی فہرست میں سے چند کتابوں کے نام درج ذیل ہیں، نوید جاوید، دولت فاروقی، عقوبۃ الضالین (پادری ٹیڈا الدین کی کتاب کے جواب میں) استیصال فی الرد علی المسیح الدجال (رام چندر عیسائی کی کتاب کے جواب میں) رقیۃ الوداد (صنذر علی پادری کی کتاب نیاز زمانہ کے جواب میں) محسن داؤدی (پادری صنذر علی کی کتاب فتنہ طنپوری کے جواب میں)۔ انعام عام (پادری رجب علی کی کتاب آئین اسلام کے جواب میں)۔ انعام انعام (راجرس عیسائی کی کتاب تفتیش الاسلام کے جواب میں)۔ السلاق (سرسید کے رسالہ تہذیب الاخلاق کے جواب میں) تنقیح البیان، (سرسید کی تفسیر کے جواب میں) تصحیح التاویل، اعزاز القرآن، میزان المیزان، حرم حبان،

اتبیان، مصباح الابرار، القادیب وغیرہ وغیرہ۔

وفات دہلی ۱۳۲۲ھ (۱۹۰۲ء)

مولانا ناظر حسن دیوبندی

مولانا خلیل احمد محدث سہارنپوری کے تلامذہ میں سے تھے، جماعت المحدث کے علماء سے بہت سے مناظرے کئے، مدرسہ عربیہ چیتاری ضلع بلند شہر میں صدر مدرس رہے، اس کے بعد آپ مدرسہ عالیہ کلکتہ چلے گئے اور وہاں استاذ مقرر ہوئے پھر وہاں سے استقفا دے کر مدرسہ عالیہ ڈھاکہ میں تدریسی خدمات انجام دیں وہاں آپ صدر المدین رہے، آپ کی تصانیف میں تین کتابیں بتائی جاتی ہیں۔

وفات یکم ذی الحجہ ۱۳۳۱ھ (۱۹۲۳ء)

مولوی نبی بخش شرر بدایونی

ولادت بدایوں ۱۲۳۵ھ (۱۸۲۲ء)

بدایوں کے رہنے والے سرکاری ملازم تھے، ترقی کر کے صدر الصدور کے عہدے پر پہنچ گئے تھے، اپنی ملازمت کے سلسلہ میں وہ اٹاوا، بنارس، علی گڑھ، غازی پور اور گورکھپور میں رہے، یہ بھی مولوی امداد علی ڈپٹی کلکٹر کی طرح سرسید احمد خان کی تحریک کے شدید ترین مخالفوں میں تھے، ڈپٹی امداد علی نے تہذیب الاخلاق کے جواب میں امداد الآفاق، برجم اہل النفاق لکھ کر شائع کیا اور ہندوستان کے ۶۰ مشاہیر اور چوٹی کے علماء سے سرسید کے کفر و نفاق پر فتویٰ حاصل کر کے اس کو شائع کیا اور بر ملا ان کو خارج از اسلام کہتے تھے اور ہر قدم پر ان کی مخالفت کرتے تھے مولوی نبی بخش بدایونی صدر الصدور نے جو کسرہ لگئی تھی اس کو پورا کر دیا۔

وہ سفر حج میں گئے اور سرسید کے خلاف ایک استفتاء مرتب کر کے اپنے ہمراہ لے گئے تھے اور ایک کتاب انھوں نے سرسید کے خلاف "تائید الاسلام" کے نام سے لکھی تھی اور اس کو ۱۲۸۵ھ میں نو لکھنؤ پریس لکھنؤ سے چھپوا کر اپنے ساتھ لے گئے اور وہاں خوب تقسیم کیا، پھر انھوں نے حجاز کے مشہور مفتیوں کے سامنے اپنا استفتاء پیش کیا۔ انھوں نے استفتاء

میں درج سوالوں کی روشنی میں وہی جواب لکھا جو ہندوستان کے علماء نے ڈپٹی امداد علی کے استفتاء کے جواب میں لکھا تھا، مولوی نبی بخش نے حنفی و مالکی، حنبلی اور شافعی چاروں مکتبہ فکر کے مفتوں سے دستخط کرائے اور اس کو اپنے ساتھ ہندوستان لائے اور اس کو طبع کرا کے تقسیم کیا حالی نے حیات جاوید میں اس کی پوری تفصیل دی ہے۔

وفات بدایوں ۱۳۰۲ھ (۱۸۸۴ء)

حکیم نجم الغنی رام پوری

ولادت رام پور ۱۲۸۶ھ

مشہور فقیہ مولانا ارشاد حسین رام پوری کے شاگردوں میں ہیں، منطق میں مولانا عبدالحق خیر آبادی کے اور حدیث میں شیخ سید حسن شاہ کے شاگرد تھے، ریاست اودھ پور میں ساری زندگی تعلیم و تدریس اور تصنیف و تالیف میں گزار دی حنفی مسلک تھے، بہت سی کتابوں کے مصنف ہیں، اردو بہت صاف ستھری لکھتے تھے، ان کی مشہور اور ضخیم ترین کتاب "تاریخ اودھ" ہے جو پانچ ضخیم جلدوں میں ہے، اس میں نوابان لکھنؤ کے پوست کندہ حالات مستند ذرائع سے پیش کئے گئے ہیں، تاریخ میں ان کی دوسری کتاب "تاریخ لکھنؤ" ہے۔ فن طب میں بھی ان کی کتابیں ہیں۔

وفات ۲۵ صفر ۱۳۵۱ھ (۱۹۳۲ء)

مولانا نجم الدین بجنوری

ولادت سیوہارہ ضلع بجنور ۱۸۶۵ء (۱۲۸۶ھ)

دارالعلوم دیوبند کے فاضل، عربی فارسی کے بہترین عالم تھے، تلاش معاش میں لاہور گئے، سید ممتاز علی کے رفقاء عام پریس میں ملازم ہو گئے، اردو کے لپچھے انشا پرداز اور صاحب قلم تھے ان کی تصانیف میں "سیرۃ الشافعی"، اور "رسوم جاہلیت" کے نام ملتے ہیں، مولانا سید ممتاز علی کا کتاب "تفصیل البیان فی مقاصد القرآن" کی تصنیف میں بھی معاون رہے۔

وفات لاہور ۱۹۲۵ء (۱۳۴۴ھ)

شاہ تذیر حسین بہاری دہلوی

ولادت سورج گڑھ ضلع مونگیر (بہار) ۱۸۰۵ء (۱۲۲۰ھ)

۱۳۲۲ھ میں مونگیر سے دہلی آئے حدیث و تفسیر شاہ عبد القادر دہلوی شاہ رفیع الدین دہلوی اور شاہ اسماعیل محدث دہلوی سے پڑھی، فراغت کے بعد دہلی ہی میں آپ نے سلسلہ تریس جاری کیا، اور مستقل سکونت اختیار کر لی ان کے شاگردوں کی بڑی تعداد ہے ۱۸۵۷ء کا ہنگامہ ان کی موجودگی میں ہوا، اس دور استقامتیں انگریزوں کی مدد کی اور کچھ کی جان بچائی تھی، جب ہنگامہ فرو ہوا تو ان کی خدمات کے پیش نظر ان کو شمس العلماء کا خطاب دیا گیا، ہندوستان میں جماعت اہلحدیث کے وہی موسس و بانی کہے جاتے ہیں کئی کتابوں کے مصنف ہیں ان کی کتابوں میں معیار اکتی، واقعہ الفتوی، واقعہ ابلوی، ثبوت اکتی، تحقیق، فلاح الولی، اتباع البنی، ابطال عمل المولد وغیرہ شامل ہیں۔

وفات دہلی ۱۳۲۲ھ (۱۹۰۲ء) مدفن قبرستان شیدی پور دہلی

مولوی تذیر احمد دہلوی

ولادت ریہڑ ضلع بجنور ۶ دسمبر ۱۸۳۶ء

عالم فاضل تھے، انگریزی حکومت کی طرف سے شمس العلماء کا خطاب حاصل تھا اور حکومت میں ملازم تھے ڈپٹی کلکٹر کے عہدہ پر فائز تھے، سرکاری ذمہ داریوں کے ساتھ تصنیف و تالیف کا سلسلہ جاری تھا، انھوں نے قرآن پاک کا اردو میں ترجمہ بھی کیا ہے ترجمہ بامحاورہ اردو میں ہے اور سلیس ہے، درس و تدریس کا بھی سلسلہ تھا، بہت سے لوگوں کو ان کی شاگردی حاصل ہے، بہترین مقرر بھی تھے، سرسید اپنے جلسوں میں ان کو اکثر بلا لے لے تھے اور ساتھ رکھتے تھے کیونکہ چندہ کی اپیل بہترین انداز میں کرتے تھے اور خوب چندہ ہوتا تھا، بہت سی کتابوں کے مصنف ہیں عورتوں کے لئے ان کی دو کتابیں ناول کے انداز پر بہت مقبول اور مشہور ہیں۔ ایک "مرآة العروس" اور دوسری "بنات الشمس" ان کے علاوہ بھی ان کی کتابیں ہیں۔

وفات دہلی جمادی الاول ۱۳۴۲ھ مئی ۱۹۱۲ء

مولانا نسیم احمد فریدی امر و ہوی

عالم فاضل تھے۔ ساری زندگی مطالعہ اور تصنیف و تالیف میں گزری، تصوف اور بزرگوں کے مکتوبات کا مطالعہ اور جمع و ترتیب ان کی دہسپی کے خاص موضوع تھے۔ مکتوبات امام ربانی، ان کا تحقیقی کارنامہ ہے، اکثر رسالوں میں ان کے مضامین شائع ہوتے رہتے تھے خصوصیت کے ساتھ رسالہ "الفرقان"، لکھنؤ کے مضمون نگاروں میں شامل تھے، رسالہ الفرقان کا فریدی نمبر بھی شائع ہوا۔

وفات امر و ہوی ۳۴ ربیع الاول ۱۴۰۹ھ، ۱۷ اکتوبر ۱۹۸۸ء

نہال شاہ خاں عزیز

ولادت گوجرانوالہ پنجاب ۸ فروری ۱۸۹۷ء (۱۳۱۲ھ)

اپنے دور کے مشہور نیشنلسٹ اخبار "مدینہ" بکنور کے ایڈیٹر تھے، تعلیم انگریزی اسکولوں میں پائی تھی، تعلیم سے فراغت کے بعد ایک اسکول میں وہ ماسٹر ہو گئے، یہ نان کو آپریشن تحریک کا زمانہ تھا سرکاری اسکولوں کے مقابلہ میں آزاد اسکول قائم کئے جا رہے تھے، مجاہد احرار اسلام کے شعلہ بیان خطیب سید عطاء اللہ شاہ بخاری نے مولانا ابوالکلام آزاد کے نام پر خیرات میں ایک اسکول کھولا تھا، عزیز صاحب اس اسکول کے ٹیچر مقرر ہوئے، یہ اس زمانہ میں مولانا آزاد کا اہل اہل مولانا محمد علی جوہر کا "ہمدرد" اور مولانا ظفر علی خاں کا اخبار "زمیندار" کا مطالعہ کرتے تھے اس لئے ان کے ذہن و دماغ میں سیاست کے ساتھ صحافت کا شوق بڑھتا گیا یہاں تک کہ ۱۹۲۸ء میں اسکول کی ملازمت چھوڑ دی اور اخبار "مدینہ" بکنور کے ایڈیٹر ہو گئے، کچھ تیز و تند مضامین لکھنے کی وجہ سے ایک بار ان کو جیل بھی جانا پڑا تھا، ۱۹۳۶ء میں وہ لاہور چلے گئے اور مولانا ظفر علی خاں کے اخبار زمیندار میں کام کرنے لگے دو سال بعد ۱۹۳۸ء میں لاہور سے شائع ہونے والے نیشنلسٹ اخبار "زمزم" کے مدیر ہو گئے، اس کے بعد انھوں نے اپنے طور پر کئی اخبار اور رسالے جاری کئے لیکن وہ کچھ زیادہ دنوں نہیں چلے اور بالآخر ان کو بند کرنا پڑا۔

آخر میں وہ جماعت اسلامی کے اخبار "نسیم" کے ایڈیٹر ہوئے، آزادی کے بعد

۱۹۵۵ء میں انھوں نے رسالہ "ایشیاء" جاری کیا اور آخر تک اس کے مدیر رہے، آپ کو شعر و شاعری سے دلچسپی رہی بلکہ خود بھی اچھے شاعر تھے ان کے کلام کے دو مجموعے "تیر و نشتر" اور "کاروان شوق" شائع ہو چکے ہیں ان کی دو کتابیں بھی ہیں ایک "سیر امام احمد بن حنبل دوسری "اسلامی زندگی"

وفات لاہور ۲ جولائی ۱۹۷۶ء (۱۳۹۶ھ)

شیخ نصیر الدین چراغ دہلوی

مشہور شیخ طریقت، دہلی میں مزار ہے۔

وفات ۱۷ رمضان ۱۳۵۷ھ (۱۳۵۶ھ)

حضرت نظام الدین اولیاء محبوب الہی

ولادت بدایوں ۶۳۶ھ

ہندوستان کے مشہور ترین بزرگ اور ولی کامل تھے، خواجہ فرید الدین گنجشکر کے خلیفہ تھے، ۶۵۲ھ میں بدایوں سے دہلی آ گئے، مولانا شمس الدین خوارزمی سے علوم عقلیہ و نقلیہ حاصل کیا اور علم حدیث شیخ محمد الماریکلی متوفی ۶۸۴ھ سے حاصل کیا، تعلیم سے فراغت کے بعد بابا فرید الدین گنجشکر سے بیعت ہوئے، آپ سے بیعت ہونے والوں کی تعداد بے شمار ہے آپ عوام و خواص میں "نظام الدین اولیاء" کے نام سے مشہور ہیں، سب سے نظام الدین دہلی میں ایک عظیم الشان عمارت میں آپ کا مزار ہے، خانقاہ اور مزار تک جانے والے راستے میں دو روئے پھولوں اور بتاشوں کی بہت سی دوکانیں ہیں، عقیدتمند پھول بتاشے یہیں سے لیکر قبر پر چڑھاتے ہیں، قبر پر روزانہ تازہ گلاب کے پھولوں کا انبار پڑا رہتا ہے، مجاورین اور خدام زیارت کرنے والوں سے قدم قدم پر نذرانے وصول کرتے ہیں، نہ دینے والوں کے ساتھ بیدردی کا سلوک کرتے ہیں، تیز و تند اور گرم نگاہوں سے دیکھتے ہیں۔

وفات ۱۸ ربیع الاول ۷۲۵ھ مارچ ۱۳۲۳ء

مدفن سلطان جی دہلی

مولانا نعیم الدین مراد آبادی

ولادت مراد آباد (صفر ۱۲۳۵ھ) (۱۸۸۲ء)

رضا خانی جماعت میں ان کو صدر الافاضل کہا جاتا ہے اعلیٰ حضرت احمد رضا خاں بریلوی کے مرید یا صفا اور خلیفہ مجاز تھے، مدرسہ نعیمیہ مراد آباد انھیں کے نام پر ہے، درس و تدریس مشغلہ رہا اور جماعتی تنظیم برپوری توجہ تھی، ان کا دور مناظروں کا دور تھا لیکن وہ خود مناظروں سے دور رہتے تھے ان کا بڑا کارنامہ یہ ہے کہ انھوں نے مولانا احمد رضا خاں کے ترجمہ قرآن پر ”کنز الایمان“ کے نام سے حواشی لکھے ہیں، ان کی تصانیف میں ایک رسالہ کا ذکر اور ملتا ہے جس کا نام ”الکلمۃ العلیا“ کہا جاتا ہے جو کسی رسالہ کے جواب میں ہے آپ شاعر بھی تھے نعیم تخلص تھا میں نے ان کی شاعری کا کوئی نمونہ نہیں دیکھا ہے نہ ان کے اشعار نظر سے گزرے ہیں۔

وفات ۱۸ رزی اکبر ۱۳۶۵ھ (۱۹۴۸ء) مدفن مراد آباد

مولانا نعیم فرنگی محلی لکھنوی

فقہ، اصول فقہ اور علم کلام میں دسترس تھی بلکہ درجہ کمال حاصل تھا، علم حدیث میں شیخ احمد بن زین و حلان سے سند و اجازت حاصل تھی، اپنے دور کے ممتاز علماء میں سے تھے۔

وفات فرنگی محل لکھنؤ ۲۱ ربیع الثانی ۱۳۱۵ھ (۱۹۰۱ء)

قاری محمد نعمان بلیاوی

حضرت علامہ مولانا محمد ابراہیم بلیاوی صدر المدرسین دارالعلوم دیوبند کے بڑے صاحبزادے دارالعلوم دیوبند کے فاضل تھے، ان کی خصوصی دیکھنی تجوید و قرأت سے تھی، اس لئے فراغت کے بعد آپ دارالعلوم میں تجوید و قرأت کے استاذ بنا دیئے گئے، پھر اسی منصب پر وہ زندگی کے اخیر لمحات تک رہے، قد آور گورے چٹے، وجہ اور خوش آواز تھے، ۳۲ سال وفات پائی۔

وفات دیوبند ۲۲ رمضان ۱۳۰۵ھ (۱۹۸۵ء)

میاجی نور محمد جھنجھانوی

ولادت ۱۲۰۱ھ (۱۷۸۶ء)

مشہور شیخ طریقت اور مرشد کامل

وفات جھنجھانہ ضلع مظفرنگر ۲ رمضان ۱۲۵۹ھ (۱۸۸۳ء)

مولانا نور محمد پسروری امرتسری

پسرور ضلع سیالکوٹ آبائی وطن تھا، مظاہر علوم سہارنپور میں مولانا خلیل احمد محدث سہارن پوری سے حدیث پڑھی تھی، فراغت کے بعد مکہ مکرمہ چلے گئے اور وہاں مولانا رحمت اشکر انوی سے دوبارہ حدیث پڑھی اور حاجی ایداد اللہ تھانوی مہاجر کی سے بھی استفادہ کیا، ہندوستان واپسی کے بعد کئی مدرسے قائم کئے، مہاجر عالم تھے علوم عقلیہ و نقلیہ میں درجہ کمال حاصل تھا۔

وفات امرتسر ۱۳ شعبان ۱۳۴۶ھ (۱۹۳۰ء)

مولانا نور محمد حقانی

آپ کا وطن مانگٹ ضلع لدھیانہ (پنجاب) تھا، مظاہر علوم سہارنپور کے فیض یافتہ تھے، فراغت کے بعد لدھیانہ میں دینی تعلیم کے فروغ میں بہت اہم کردار انجام دیا، فرقہ باطلہ بالخصوص عیسائیت کے خلاف جدوجہد میں ایک رسالہ "نور علی نور" کے نام سے جاری کیا تھا اس میں رد عیسائیت میں مسلسل مضامین شائع کرتے تھے، انہوں نے لدھیانہ میں بہت سے مدرسے قائم کئے اور تعلیم و تربیت کا ایسا بہتر طریقہ جاری کیا کہ حضرت تھانوی اور حضرت رائے پوری لوگوں سے کہتے تھے کہ ان کے طریقے پر مدرسہ چلائیے۔

وفات ۲۳ ذی الحجہ ۱۳۴۳ھ ۱۵ جولائی ۱۹۲۵ء

مولانا نور محمد ٹانڈوی

ٹانڈہ ضلع فیض آباد وطن تھا مظاہر علوم سہارن پور کے فاضل تھے فراغت کے بعد مدرسہ کے شعبہ تبلیغ سے وابستہ ہو گئے، مشہور مناظر تھے فرقہ باطلہ کے رد میں دیکھ بھل انداز میں معرکہ الارار تقریریں کرتے اور درجنوں رسالے لکھے، قادیانیوں کے

تغاقب میں ملایا، سنگاپور، افریقہ، کینیا، فرانس تک جا چکے ہیں ردقادیانیت و رضاقت
میں ان کے رسالوں کے نام بھی کچھ کم دیکھ چکے ہیں۔

وفات لکھنؤ ۴ جون ۱۹۸۳ء (۱۴۰۴ھ) مدفین ٹانڈہ

حکیم نور الدین بھیروی

ولادت بھیرہ شاہ پور (پنجاب) ۱۲۵۶ھ (۱۸۴۲ء)

مرزا غلام احمد قادیانی کے خلیفہ اول ہیں، بہت ذہین مختلف علوم و فنون سے واقف
تھے ان کی ذہانت و فطانت ہی ان کو خلافت دگر اہی کی طرف لے گئی، اسے روشنی طبع!
تو برمن بلاشدی والی بات ہوئی، راولپنڈی کے انگریزی اسکول میں ابتدائے تعلیم حاصل
کی اقلیدس باب، جغرافیہ وغیرہ میں کمال حاصل تھا، فراغت کے بعد ایک اسکول میں
ماسٹر ہو گئے اس دوران عربی صرف و نحو کی کتابیں پڑھ لیں مزید تعلیم کے لئے لاہور گئے
وہاں کچھ دنوں تعلیم حاصل کر کے رام پور کا سفر کیا وہاں کے مشاہیر جیسے مولانا ارشاد حسین
رام پوری، مولانا حسن شاہ، مفتی سدا شد کے حلقہ درس میں بیٹھے، تین سال رام پور
میں رہے لکھنؤ جا کر طب پڑھی اور درجہ کمال حاصل کیا بھوپال جا کر مفتی عبدالقیوم سے حدیث
وفقہ کی تعلیم حاصل کی اس کے بعد ۱۲۸۵ھ (۱۸۶۹ء) میں حج کیا وہاں مولانا رحمت اللہ کیرانوی
مولانا عبدالغنی مجددی دہلوی سے حدیث کی سند و اجازت حاصل کی اور شاہ عبدالغنی مجددی
مہاجر کی سے بیعت ہوئے، حج کے بعد بھیرہ (پنجاب) واپس آئے اور ریاست جموں میں
سرکاری معالج ہوئے ۱۳۰۹ھ (۱۸۹۱ء) میں مدعی نبوت مرزا غلام احمد قادیانی سے
یہیں جموں میں ان کی ملاقات ہوئی اور اس کی کتاب ”براہین احمدیہ“ پڑھی اور وہیں
اس کے ہاتھ پر بیعت ہو گئے، جب ان کو معلوم ہوا کہ مرزا غلام احمد نے نبوت کا دعویٰ کر دیا
تو ان کوئی حیرت نہ ہوئی، بلکہ اس کی نبوت کی تصدیق کی اور اپنی کتاب ”فصل الخطاب“ اسی
زمانہ میں لکھی، پھر وہ جموں سے مستقل طور پر قادیان آگئے ان کی موجودگی میں مرزا غلام احمد
قادیانی کی موت ہوئی، قادیانیوں نے متفقہ طور پر ان کو مرزا غلام احمد کا خلیفہ اول منتخب
کر دیا، کچھ لوگوں نے ان کی خلافت کو تسلیم نہیں کیا پھر بھی مرزا کی موت کے بعد وہ چھ سال

زندہ رہے اور خلیفہ بنے رہے ایک دن گھوڑے سے گر گئے بہت چوٹ آئی زبان بند ہو گئی پھر موت تک زبان نہیں کھلی یہاں تک کہ مر گئے۔

وفات ربیع الثانی ۱۳۳۲ھ (۱۹۱۳ء) مدفن قادیان

مولانا نیاز محمد میواتی

مبتحر عالم اور مرشد کامل، دارالعلوم دیوبند کے فاضل تھے۔ مولانا حسین احمد مدنی کے خلیفہ مجاز، جمیعتہ علماء صوبہ ہریانہ کے صدر اور ہریانہ و ہماچل صوبوں کے امیر شریعت تھے، تعلیم سے فراغت کے بعد سال مدرسہ کاشف العلوم بستی نظام الدین دہلی میں بانی تبلیغ مولانا محمد ایاس کاندھلوی کی نگرانی میں تدریسی و تبلیغی خدمات انجام دیں ۱۹۳۴ء میں مبین الاسلام قصبہ نوح (میوات) کے صدر مدرسین ہوئے یہاں ۸ سال تدریسی و تبلیغی خدمات انجام دیں پھر اپنے قائم کردہ مدرسہ قاسم العلوم واقع درگاہ حضرت شیخ موسیٰ پلہ نوح کے مہتمم اور صدر ہو گئے اور وہاں دورہ حدیث تک کی تعلیم کا نظم کیا، تقریباً ڈھائی درجن کتابوں کے مصنف ہیں وہ سب کی سب علمی موضوع پر اہم کتابیں ہیں جن میں الدر المنصف، عمدۃ البلیب، فتوحات الباری، النجاة الکاملہ (تین جلدوں میں) طبع ہو کر منظر عام پر آچکی ہیں ارشاد و سلوک کے سلسلہ میں آپ کا حلقہ بہت وسیع تھا۔ آپ سے بیعت ہونے والوں میں علماء کی ایک بڑی تعداد ہے۔

وفات و مدفن قصبہ نوح (میوات) ۶ ارجون ۱۹۹۳ء

نیاز فتحپوری

ولادت سنہ گھاٹ ضلع بدہ بنکی ۱۳۰۲ھ (۱۸۸۳ء)

اپنے دور کے مشہور رسالہ نگار کے مالک و مدیر، اپنے مذہبی خیالات اور بے لگام تحریروں کی وجہ سے اپنے دور میں وہ کافی بدنام رہے۔ ابتدائی تعلیم گھر پر ہوئی پھر فتحپور کے مدرسہ اسلامیہ میں تعلیم حاصل کی یہیں درس نظامیہ کی تکمیل کی دسویں درجہ تک انگریزی پڑھی، پھر انھوں نے ایک سال تدوۃ العلماء لکھنؤ میں تعلیم حاصل کر کے سرکاری ملازم ہو گئے اور پولیس انسپکٹر ہو کر ہنڈیہ ضلع الہ آباد میں تعینات ہوئے پھر ملازمت

سے استعفاء دے کر فقہور کے مدرسہ اسلامیہ کے ہیڈ ماسٹر ہو گئے ۱۹۱۵ء میں وہ بھوپال چلے گئے اور وہاں پہلے محکمہ اوقاف میں پھر دفتر تدارک میں ملازم ہو گئے وہیں سے اپنا مشہور رسالہ نگار نکالا انھوں نے کئی کتابیں لکھیں یا ترجمہ کیں جن میں گہوارہ تمدن، صحابیات، المسئلۃ الشرعیہ، تاریخ الدولتین وغیرہ شائع ہوئیں پھر بھوپال سے وہ ۱۹۲۷ء میں لکھنؤ آ گئے اور یہیں سے اپنا رسالہ نگار نکالنے لگے یہاں ندرہ بیات پرسلسل ان کے ایسے مضامین شائع ہوئے کہ علماء ان کے سخت مخالف ہو گئے یہاں تک کہ ان پر کفر کا فتویٰ لگا دیا گیا، بعد میں انھوں نے رسمی طور پر اپنا معافی نامہ شائع کیا، ان کے قلم سے بعض ناول بھی نکلے۔ قلم میں زور تھا، ادب و انشاء کی تیز چاشنی تھی اس لئے ان کی کتابیں شائع ہوتے ہی ملک میں ہاتھوں ہاتھ لی جاتی تھیں، تقسیم ملک کے بعد وہ ۱۹۴۷ء میں کراچی چلے گئے اور وہاں سے نگار شائع کرنا شروع کر دیا اور روزنامہ جنگ میں کالم نویس بھی ہو گئے نیشنل میوزیم کراچی کے مخطوطات کی ترتیب بھی ان کے سپرد ہو گئی دسمبر ۱۹۶۵ء میں بیمار ہوئے اور اسی بیماری میں ۸۳ سال کی عمر میں کراچی میں انتقال کیا۔

وفات کراچی ۱۳۸۶ھ (۱۹۶۶ء)

(۹)

مولوی وحید الدین سلیم

وزارت پانی پت ۱۲۸۳ھ (۱۸۶۶ء)

مولانا فیض الحسن سہارن پوری کے شاگردوں میں تھے، عربی اور اردو کے ادیب تھے، تعلیم لاہور میں ہوئی، وہیں تحریر و انشاء پر داندی اور ترجمہ و تالیف کی تربیت حاصل کی، قراعت کے بعد تلاش معاش انھیں علی گڑھ لے آئی، یہ وہ زمانہ تھا جب سرسید احمد خاں پورے جوش و خروش کے ساتھ، مدرسۃ العلوم، کی تعمیر و ترقی اور تصنیف و تالیف میں مصروف تھے اور مسلمانوں میں جدید تعلیم اور جدید تہذیب کی نشرو اشاعت کی لگن ان کے دل و دماغ پر سے دو آتش کے نشہ کی طرح چھائی ہوئی تھی، مسلمانوں کو قدیم تہذیب اور مذہبی روایات سے ہٹا کر جدید شاہراہ پر لانے کے لئے گہرے مطالعہ کی ضرورت تھی اور سرسید کی سرکاری مصروفیات اس کا موقعہ نہیں دیتی تھیں اس لئے مولوی وحید الدین سلیم کو علمی معاون بنایا گیا، سرسید کی تصنیفات اور مضامین کے لئے عربی کتابوں سے معلومات فراہم کرنا ان کے ذمہ ہوا ۱۲۸۹ھ کے قریب وہ سرسید سے وابستہ ہوئے، ۱۲۹۰ھ میں وہ علی گڑھ گزٹ کے ایڈیٹر بنائے گئے، لیکن ان کاموں سے وہ زیادہ مطمئن نہیں ہوئے اور علی گڑھ سے چلے آئے، اور لکھنؤ سے شائع ہونے والے مسلم گزٹ، کے مدیر ہو گئے اور اس کو کامیابی سے چلایا، ۱۲۹۱ھ کے کچھ پہلے یا بعد میں وہ حیدرآباد چلے گئے اور عثمانیہ یونیورسٹی میں اردو کے پروفیسر بنادیئے گئے اب ان کی عمر ستر برس کی ہو چکی تھی اسی منصب پر رہتے ہوئے وفات پائی، ان کے قلم میں بڑی روانی تھی، بیشمار مضامین لکھے اور شائع ہوئے کسی مستقل تصنیف کا موقعہ نہیں ملا، ان کی ایک کتاب وضع اصطلاحات علمیہ، پانی پانی ہے حالات اور ضرورت کے تحت وہ اردو میں الفاظ ایجاد کرتے تھے، اصطلاحات وضع کرتے تھے، انگریزی یا عربی

کے اصطلاحی الفاظ کے لئے اُردو میں متبادل الفاظ وضع کرتے اور اس کو استعمال کرتے رہے جو بعد میں سکالر رائج الوقت ہو گئے۔

وفات طبع آبا دکنو اگست ۱۹۲۸ء (ربیع الاول ۱۳۴۷ھ)

مولانا وحید الزماں حیدر آبادی

ولادت کانپور ۱۲۶۶ھ (۱۸۵۰ء)

مولانا عبدالحی فرنگی محلی لکھنوی کے شاگردوں میں سے تھے، حدیث کے استاذ شاہ نذیر حسین دہلوی تھے، غلام حجاز سے بھی ان کو سند و اجازت حدیث حاصل تھی، ریاست حیدر آباد میں وزارت کے عہدے پر فائز تھے، اور ریاست کی طرف سے خطاب حاصل تھا، مطالعہ وسیع تھا، کئی اہم کتابوں کے مصنف ہیں، حدیث کی مشہور کتابوں کے اُردو ترجمے کئے ہیں، بشرح عقائد، نورالانوار پر ان کے حواشی ہیں، کئی دسی کتابوں کی شرحیں لکھی ہیں اردو میں تفسیر وحیدی ان کی یادگار ہے۔

وفات آصف نگر ۲۶ شبان ۱۳۳۵ھ (۱۹۱۲ء) دفن و تار آباد (حیدر آباد)

مولانا شاہ دسی اللہ فتحپوری

فتح پور ضلع اعظم گڑھ وطن تھا جلیل القدر شیخ و مرشد تھے مصلح الامۃ کہا جاتا تھا، بہت بڑے حلقے کو آپ کی ذات سے فیض پہنچا آبادی کی آبادی آپ کی کوششوں سے اصلاح پذیر ہوئے حکیم الامۃ حضرت تھانوی کے اجلہ خلفا میں تھے، فتح پور سے بعض حالات کی وجہ سے ترک سکونت کر کے گورکھپور چلے گئے، کچھ دنوں بمبئی میں قیام رہا، آخر میں آپ نے شہر آباد کو مرکز بنایا، یہیں آپ کی خانقاہ اور مدرسہ ہے آپ سے بیعت ہونے والوں کی تعداد کثیر ہے، الٰہ آباد سے حج کے ارادہ سے نکلے، سفر پانی کے جہاز سے تھا، اسی جہاز میں بحالت احرام سفر آخرت پر روانہ ہو گئے۔

وفات دوران سفر ۱۳۸۵ھ (۱۹۶۸ء)

مولانا وقار احمد صدیقی

گھوسی ضلع اعظم گڑھ کے ایک بڑے زمیندار گھرانے کے فرد تھے، ابتدائی تعلیم

مقامی طور پر حاصل کر کے دیوبند گئے اور شیخ الاسلام مولانا سید حسین احمد مدنی سے حدیث پڑھی، بہت ہی ذی استعداد عالم عربی شرفِ نظم پر قدرت حاصل تھی، انھیں کے دور میں ملک آزاد ہوا اور زمینداریاں توڑ دی گئیں جاگیردار اور زمیندار گھرانے تباہ ہو گئے اس کا اثر ان کے خاندان پر بھی پڑا، پاکستان چلے گئے اور ایک بڑے اور مشہور مدرسہ نے منصبِ تدریس کی پیشکش کی لیکن قبول نہیں کیا، واپس چلے آئے اور یہیں انتقال کیا۔ انھیں کے صاحبزادے مولانا ڈاکٹر ظفر احمد صدیقی ہیں جو بنارس ہندو یونیورسٹی کے شعبہ اُردو سے وابستہ ہیں۔

وفات گھوسی جون ۱۹۶۹ء (۱۳۸۹ھ)

نواب وقار الملک (مشتاق احمد)

ولادت سردارہ ضلع میرٹھ ۲۳ مارچ ۱۸۳۱ء

نام مشتاق احمد ہے ریاست حیدرآباد سے وقار الملک کا خطاب حاصل تھا، سرسید احمد خان کے پرزور حمایتی اور دوست و بازو تھے امر وہہ میں سکونت تھی، ابتداً امر وہہ کے ایک اسکول میں دس روپے ماہوار پر مدرس رہے پھر مراد آباد تحصیل میں بیس روپے ماہوار پر محرمی مل گئی، اس زمانہ میں سرسید احمد خان بسلسلہ ملازمت مراد آباد میں تھے۔ یہیں ان کی ملاقات سرسید سے ہوئی، انھیں کی سفارش پر ریاست حیدرآباد میں ان کو بلا یا گیا اور چار سو روپے تنخواہ مقرر ہوئی انھوں نے بے پرواہی اور شاندار خدمات کی وجہ سے بڑی عزت و مشہرت اور نیکنامی حاصل کی مگر ریاستوں میں جو توڑ جوڑ اور اندرونی سازشیں چلتی ہیں حیدرآباد بھی اس سے مستثنیٰ نہیں تھا اس کی زد ان پر بھی پڑی ان کو حیدرآباد چھوڑ کر امر وہہ آنا پڑا، سرسید نے ان کو علی گڑھ بلا کر کالج کے بورڈنگ ہاؤس کانگراں بنا دیا۔ کچھ ہی عرصہ بعد حیدرآباد میں پانسہ پلٹا تو وہ پھر حیدرآباد بلا لئے گئے، اب کی بار ان کی تنخواہ بارہ سو روپے ہو گئی ۱۸۵۵ء میں ان کی ترقی ہوئی اور منصب اونچا ہوا تو تنخواہ بڑھ کر سترہ سو ہو گئی، ان کا اعزاز بڑھتا چلا گیا ان کی شاندار خدمات کے پیش نظر سلطنت حیدرآباد کی طرف سے ان کو، وقار الدولہ وقار الملک نواب انتصار جنگ بہادر کا خطاب ملا۔

اسی عہدہ پر وہ سبکدوشی کے وقت تک رہے۔

مدت ملازمت پوری ہوئے کے بعد جب حیدر آباد سے واپس آئے تو ان کو علی گڑھ میں بلا لیا گیا، اسی زمانہ میں محسن الملک کا انتقال ہو گیا جو کالج کے سکریٹری تھے، ان کی جگہ پر نواب وقار الملک کو کالج کا سکریٹری بنادیا گیا آخر تک آپ اسی عہدے پر رہے اور کالج کو ترقی دینے میں شب و روز مصروف رہے یہاں تک کہ پیام اجل آ گیا۔

وفات امر و ہر ضلع مراد آباد ۲۷ جنوری ۱۹۱۱ء (۱۳۳۰ھ)

مولانا وکیل احمد سکندر پوری

سکندر پور ضلع بلیا کے رہنے والے تھے، مستند حنفی تھے، اپنے دور کے مشہور علمائے ان کا شمار تھا مولانا عبدالحکیم فرنگی علی لکھنوی اور مولانا محمد یوسف فرنگی علی لکھنوی کے شاگرد تھے، ریاست حیدر آباد میں ملازم تھے، بہت سی کتابوں کے مصنف ہیں جن کی تعداد سیکڑوں میں بتائی جاتی ہے، میں نے ان کی ایک کتاب "ہدیہ مجددیہ" دیکھی ہے۔

وفات ۱۳۲۲ھ (۱۹۰۳ء)

شاہ ولی اللہ محدث دہلوی

ولادت دہلی، ۱۱۳۲ھ (۱۷۱۹ء)

اسلامی ہند کی مایہ ناز علمی شخصیت، وہ ہندوستان میں راس المحدثین کے بلند مقام پر فائز تھے، اس ملک میں علم حدیث کو فروغ انھیں کی وجہ سے حاصل ہوا، انھوں نے ہی درس حدیث کا باقاعدہ سلسلہ جاری کیا، اسلئے وہ متحدہ ہندوستان میں سند حدیث کی بنیادی کڑی ہیں، ہندوپاک کے شیوخ حدیث کی سندیں شاہ ولی اللہ محدث دہلوی کے ذریعہ صحاح ستہ کے مرتبین تک جاتی ہیں، آپ نے حجاز میں مستقل قیام کر کے حدیث کی تعلیم حاصل کی تھی اور ان محدثین سے حدیث پڑھی تھی جن کا سلسلہ سند صحاح ستہ کے مؤلفین تک مربوط ہے۔

آپ کے چاروں صاحبزادگان نے قرآن و حدیث کی تعلیم کا بے مثال کارنامہ انجام دیا، پورے ہندوستان میں اسی خاندانہ فضل و کمال کا فیض جاری ہوا اور اسی آفتاب

کی روشنی بھیلی ہوئی ہے، آپ بہت سی اہم ترین علمی کتابوں کے مصنف ہیں، جن حقائق کی تک پہنچنے کے لئے نگاہ دقیقہ رس اور وسیع علم کی ضرورت ہے، آپ کی تصانیف میں حجۃ اللہ الباقیہ، اپنے موضوع پر منفرد کتاب ہے اور ان کے علمی فضل و کمال کا گلہ سب سے ہے آپ کی دوسری کتابوں میں سوسی، مصطفیٰ وغیرہ شامل ہیں، اسلامی ہند پران کا اتنا بڑا احسان ہے کہ ہندوستان کی علمی تاریخ ان کو کبھی فراموش نہیں کر سکتی ہے۔

وفات دہلی ۱۱۷۶ھ (۱۷۶۲ء) مرقن ہندیان نئی دہلی۔

(۵)

پروفیسر ہارون خاں شیروانی

ولادت داتاؤلی ضلع علی گڑھ ۳۰ مارچ ۱۸۹۱ء شعبان ۱۳۱۰ھ

ضلع علی گڑھ کے مشہور شیروانی خاندان سے تعلق رکھتے ہیں جو اپنی دینی و دنیاوی وجاہت کے لئے مشہور ہے اس خاندان میں جدید تعلیم کے ساتھ مذہبی وابستگی بھی مستحکم تھی۔ ان کے دادا فیض اللہ خاں شیروانی انگریزوں کے مستوب ہوئے تو ہجرت کر گئے اور کراچی میں سکونت اختیار کر لی وہاں کا مشہور مدرسہ صولتیہ پہلے انھیں کے گھر پر قائم ہوا تھا، پروفیسر ہارون کی ابتدائی تعلیم گھر پر مولانا امان اللہ دہلوی کے ذریعہ ہوئی پھر مراد آباد اور علی گڑھ میں تعلیم حاصل کر کے انگریز گئے وہاں تقریباً سات آٹھ سال رہے اور بیسٹری ہو کر آئے اس کے علاوہ تاریخ، سیاسیات، میں بھی ڈگریاں حاصل کیں، ہندوستان آ کر ریکٹس شروع کی لیکن یہ ان کے علمی ذہن و مزاج کو اس نہیں آئی اور جلد ہی اس سے کنکلا کش ہو گئے اور حیدرآباد چلے گئے اور خالص علمی کاموں میں مصروف ہو گئے انگریزی اور اردو میں ان کی درجنوں کتابیں شائع ہوئیں، ہندوستان آئیں کا جو اردو ترجمہ مولانا آزاد کے مشورہ سے کیا گیا یہ اس ترجمہ میں شریک تھے، تاریخ ان کا خاص موضوع تھا، تاریخ میں ان کی کئی اہم کتابیں ہیں، آزادی سے قبل اور آزادی کے بعد بہت سے معزز عہدوں پر رہے، حکومت کی طرف سے ان کو پدم بھوشن کا اعزاز حاصل تھا اسلامیات سے ان کی دلچسپی ہمیشہ باقی رہی اور کبھی وہ ترقی پسندوں کی طرح مذہب بیزار نہیں رہے حج و زیارت سے بھی مشرف ہوئے ایک کتاب اردو میں قرآنی حکومت کے نام سے لکھی تھی، جسے مجلس مرکز اشاعت قرآن لاہور نے شائع کیا اور بڑی تعداد میں تقسیم کیا، عمر طویل پائی ۸۹ سال کی عمر میں انتقال کیا۔

وفات حیدرآباد ۲۷ ستمبر ۱۹۸۰ء (ذی قعدہ ۱۴۰۰ھ)

مولانا ہدایت اللہ رام پوری

رام پور آپ کا وطن تھا، اپنے دور کے امام العقولات کہے جاتے تھے، مولانا فضل حق
خیر آبادی کے تلامذہ میں سے تھے، ایک عرصہ تک رام پور میں تدریسی خدمات انجام دیں
پھر آپ مدرسہ حنفیہ جو پور آ گئے اور پھر یہیں کے ہو کر رہ گئے، ایک عرصہ تک مدرسہ
حنفیہ میں منطق و فلسفہ کی تعلیم دیتے رہے آپ کی وفات بھی جو پور ہی میں ہوئی۔

وفات جو پور ۱۱/۱۲/۱۳۲۶ھ (۱۹۰۸ء)

(ری)

مولانا محمد یحییٰ کاندھلوی

ولادت کاندھلہ ضلع مظفرنگر

مولانا رشید احمد گنگوہی کے ارشد تلامذہ میں ہیں، آپ کے جاں نثار خادم تھے۔ حضرت گنگوہی کی زندگی کے اخیر لمحو تک آپ کے آستانہ سے جدائی گوارا نہیں کی، ہر سال ان کے درس حدیث میں شریک ہو کر تمام حدیث کی کتابوں کی درسی تقریروں کو قلمبند کرتے رہے اس طرح آپ کے پاس حضرت گنگوہی کے علمی افادات کا ایک دفتر جمع ہو گیا، حضرت گنگوہی کی وفات کے بعد آپ مظاہر علوم سہارن پور میں چلے آئے، یہیں آپ کی قلمبند تقریروں کو آپ کے صاحبزادے مولانا زکریا صاحب شیخ الحدیث نے ترتیب و تہذیب کے بعد شائع کیا، الکوکب الدری، لایع الدرداری علی جامع البخاری، المحل المقہم شائع ہو چکی ہیں یہ سب کتابیں حضرت گنگوہی کے افادات پر مشتمل ہیں۔

وفات ۱۳۳۲ھ (۱۹۱۵ء)

مولانا محمد یحییٰ صادق پوری

بہت ہی ذہین و فطین، انتہائی مستقی اور محتاط زندگی گزارنے والے عالم فاضل تھے، ایک رئیس اور جاگیردار خاندان کے فرد تھے، سید احمد شہید رائے بریلوی کے خلیفہ تھے، مجاہدین سرحد کی امداد کے لئے ہندوستان میں جو مرکز تھا وہ صادق پور پٹنہ ہی میں تھا آپ اس کے ذمہ دار تھے، یہیں سے مجاہدین بھیجے جاتے اور مالیات کا نظم بھی ہوتا تھا۔

اتفاقاً جس آدمی کے ذریعہ رقم بھیجی جا رہی تھی وہ گرفتار ہو گیا تو اس مرکز کا بھی پولیس کو پتہ چل گیا پولیس صادق پور پہنچی اور آپ کو گرفتار کر کے انبار لے گئی،

وہاں انگریز مجسٹریٹ کی عدالت میں ان پر سازش اور گورنمنٹ برطانیہ کے خلاف بغاوت پھیلانے کا الزام لگا کر مقدمہ چلایا گیا، انگریز جج نے جس دوام بمبور دریائے شور د کالے پانی کی سزا سنائی، مولانا موصوف کو انبالہ سے لاہور ملتان کراچی اور بمبئی کی جیلوں میں منتقل کرتے ہوئے ۱۱ جنوری ۱۸۶۶ء کو کالے پانی بھیجا گیا اور جزیرہ روس آئی لینڈ میں رکھا گیا، آپ سرکاری کاموں کے بعد تلاوت قرآن اور ذکر و دعا میں مصروف رہتے تھے اور قیدیوں کو نیک کاموں کی تلقین کرتے رہتے، کالے پانی پہنچنے کے دو سال بعد بیمار ہو گئے، بیماری شدید ہو گئی حلق سے پانی نہیں اترتا تھا پھر بھی ذکر اللہ جاری تھا اسی حال میں انتقال کیا ان کی وفات کا قریب کے تمام جزیروں میں اعلان کر دیا گیا اور ہر جزیرے سے مسلمان جنازہ اور تجہیز و تکفین میں شرکت کے لئے آئے، جنازہ میں تقریباً پانچ ہزار مسلمان شریک ہوئے جن کو انگریزی حکومت نے سزا کے طور پر وہاں بھیجا تھا۔

وفات جزیرہ انڈمان ۲۰ فروری ۱۸۶۶ء (۱۲۸۴ھ)

مولانا یعقوب نانوتوی

ولادت نانوتہ ضلع سہارن پور ۱۲۲۹ھ (۱۸۱۳ء)

دارالعلوم دیوبند کے سب سے پہلے صدر المدرسین آپ کے شاگردوں میں اکابر علماء دیوبند شامل ہیں، آپ نے باقی دارالعلوم مولانا قاسم نانوتوی کے حالات میں بیس پچیس صفحے کا ایک رسالہ لکھا تھا مولانا مناظر حسن گیلانی نے اس کو پھیلا کر تین جلدوں میں سوانح قاسمی، مرتب کی، مولانا مملوک علی نانوتوی استاذ عربک کالج دہلی کے صاحبزادے تھے اور مولانا خلیل احمد محدث سہارن پوری کے حقیقی ماموں تھے، آپ مجید عالم تھے آپ پر جذب و سلوک کا غلبہ تھا فقہ و حدیث میں کمال حاصل تھا۔

وفات دیوبند ۱۳۰۲ھ (۱۸۸۴ء)

مولانا محمد یوسف کاندھلوی

ولادت کاندھلہ ضلع مظفر نگر ۱۹۱۷ء (۱۳۳۶ھ)

باقی تبلیغ مولانا محمد الیاس کاندھلوی کے صاحبزادے ہیں، والد کے انتقال کے بعد تبلیغی جماعت کے نظام کو آپ نے سنبھالا اور اس کے دائرہ عمل کو عرب ممالک اور یورپین ملکوں تک وسیع کر دیا، خود بھی کئی ملکوں کے دورے کئے، جید الاستعداد عالم تھے حدیث اور اسماء الرجال کا مطالعہ وسیع تھا آپ کی تصانیف میں ”امانی الاحبار فی شرح معانی الآثار“ آپ کی علمی صلاحیتوں کا بہترین نمونہ ہے، کتاب عربی زبان میں ہے اگر پھر سے ٹائپ میں طبع کرائی جائے تو دس ضخیم جلدوں میں آئے گی، آپ کی زندگی اور کارناموں پر ایک ضخیم کتاب ”سوانح یوسف“ شائع ہو چکی ہے۔

وفات لاہور ۱۳۸۴ھ (۱۹۶۵ء) مدفن بنگلہ والی مسجد دہلی

مولانا محمد یوسف بنوری

ولادت ۱۳۲۶ھ (۱۹۰۸ء)

پاکستان کے محدث جلیل، علامہ انور شاہ کشمیری کے ارشد تلامذہ میں ان کا شمار ہے اور ان کے جانشین اور ان کے علوم کے وارث و امین ہوئے، پاکستان میں ایک عظیم الشان اور میاری مدرسہ قائم کیا جہاں وہ تازہ زندگی حدیث کا درس دیتے رہے، علم حدیث سے انتہائی شغف تھا، عربی ادب میں نظم و نثر پر قدرت ماحصل تھی، علامہ کشمیری کے علمی افادات کی نشر و اشاعت میں آپ نے بڑی جدوجہد کی۔ فیض الباری، جس کے مرتب مولانا بدر عالم میرٹھی مہاجر مدنی تھے لیکن اس کا بار اشاعت آپ نے اٹھایا، مولانا موصوف کا علمی جوہر ان کی اہم ترین کتاب، معارف السنن، میں کھلتا ہے، ترمذی شریف کی یہ شرح چھ ضخیم جلدوں میں شائع ہوئی ہے جس میں بڑی معرکہ الآراء بحثیں کی ہیں، ان کی زندگی کا ایک بڑا کارنامہ یہ ہے کہ انھوں نے پاکستان حکومت کو قادیانیوں کو غیر مسلم اقلیت قرار دیتے پر مجبور کیا، اس راہ میں انھوں نے اپنی

بھرپور توانائیاں صرف کیں بالآخر کئی سالوں کی جدوجہد کے بعد قادیانیوں کو پاکستان
حکومت سے غیر مسلم اقلیت منظور کرا کے مسلمانان عالم کی راہ سے کاشادور کر دیا۔

وفات کراچی ۱۳۹۷ھ (۱۹۷۶ء)

www.KitaboSunnat.com

مطبوعات کتبنا

۲۲۵/-	المعجم الوسيط (عربی سے عربی ڈکشنری)
۱۲۵/-	القاموس المجید۔ اردو عربی
۱۱/-	القاموس المجید۔ عربی اردو
۱۵/-	القراءة الواضحة۔ جزء اول
۱۸/-	القراءة الواضحة۔ جزء ثانی
۲۲/-	القراءة الواضحة۔ جزء ثالث
۱۵/-	شرح القراءة الواضحة۔ اول
۲۰/-	شرح القراءة الواضحة۔ ثانی
۲۳/-	شرح القراءة الواضحة۔ ثالث
۲۰/-	نحو قاسمی
۱۶/-	توضیح المنطق
۳۰/-	شرح دیوان متنبی
۴۰/-	تفسیروں میں اسرائیلی روایات
۲۵/-	جدید عربی ایسے بولتے
۲۳/-	شرح نفحة الادب

ملنے کا پتہ: دارالمؤلفین دیوبند، یوپی، ۲۲۷۵۵۴

www.kitabo

مطبوعات دارالمؤلف

- سیرت رسول اعظم
- القاموس الاصطلاحی اردو عربی
- القاموس الاصطلاحی عربی اردو
- دارالعلوم دیوبند احیاء اسلام کی عظیم تحریک
- ماسونیت کیا ہے ؟
- مآثر شیخ الاسلام
- تحریک آزادی اور مسلمان
- مقالات عثمانی
- تجلیات قرآن
- تقلید کی شرعی حیثیت
- اسلام کا مکمل نظام طلاق
- رواۃ صحابہ
- انقلاب توحید
- صداقت اسلام
- عظمت اسلام
- مجموعہ افادات قاسمی
- جواہر المعارف کتاب اول
- جواہر المعارف کتاب دوم
- تاریخ طبری کا تحقیقی جائزہ
- فن اسماء الرجال
- خلافت راشدہ کا عہد زریں کا
- خلافت راشدہ کا عہد زریں مح
- مفتاح الحدیث

دین دیوبندی

40/-

50/-

60/-

90/-

20/-

90/-

55/-

90/-

110/-

30/-

40/-

20/-

12/-

24/-

46/-

70/-

120/-

120/-

20/-

30/-

40/-

50/-

24/-

ریک

رڈ پورڈ

بلد

مطبوعات دارالمؤلفین دیوبندی

40/-

○ سیرت رسول اعظم

50/-

○ القاموس الاصطلاحی اردو عربی

60/-

○ القاموس الاصطلاحی عربی اردو

90/-

○ دارالعلوم دیوبند احیاء اسلام کی عظیم تحریک

20/-

○ ماسونیت کیا ہے ؟

90/-

○ مآثر شیخ الاسلام

55/-

○ تحریک آزادی اور مسلمان

90/-

○ مقالات عثمانی

110/-

○ تجلیات قرآن

30/-

○ تقلید کی شرعی حیثیت

40/-	اسلام کا مکمل نظام طلاق	○
20/-	رواۃ صحابہ	○
12/-	الفتلاب توجید	○
24/-	صداقت اسلام	○
46/-	عظمت اسلام	○
70/-	مجموعہ افادات قاسمی	○
120/-	جواہر المعارف کتاب اول	○
120/-	جواہر المعارف کتاب دوم	○
20/-	تاریخ طبری کا تحقیقی جائزہ	○
30/-	فن اسماء الرجال	○
40/-	خلافت راشدہ کا عہد زریں کارڈ بورڈ	○
50/-	خلافت راشدہ کا عہد زریں مجلد	○
24/-	مفتاح الحدیث	○